
निखिले5स्मिन्‌ पञ्चतत्त्वाञ्चिते वैरिञ्चप्रपञ्चेऽनादिकालतो बन्धनमुपेत्य 
प्रारब्धपरिणति भुञ्जानानां जनानामाध्यात्मिकादितापत्रयचिन्ता- 
चक्रव्यूहोत्पाटनपटीयो ज्ञानमेवामनन्ति मोक्षोपायतया निःश्रेयससाधनैकमतयो 
यतयो महर्षयश्च। तच्च ज्ञानमाम्रायवाङ्मयतात्पर्यपर्यालोचनोल्लसत्‌- 
सद्विवेकोद्रेकादेव समधिगन्तुं शक्यत इति नास्ति परोक्षं प्रेक्षावताम्‌। 
तात्पर्यपर्यालोचनं च तत्तच्छब्दानुबन्धितत्तदर्थबोधकशक्तिग्रहायत्तम्‌, शक्तिग्रहस्तु 
' शक्तिग्रहं व्याकरणोपमानकोशाप्तवाक्याद्वयवहारतश्च' इति वृद्धजनोक्त्या 
प्राधान्येन व्याकरणादेव बोभवीतीति तदेव सर्वतः प्रागाश्रयणीयं 
निगमागमार्थसार्थं परिचिचीषुभिः। किञ्च षडङ्गो वेदोऽध्येयो ज्ञेयश्च’ इति 
विधिश्रवणात्‌ षड्भिरङ्गैः संवलितस्यैव वेदस्य तत्त्वज्ञानं श्रेयःसाधनमभिमतम्‌; 
तेष्वङ्गेषु च 'छन्दः पादौ तु वेदस्य मुखं व्याकरणं स्मृतम्‌' इति वचनाद्‌ 
व्याकरणमेव मुखमिव प्रमुखतामावहति प्रागध्येतव्यतां चेति नाविदितचरं 
गीर्वाणवाणीप्रणयिनाम्‌ । 

व्याकरणं च मुख्यतो नवधानुश्रूयते, 'ऐन्द्र चान्द्रं काशकृत्स्ं 
कौमारं शाकटायनम्‌। सारस्वतं चापिशलं शाकलं पाणिनीयकम्‌॥' इति 
तत्त्वनिधावुक्ते:; हनुमन्तमुदिश्य 'सोऽयं नवव्याकरणार्थवेत्ता' इति 
वाल्मीकोयवचनाच्च। ननु हनुमतः काले पाणिन्यादेरनुत्पत्त्या नेदं संगच्छत 
इति चेन्न "धाता यथापूर्वमकल्पयत्‌' इति श्रुत्या 
ूर्वपूर्वकल्पोद्धातपाणिन्यादीनां व्याकरणसत्त्वानुमानात्‌। तत्रैन्द्रव्याकरणे 
' तामिन्द्रो मव्यतोपक्रम्य व्याकरोत्‌। तस्मादियं व्याकृता वागुच्यते’ इति 
श्रुति प्रमाणम्‌ 'चान्द्रास्तु आत्मोदरकुक्षिष्विति पेठुः 
इत्यादिवचनाच्चान्द्रस्यापि सत्तानुमीयते। “शताच्च ठन्यतावशते' इति सूत्रे 
भाष्ये नामतो निर्देशात्‌ काशकृत्स्नसत्तापि निश्चीयते। कौमारं त्वाग्रेयपुराणे 
वर्ण्यते, केचित्तु पाणिनिकृतं प्रातिशाख्यसूत्रमेव कौमारमिति वदन्ति। 
सारस्वतम्‌, ऋक्तन्त्रापराभिधानं शाकटायनं चाद्यत्वे मुद्रिते उपलभ्येते। 


Pa 

आपिशलं शाकलं च पाणिनिसूत्रेषु तन्नाम्नोरनुवादादनुमीयेते । 

यद्यप्यद्यत्वे जैनेन्द्राशुबोधकातन्त्राद्यभिधानानि विविधानि 
व्याकरणान्युपलभ्यन्ते तथापि नैतेषां वेदाङ्ग त्वम्‌ । 
निखिललौकिकालौकिकशब्दानां व्युत्पादकतया पाणिनीयव्याकरणमेव सर्वेषां 
मूर्धन्यं धन्यं च सद्‌ वेदाङ्गतामाधत्ते। 'इदमक्षरं छन्दोवर्णशः समनुक्रान्तं 
ब्रह्मा बृहस्पतये प्रोवाच, बृहस्पतिरिन्द्राय, इन्द्रो भरद्वाजाय, भरद्वाज 
ऋषिभ्यः, ऋषयो ब्राह्मणेभ्यः। तं खल्विममक्षरसमाम्नायमित्याचक्षते; 'न 
भुक्त्वा न नक्तं ब्रूयाद्‌ ब्रह्मराशिः।' इति ऋक्तन्त्रव्याकरणोक्त- 
रीत्याक्षररूपस्यास्य चतुर्दशसूत्रसमूहस्याम्रायत्वं निष्पद्यते, तन्मूलकत्वाच्चेदं 
वेदशरीरमभ्युपगम्यते । 

एतस्य प्रणेतुः पाणिन्यादेः परिचयजिज्ञासा स्वाभाविकीति तद्विषये 
किञ्चिन्निवेद्यते-तत्रादिराचायों महानुभावः पाणिनिः शलङ्कनामधेयात्पितुर्दाक्ष्यां 
जन्म लेभे। यद्यप्येतस्याभिधानम्‌ 'आहिकः' इत्यासीत्तथापि 
गोत्राश्रयपाणिनिनाम्नैवायं प्रसिद्धिमापेदे। पञ्चापप्रदेशे सलातुराभिधो ग्रामोऽस्य 
जन्मभूरासीद्‌ य एवेदानीम्‌ 'सलातुर-हलाथुर-हलाहुर-लाहुर' इति 
क्रमेणापश्रंशं गतः “लाहौर” इति परिणतः। एतस्याद्यावधि कियान्‌ 
कालोऽतौत इति विषयमधिकृत्य मतानि बेभिद्यन्ते। पाश्चात््यो विद्वान्‌ 
(Cunningham ) कनिङ्गहममहोदयः ख्रिस्ताब्दप्रवृत्तेः सार्द्धत्रिशतवर्षपूर्वमेव 
पाणिनिसमयं सम्भावयति। अन्ये तु प्रायः सहस्रवर्षपूर्वमनुमन्यन्ते, अपरे 
च खिस्ताब्दतः साद्धद्विसहस्रतोऽप्यधिकपूर्वं पाणिनिकालमाकलयन्ति । 
एतदन्तिमं मतं युक्तिविमर्शमूलकतया समीचीनं भाति। ये किल खिस्ताब्दतः 
प्राक्‌ सहस्रवर्षाभ्यन्तर एव पाणिनिसमयं सम्मन्यन्ते ते पाणिनिकात्यायनौ 
नन्दराज्यकालवर्तिनौ समानकालिकावित्यूरीकुर्वन्ति। आख्यायिकां 
चेमामुदाहरन्ति यत्‌ 'मुग्धबुद्धिः पाणिनिर्व्षोपाध्यायं गुरु विद्यार्थमुपश्रितस्तत्र 
सतीर्थ्येन कात्यायनेन वादे पराजित: पराभूतश्च सन्निर्वेदमवाप्य भगवन्तं 
महेशानं तपसा प्रसाद्य ढक्कानादसमुद्धूतां चतुर्दशसूत्री व्याकृतिसूत्रनिर्माणशक्ति 





१--' पाणिनिस्त्वाहिको दाक्षीपुत्रः शालङ्किपाणिनौ ' इति त्रिकाण्डशेषात्‌ । 

विद्वत्ता चातुलामाससादेत्यादि।' परन्तु विचारनिकषोपरि कषणेन 
तपोद्वारकमहेश्वरप्रसादादिवरप्राप्त्यन्तं वृत्तान्तमपहायान्यद्वृत्त न 
विश्वासपदवीमधिरोहति; यतः पाणिनिसूत्रेषु राज्ञो जनमेजयादुत्तरकालिको 
न कश्चन सूत्र्यते, नैतावदेव, पाराशर्यव्याससूनो: शुकस्यापि नाम 
नोपन्यभान्त्सीत्‌ सूत्रकृत्‌। पश्चात्‌ कियत्कालानन्तरं शुकस्य ' वैयासकि' 
रूपाम्‌ अपत्यबोधकसंज्ञामनुश्रुत्य तत्साधनाय कात्यायनेन वररुचिना 
व्यासवरुडेति वार्तिकमारब्धम्‌। एवंविधप्रचुरप्रमाणपर्यालोचनयेदं निर्णेतुं शक्यते 
यज्जनमेजयकाले तदुत्तरसन्निहितकाले वा पाणिनिरासौत्‌। तदानीं 
वैयासकिवारुडकिप्रभृतिपदानां लोकव्यवहियमाणता नासीदतस्तदर्थं सूत्रं न 
प्राणायि पाणिनिना । यद्युभयोरेककालत्वमङ्कीक्रियेत तर्हि पाणिनिना यदनुक्तं 
दुरुक्तं च तत्कात्यायनेन पूरितं प्रत्याख्यातं चेति स्वीकर्तव्यं स्यात्‌, एवं 
च सति पाणिनेर््रान्तत्वापत्तिरल्पविद्यत्वापत्तिश्च स्याताम्‌। विभिन्नरकालत्वाङ्गीकारे 
तु पाणिनिना स्वसमयेऽव्यवहियमाणतया यदनुक्तं तद्वार्तिककृता स्वसमये 
व्यवहारविषयतया पूरितम्‌। तथा कालपरिवर्तनक्रमेण भाषायामपि 
किञ्चित्परिवर्तनस्य सम्भावयितुं शक्यतया तदानीन्तनप्रयोगानुसारेण यद्दुरुक्तं 
प्रतीतं तत्कात्यायनेन प्रत्याख्यातमिति कल्पयितुं शक्यते। 
अतोऽनयोर्विभिन्नकालत्वमेव विचारसहम्‌। 

तथा च जनमेजयनृपसन्निहितकाले कलेश्चतुर्थ्या शताब्द्यां खिस्ताब्दतः 
सप्तविंशतिशतवर्षपूर्वं पाणिनेः कालः सम्भाव्यते। कात्यायनस्य तु पाणिनेः 
परस्तात्पञ्चषशतसंख्येयासु समासु कलेः सहस्रासन्नायां समायां सत्ता 
सम्भावयितुमर्हा। एषोऽपि पाणिनिवद्वोत्रनाम्नैव विश्रुतः। श्रुतधरो वररुचिश्चेति 
द्वे अभिधाने अस्य श्रूयेते। अयं प्रयागतः पश्चिमदिशि कलिन्दजाकूले 
विलसितां कौशाम्बीं नाम नगरीं (यैवेदानीं 'कोसम' ग्रामाभिधयाभिधीयते) 
स्वजन्मनालञ्चकार। सोमदत्तोऽस्य पिता वसुदत्ता च प्रसूरासीदिति 
प्रसिद्धि: एतस्य वार्तिकैः समलङ्कृतानि पाणिनिसूत्राणि 
प्रसृमरप्रचाराण्यभूवन्‌। कात्यायनवार्तिकानां प्रणयनात्‌ प्राक्‌ 
पाणिनिसूत्राणामध्ययनाध्यापनयोः प्रवृत्तिदु:शकैवासीदिति नाविदितं 
वैयाकरणानाम्‌। यद्यपि सूत्रवार्तिककदम्बोपरि श्रीव्याडिविदुषा विरचितो 

लक्षश्लोकात्मको व्याख्याग्रन्थ आसीत्तथान्यैश्च कुण्यादिभिराचारयैः प्रणीता 
वृत्तयोऽप्यासंस्तथापि नैतैग्रन्थै: पूर्णतया तत्त्वमध्येतृणां हृदयङ्गमं बोभूयते 
स्मेति लोकोपकृतिवशंवदो भगवान्‌ पतञ्जलिर्विशदाशयविवेचनात्मकं 
महाभाष्यनामकं ग्रन्थं निरमात्‌। श्रूयते यन्महेश्वरप्ररेणया भगवाञ्छेष 
एवास्मभ्यमशेषार्थोपदेशार्थं पतञ्जलिनाम्रावतीर्ण आसीदित्यहो 
भागधेयमस्मदादीनाम्‌। एतस्य भगवतः पतञ्जलेः कलेः सप्तविंशतितमशताब्द्य 
खिस्ताब्दतः शतचतुष्टयवर्षपूर्वंसत्त्वमासीदिति विदामनुमानम्‌। अस्य 
गोणिकाख्या जननी, जन्मभूमिश्च गोनर्ददेशोऽभवत्‌। अयं गोनर्ददेशः 
कश्मीरेऽस्तीत्येके। अवधप्रान्ते 'गोण्डा' नाम्ना विख्यातं नगरमेव गोनद 
इत्यपरे मन्यन्ते । 

भाष्यकारमनु काले काले भर्तृहरिकैयटप्रभृतयोऽन्ये विद्वांसो 
महाभाष्योपरि विवृतीर्व्तिग्रन्थांश्चालिखन्‌ परन्तु तत्र तत्र 
प्रकरणसौष्ठवाद्यभावादायासबाहुल्यादूते सिद्धान्तज्ञानं सुदुःशकमेवासीदिति 
व्याकरणतत्त्वबुभुत्सूनां कृते परोपकृतिपरप्रकृतिपरतन्त्रतया श्रीलक्ष्मीधरतनुजनुषा 
भट्टोजिदीक्षितेन शब्दकौस्तुभः, तत्सारभूता वैयाकरणसिद्धान्तकौमुदी, 
तद्व्याख्यानभूता प्रौढमनोरमा च प्राणायिषत; तथान्येऽपि बहवो ग्रन्था 
अनेन निरमायिषत। एतत्प्रणीतव्याकरणग्रन्थानामन्यतमा 
वैयाकरणसिद्धान्तकौमुदी, सर्वसिद्धान्तसंग्रहात्मकतया 
सौविध्याधिक्यादविरलप्रचाराभवत्‌। परन्त्वियमपि प्रायेण विदुषामेव मनः 
कुमुदमोदिनी समजनि यतः फक्किकासम्पर्ककर्कशतया स्वभावत: 
सुकुमारमतीनां बालकानां चेतसे नातीवेयमरोचत। ततो बालानामपि 
बुद्धीर्व्याकरणविषये निवेशयितुमनसा भट्टोजिदीक्षितस्यैवान्तेवासिना 
श्रीदुर्गातनयतनयेन विद्वद्वरवरदराजाचार्येण सारकौमुदीमध्य- 
कौमुदीलघुकौमुदीगीर्वाणपदमञ्जरीनामानो ग्रन्थाः समपादिषत। 
श्रीभट्रोजिदीक्षितः सारस्वतब्राह्मणोऽपि सन्‌ महाराष्ट्रे निवसति स्मेति 
केचित्‌! अपरे तु सम्प्रति महाराष्ट्रियसारस्वतव्यपदेशभाजां 
विप्राणामृग्वेदीयाश्वलायनशाखान्तर्गतत्वाद्‌ भट्टोजिदीक्षितस्य तु 
तैत्तिरीयसन्ध्याभाष्यनिर्माणादिना कृष्णयजुर्वेदीयतैत्तिरीयशाखिविप्रवंशा- 

वतंसतयानुमानान्रासौ महाराष्ट्रियसारस्वतः, प्रत्युत पञ्चद्राविडान्तर्गत आसीदिति 
सिद्धधति, सप्तगोदावरीप्रदेशे चास्यावस्थानमभूत्‌ । 
श्रीशेषकृ ष्णपण्डितराजजगन्नाथाप्पय्यदीक्षितप्रभृतिद्राविडविद्वद्भि: सह 
घनिष्ठसहवासाच्चैतन्मतं पुष्यतीति वदन्ति। अयं शालिवाहनशकस्य 
पञ्चदशशताब्द्यामासीत्‌। एतस्यैवान्तेवासित्वाद्‌ वरदराजाचार्यस्यापि सत्ताकालः 
पञ्चदशशताब्द्येवेति बोध्यम्‌। 

एतत्प्रणीतग्रन्थानामन्यतमा लघुसिद्धान्तकौमुदीयं तत्र भवतां 
पाठकानां सम्मुखीना समुलसति। लघुकलेवराप्येषा समासतः: 
सिद्धान्तकौमुदीसम्भवं समस्तं ज्ञानं समुद्धावयति। ननु सिद्धान्तकौमुद्या 
एवेदं संक्षिप्तं संस्करणं किमत्र वरदराजेन कृतम्‌ ? न हि 
सम्पादनमात्रेणैव निर्माणश्रेयोभागित्वं तस्येत्यादिप्रकारेण नात्राक्षेपणीयम्‌; 
भट्टोजिदीक्षितस्यापि वैयाकरणसिद्धान्तकौमुद्याः 
सम्पादनातिरिक्तनिर्माणश्रेयोभागित्वाभावात्‌। न हि मूनित्रयानुक्तमपूर्व 
किमपि श्रद्धेयं तेनाप्युक्तम्‌, महाभाष्यसिद्धान्तानामेवासौ कौमुदी, 
महाभाष्यतः सिद्धान्तान्‌ सङ्कलय्य सम्पादनादतिरिक्तं दीक्षितस्यापि न 
हि किमपि तत्र नूतनं कर्म। किञ्च यद्यपि सिद्धान्तकौमुद्या एवेदं 
संक्षि संस्करणम्‌, तथापि ततो महद्‌ वैलक्षण्यमत्रेति पात्यतां 
सूक्ष्ममीक्षणमिह सुधीभिः। 

लघुसिद्धान्तकौमुद्यां सिद्धान्तकौमुदीतः प्रकरणविपर्यासोऽवलोक्यते स 
च सहेतुकस्तथा हि-सिद्धान्तकौमुद्याम्‌ अव्ययात्‌ पश्चात्‌ 
स्त्रीप्रत्ययादितद्धितान्तमभिधाय तिङन्तमारभ्यते तदनु च कृदन्तम्‌। 
लघुसिद्धान्तकौमुद्यान्तु स्त्रीप्रत्ययप्रकरणं ग्रन्थान्ते स्थापितम्‌, कारकादिर्ताद्धतान्तञ्च 
कृदन्तादपि परस्तात्कृतम्‌। तिङन्तकृदन्ताभ्यां परस्तात्कारकप्रकरणपाठस्य प्रयोजनं 
तावद्‌ दृश्यताम्‌-कारके ' अकथितं च', ' कर्तृकरणयोस्तृतीया' इत्यादीनि 
बहूनि सूत्राणीत्थं वर्तन्ते यैः कारकस्य तिडन्तकृदन्तावनु पठनीयता समर्थ्यते 
अन्यथा तिडन्तज्ञानादृते दुह्यादिधातूनाम्‌, तिङ्कृतोर्ज्ञानं विनानभिहिंतकर्तृत्वादीनां 
च बोधः कुतः स्यात्‌ ? किञ्च क्रियान्वयित्वं कारकत्वमित्युक्तदिशा 
क्रियाज्ञापकप्रकरणोत्तरत एव कारकप्रकरणमारब्धव्यम्‌। एवमेव “उपपदमतिङ्‌, 

‘कर्तृकरणे कृता बहुलम्‌' इत्यादीनि समासस्य, 'कुभ्वस्तियोगे सम्पद्यकर्तरि 
च्विः’, 'कत्रेर्मम्रित्यम्‌' इत्यादीनि च सूत्राणि तद्धितस्य तिङन्तकृदन्तोत्तरस्थितिं 
ज्ञापयन्ति। ' टिड्ढाणञ्‌द्ठयसज्‌०' , ' द्विगोः? इत्यादीनि सूत्राणि च स्त्रीप्रत्ययस्य 
सर्वप्रकरणान्तस्थितिं समर्थयन्तीत्यालोच्यैव श्रीमता वरदराजाचार्यणाध्येतृणां 
सौविध्यसम्पादनार्थ प्रकरणं व्यत्यस्य स्वीया सृक्ष्मदर्शितैव दर्शिता किञ्चात्र 
विषये पूर्वप्रकरणमनु परप्रकरणारम्भस्योपयोगिताबोधकमवतरणं तत्र तत्र 
टिप्पणे द्रष्टव्यम्‌ । 

एवमियं लघुसिद्धान्तकौमुदी यद्यपि स्वभावत एव बालोपयोगिनी 
तथापि  क्वचित्क्रचिद्‌ विषमस्थले सरलतापादनार्थं टिप्पणमावश्यकमस्ति । 
अद्यत्वे यद्यपि विविधटिप्पणोट्टङ्कितानि लघुसिद्धान्तकौमुद्या नाना संस्करणानि 
मुद्रितानि सन्ति, तथापि तानि नातीवोपयोगितां पिपुरतीति विशेषतो 
बालानामुपयोगमेवोद्िश्य अस्माभिरिदं नूतनटिप्पणसंवलितं संस्करणं प्राकाशि । 
सम्प्रति गुरवः शिष्येभ्यो यथाध्यापयन्ति तामेव सरणिमनुसृत्यावश्यकस्थलेषु 
निगूढार्थप्रकाशकं टिप्पणं सरलसंस्कृतेनोल्लिखितम्‌। अत्र दुर्बोधार्थानां 
सूत्रवार्तिकानाम्‌ अर्थाः स्सपष्टीकृतास्तेषां च लक्ष्ये समन्वयो दर्शितः। 
संस्कृतभाषया पदसाधुत्वलेखनञ्ञानसम्पादनार्थं च प्रतिप्रकरणं कठिनप्रयोगाणां 
सरलसंस्कृतगिरा साधनमपि न्यबन्धि। अनुवादोपयोगायात्रोदाहृतानां पदानामर्था 
अप्युपन्यस्ताः। कि च ग्रन्थान्ते लिङ्गानुशासनोक्तदिशा लिङ्गपरिचयोऽप्यङ्कितो 
यतोऽनुवादादौ लिङ्गबोधे साहाय्यमुपलभ्येत। अभ्यासार्थं वर्षनवकस्य 
प्रश्नपत्राण्यपि सङ्कलितानि। विद्यार्थिनां सौविध्यार्थं सूत्रवार्तिकधातूनां सूचीभिः 
सहैव धातुषु सकर्मकाकर्मकत्वे अपि प्रादर्शिषाताम्‌। परिभाषाणां गणानां च 
पाठः संकलितः। एवमयं ग्रन्थः साम्प्रतिकपरीक्षार्थिनां कृतेऽतीवोपयोगी 
संवृत्तः। अत्रत्यटिप्पण्या अधिकांशो भागः श्रीवाराणसेयमारवाड़ी- 
संस्कृ तकाले जप्र धानाध्यापके नाध्यापनकलाकोविदेन पण्डितप्रवरेण 
नृसिंहापराभिधाननारायणदत्तत्रिपाठिना व्याकरणाचार्येण व्यरचीति किं ब्रूमोऽस्य 
ग्रन्थस्योपयोगिताम्‌ ? अथ गुणैकपक्षपातिनस्तत्र भवतोऽध्यापका- 
नध्येतृंश्चानुरुन्ध्महे वयं यदिमं ग्रन्थमात्मसात्कृत्य सफलयन्तु भवन्तोऽस्माकं 
परिश्रमं कृतार्थयन्तु चास्मान्‌। 

अस्मिन्‌ ग्रन्थे सूत्राणि स्थूलाक्षरैरुपन्यस्तानि। वार्तिकानि त्वित्थं 
भूते ( ) कोष्ठके मुद्रितानि सन्ति। (ग° सू?) इति गणसूत्राणां संकेतः 
(प°) इति च परिभाषाया इत्यादि सम्यग्‌ विवेचनीयम्‌। 
अत्रास्माकं प्रमादवशाद्‌ यद्यशुद्धयोऽवशिष्टा भवेयुस्तर्हि करुणावशंवदा 
विद्वांसो मानवस्वभावमाकलय्य क्षमन्तां सूचयन्तु च ता यतोऽग्रिमे 
संस्करणे संशोधयितुं प्रयतिष्यामह इति शिवम्‌ | इति-- 
निवेदयते विदुषां विधेयो 
रामनारायणदत्तपाण्डेयः 
( गीताप्रेस, गोरखपुर ) 

शुक्लां ब्रह्मविचारसारपरमामाद्यां जगददव्यापिनी 

वीणापुस्तक धारिणीमभयदां जाड्गन्धकारापहाम्‌ । 

हस्ते स्फाटिकमालिकां विदधतीं पद्मासने संस्थितां 

वन्दे तां परमेश्वरी भगवतीं बुद्द्रिप्रदां शारदाम्‌॥ 
शट हरे डी शर 


॥ श्रीगणेशाय नम; ॥ 


लघुसिद्धान्तकौमुदी 


नत्वा सरस्वतीं देवीं शुद्धां गुण्यां करोम्यहम्‌। 
पाणिनीयप्रवेशाय लघुसिद्धान्तकौमुदीम्‌॥ 
अथ संज्ञाप्रकरणम्‌ 
अइउण्‌ १। ऋलृक्‌ २। एओङ्‌ ३। ऐऔच्‌ ४। हयवरट्‌ ५। 
लण्‌ ६। ञमङणनम्‌ ७। झभञ्‌ ८। घढधष्‌ ९। जबगडदश्‌ १०। 
खफछठथचटतव्‌ ११। कपय्‌ १२। शषसर्‌ १३। हल्‌ १४॥ 
२ ३ । 1 त्रार्ण्येणादिसं 
इति माहेश्वराणि सूत्राण्यणादिसंज्ञार्थानि। ऐषामन्त्या इत:। 
एकद्वित्रिचतूरूपामरूपां बटरूपिणीम्‌ । 
गिरं नत्वा गिरं ज्ञातुं क्रियते लघुटिप्पणी ॥ 
१-अहं वरदराजाचार्यः शुद्धां दोषरहितां गुण्यां प्रशस्तगुणयुक्तां सरस्वतीं देवों 
वाग्देवतां नत्वा नमस्कृत्य पाणिनीयप्रवेशाय बालानां पाणिनीयव्याकरणशास्त्रे प्रवेशार्थं 
लघ्वी चासौ सिद्धान्तकौमुदी ताम्‌ करोमि इत्यन्वयः॥ 
२-इति इमानि पूर्वोक्तानि चतुर्दशसूत्राण माहेश्वराणि महेश्वरादागतानि 
महेश्वरवरप्रसादात्‌ पाणिनिना लब्धानीति फलितोऽर्थः। तदुक्तम्‌ 
नृत्तावसाने नटराजराजो ननाद ढक्कां नवपञ्चवारम्‌। 
उद्धर्तुकामः सनकादिसिद्धानेतद्विमर्शे शिवसूत्रजालम्‌ ॥ इति॥ 
कि चात्र 
' येनाक्षरसमाम्रायमधिगम्य महेश्वरात्‌ ' 
--इति शिक्षावचनमपि प्रमाणम्‌ ॥ ३-सभेदं सूत्रलक्षणं यथा-- 
संज्ञा च परिभाषा च विधिर्नियम एव च। 
अतिदेशोऽधिकारश्च षड्विधं सूत्रलक्षणम्‌ ॥ 
अल्पाक्षरमसन्दिग्धं सारवद्विश्वतोमुखम्‌ । 
अस्तोभमनवद्यं च सूत्रं सूत्रविदो विदु:॥ इति ॥ 
अणादिसंज्ञार्थतया शिवसूत्राण्यपि संज्ञासूत्राण्येवेति बोध्यम्‌ ॥ ४-किमर्थानि 
इमानि? अत उक्तम्‌-अणादीति। अण्‌ आदिर्यास्ां ता अणादयस्ताश्च ता: संज्ञा 
अणादिसंज्ञास्ता अर्थः प्रयोजनं येषां तानि अणादिसंज्ञार्थानि॥ ५-ननु कथंकारमेषां 
सूत्राणामणादिसंज्ञार्थत्वम्‌? इति चेत्तत्राह-एषामिति; एषां चतुर्दशसूत्राणामन्ते भवा अन्त्या 


१० लघुसिद्धान्तकौमुद्याम्‌ 


च्ज््च््च्च्वच्ख्ख्ख्श्च्च्च्य्यट्-्--_--्< कककरकललकककलरकककबततबतनसजनिगसमलगगगगगगमगमआभगगगसागगगमगआगमगमामगगसमयमाममाामममामाकरु se eons हक क ता ल त म समाज 








हकारादिष्वकार उच्चारणार्थ: । लेण्‌मध्ये त्वित्संज्ञक : ॥ 

हलन्त्यम्‌ १। ३। ३॥ 

उपदेशेऽन्त्यं हलित्स्यात्‌। उपदेश आद्योच्चारणम्‌। सुत्रेष्वदृष्टं पदं 
सूत्रान्तरादनुवर्तनीयं सर्वत्र ॥ 

अदर्शनं लोप: १। १। ६०॥ 

प्रेसक्तस्यादर्शनं लोपसंज्ञं स्यात्‌ ॥ 

तस्य लोप: १। ३। ९॥ 

तस्येतो लोपः स्यात्‌ । णादयोऽणाद्यर्थाः। 

आदिरन्त्येन सहेता १। १। ७९॥ 

अन्त्येनेता सहित आदिर्मध्यगानां स्वस्य च संज्ञा स्यात्‌ यथाऽणिति 


अन्तिमाश्चतुर्दशवर्णा इत इत्संज्ञका इत्यर्थः; ततश्च ' आदिरन्त्येन ' इति सूत्रप्रवत्त्या 
अणादिसिद्धिरिति तत्रैव स्पष्टीकरिष्यते॥ 

१-' हयवरट्‌' इत्यादिसूत्रेषु हकारादिप्रतिवर्णोत्तरमकारोच्चारणेन हशादिप्रत्याहारे 
अकारसहिता एव हकारादयो गृह्येरन्निति शङ्कामपाकरोति-हकारादिष्विति; अयं भावः, 
यद्यपि तत्र तत्र प्रत्याहारेऽकारसहितास्त उच्चार्यन्ते तथापि तेष्वकारो न विवक्षितः ॥ 
२-पूर्ववाक्येन लणोऽकारस्योच्चारणार्थत्वमुपपद्यतेऽत आह--लण्मध्ये त्विति; लण्मध्यवर्ती 
अकारस्तु इत्संज्ञको नोच्यारणार्थः। इत्संज्ञाफलं च दर्शयिष्यते-' लण्सूत्रस्थावर्णेनः' इत्यादिना ॥ 

३-पाणिनिकात्यायनपतञ्जलिकतृकं प्रथममुच्चारणमित्यर्थः। केचित्तु 
उपदेशपदार्थमित्थमाहु:-- 

धातु सूत्रगणोणादिवाच्यलिङ्गानुशासनम्‌ । 
आगमप्रत्ययादेशा उपदेशा: प्रकीर्तिताः॥ इति॥ 

४-ननु सूत्राधीना वृत्तिः, सूत्रं तु हलन्त्यमित्येतावन्मात्रम्‌, वृत्तावुपदेश इति 
कथनमधिकमित्याशङ्कधाह- सूत्रेष्विति; सूत्रेषु यत्पदं न दृष्टं तदन्यस्मात्सूत्रादनुवर्तनीयम्‌ 
इति सर्वत्र ज्ञेयम्‌॥ ५-विद्यमानस्येत्यर्थः॥ ६-ननु यदि ' अइउण्‌’ इत्यादिसुत्रेषु 
णकारादीनामित्संज्ञालोपौ क्रियेते तर्हि तदुच्चारणमेब न कार्यमित्यत आह--णादय इति; 
णकारादयो लकारपर्यन्ताः सूत्रान्त्यवर्णा अणादिप्रत्याहारार्था:॥ ७-यथाऽण्प्रत्याहारे 
साधनीयेऽन्त्य इत्‌ णकारः, तत्सहित आदिः अकारोऽर्थाद्‌ अणिति, तद्‌ 
अण्पदमकारणकारयोर्मध्यवर्तिन: 'इ उ' इति वर्णद्वयस्य संज्ञा स्वरूपस्याकारस्य च। 
तदेवाह ' यथा5णिति”' इत्यादिना ॥ 


' संज्ञाप्रकरणम्‌ ११ 


निक आ मी ती 


अइउवर्णानां संज्ञा। एवमच्‌हलअलित्यादय:*॥ 
ऊंकालोऽज्झूस्वदीर्घण्नुतः १। २। २७॥ 
उश्च ऊश्च ऊ३श्च वः; वां काल इव कालो यस्य सोऽच्‌ क्रमाद्‌ 
हस्वदीर्पलुतसंज्ञः स्यात्‌! सै प्रत्येकमुदात्तादिभेदेन त्रिधा॥ 
उच्चैरुदात्तः १। २। २९॥ 
नीचैरनुदात्तः १। २। ३०॥ 
समाहारः स्वरितः १। २। ३१॥ 
से नवविधोऽपि प्रत्येकमनुनासिकत्वाननुनासिकत्वाभ्यां द्विधा॥ 
मुखनासिकावचनोऽनुनासिकः १। १। ८॥ 


* प्रत्याहाराणामकारादिक्रमेण परिंसंख्या- 


१ अक्‌ | ८ अश्‌ | १५ ऐच्‌ | २२ जश्‌ | २९ भष्‌ | ३६ रल्‌ 
२अच्‌ | ९ इक्‌ | १६ खय्‌ | २३ झय्‌ | ३० मय्‌ | ३७ वल्‌ 
३ अद्‌ | १० इच्‌ | १७ खर्‌ | २४ झर | ३१ यञ्‌ | ३८ वश्‌ 
४ अण्‌ | ११ इण्‌ | १८ डम्‌ | २५ झल्‌ | ३२ यण्‌ | ३९ शर्‌ 
५ अण्‌ | १२ उक्‌ | १९ चय्‌ | २६ झश्‌ | ३३ यम्‌ | ४० शल 
६अम्‌ | १३ एकू | २० चर्‌ | २७ झष्‌ | ३४ यय्‌ | ४१ हल्‌ 
७ अल्‌ | १४ एचू | २१ छव्‌ | २८ बश्‌ | ३५ यर्‌ | ४२ हश्‌ 


महेशश्‍्वरसूत्रसिद्धानां सवार्तिकपाणिनिसुत्रव्यवहतानामेव प्रत्याहाराणामियं संख्येति 
बोध्यम्‌ ॥ 

१-एकमात्रिकोकारोच्चारणकालसदृशकालको ऽच्‌ हस्वसंज्ञः, द्विमात्रिको- 
कारोच्चारणकालसदृशकालकोऽच्‌ दीर्घसंज्ञः, त्रिमात्रिकोकारोच्चाणकालसदृशकालकोऽच्‌ 
प्लुतसंज्ञ इति भावः॥ २-स लब्धहृस्वादिसंजञकोऽच्‌॥ ३-ताल्वादिषु स्थानेषुर्ध्वभागे 
निष्पन्नोऽजुदात्तः॥ ४-ताल्वादिषु स्थानेष्वधोभागे निष्पन्नोऽजनुदात्तः॥ ५-उदात्त- 
त्वानुदात्तत्वयोरेकत्र समाहारो यत्र सोऽच्‌ स्वरितः॥ ६-स लब्धोदात्तादिसंञकः॥ ७-मुखेन 
सहिता मुखसहिता, सा चासौ नासिका च मुखनासिका, उच्यतेऽसाविति वचनः, मुखनासिकया 
वचन इति विग्रहः ॥ 


१२ लघुसिद्धान्तकौमुद्याम्‌ 


मुखसहितनासिकयोच्चार्यमाणो वर्णोऽनुनासिकसंज्ञः स्यात्‌ | 
तैदित्थम्‌- अ इ उ ऋ एषां वर्णानां प्रत्येकमष्टादश भेदाः। लृवर्णस्य 
द्वादश तस्य दीर्घाभावात्‌। एचामपि द्वादश तेषां हस्वाभावात्‌*॥ 

तुल्यास्यप्रयत्नं सवर्णम्‌ १। १। ९॥ 

ताल्वादिस्थानमाभ्यन्तरप्रयल्रश्चेत्येतद्ट्टयं यस्य येन तुल्यं तन्मिथः 
सवर्णसंज्ञं स्यात्‌ (ऋलृवर्णयोर्मिथः सावर्ण्यं वाच्यम्‌)। 
अकुहविसर्जनीयानां कण्ठः। इचुयशानां तालु। ऋटुरषाणां मूर्धा। 
लृतुलसानां दन्ताः। उपूपध्मानीयानामोष्ठौ। ञमङणनानां नासिका च। 
एदैतोः कण्ठतालु। ओदौतोः कण्ठोष्ठम्‌। वकारस्य दन्तोष्ठम्‌। 


१-पूर्वाक्तै; ' ऊकालोऽच्‌-' इत्यादिभिः पञ्चभिः सूत्रेर्यत्कार्यमुक्त॑ तदित्थमनेन प्रकारेण 
ज्ञेयमित्यर्थः ॥ 
* अचामष्टादशभेदविवरणम्‌- 





अइ उक्रलु अइउक्रएओऐऔ अइउक्रलएओऐओऔ 
हस्वभेदाः। दीर्घभेदाः। प्लुतभेदाः। 
उदात्तानुनासिकः ७ उदात्तानुनासिकः १३ उदात्तानुनासिकः 


उदात्ताननुनासिकः ८ उदात्ताननुनासिकः | १४ उदात्ताननुनासिकः 


अनुदात्तानुनासिकः ९ अनुदात्तानुनासिकः | १५ अनुदात्तानुनासिकः 


o A ~ vo 


अनुदात्ताननुनासिकः १० आनुदात्ताननुनासिकः | १६ अनुदात्ताननुनासिकः 
५ स्वरितानुनासिकः ११ स्वरितानुनासिकः | १७ स्वरितानुनासिकः 





६ स्वरिताननुनासिकः १२ स्वरिताननुनासिकः | १८ स्वरिताननुनासिकः 


२-अस्यन्ति उच्चारयन्ति वर्णान्‌ अनेनेति आस्यम्‌, आस्ये भवमास्यं प्रकृष्टो यतरः 
प्रयत्रः आस्यं च प्रयश्च आस्यप्रयत्रौ तुल्यावास्यप्रयत्लौ यस्य तत्तुल्यास्यप्रयत्रम्‌॥ 
३-चकारेण स्वस्ववर्गानुकूलं ताल्वादि समुच्चीयते॥ 


संज्ञाप्रकरणम्‌ १३ 
जिह्वामूलीयस्य जिह्वामूलम्‌। नासिका5नुस्वारस्य*। यत्रो द्विधा--आभ्यन्तरो 
बाह्यश्च। आद्य: पञ्चधा--स्पृष्टेषत्स्पृष्टेषद्विवृतविवृतसंवृतभेदात्‌। तत्र स्पृष्ट 
प्रयत्नं स्पर्शानाम्‌। ईषत्स्पृष्टमन्तःस्थानाम्‌। ईषद्विवृतमूष्मणाम्‌। विवृतं 
स्वराणाम्‌। हृस्वस्यावर्णस्य प्रयोगे संवृतम्‌। प्रक्रियादशायां तु विवृतमेव । 
बोह्यप्रयलस्त्वेकादशधा--विवारः संवारः श्वासो नादो घोषोऽघोषोऽल्पप्राणो 
महाप्राण उदात्तोऽनुदात्तः स्वरितश्चेति। खरो विवाराः श्वासा अघोषाश्च। 
हशः संवारा नादा घोषाश्च। वर्गाणां प्रथमतृतीयपञ्चमा यणश्चाल्प- 
प्राणा:। वर्गाणां द्वितीयचतुर्थौ शलश्च महाप्राणा:। कादयो मावसानाः 
स्पर्शा:। यणोऽन्तःस्थाः। शल ऊष्माणः। अच: स्वरा: | ‡ क >? ख 

अ|।इ |ऋ।ल उ | | ए| ओ क 

क च | ट | त | प | म | ऐ | औ | ब 

ख | छ | ठ | थ । फ | ङ 

ग | ज ड | द ब | ण 

घ झा ढ | ध | भ | न वर्णा: 

डा |ज | ण| न | म |= 

ह | य | र  ल | ४ 

: [श | ष | स | टफ ल 
१-बाह्यप्रय्ा यद्यपि सवणसज्ञायामनुपयुक्तास्तथापि वणानाम्‌ 


परीक्षायामेषामुपयोगो बोध्यः॥ 
1 आभ्यन्तरबाह्यप्रयल्रज्ञानार्थकं कोष्ठकम्‌ 





१४ लघुसिद्धान्तकौमुद्याम्‌ 


इति कखाभ्यां प्रागर्धविसर्गसद्रशो जिह्वामूलीय:। > प > फ इति 
पफाभ्यां प्रागर्धविसर्गसदूश उपध्मानीय:। अं अः इत्यचः परावनुस्वारविसगौं ॥ 

अणुदित्सवर्णस्य चाप्रत्ययः १। १। ६९॥ 

प्रतीयते विधीयत इति प्रत्यय:। अविधीयमानोऽणुदिच्च सवर्णस्य 
संज्ञा स्यात्‌। अत्रैवाण्‌ परेण णकारेण। कु चु टु तु पु एते उदितः। 
तदेवम्‌-अ इत्यष्टादशानां संज्ञा। तथेकारोकारौ। ऋकारस्त्रिशत:। एवं 
लृकारोऽपि। एचो द्वादशानाम्‌। अनुनासिकाननुनासिकभेदेन यवला द्विधा 
तेनाननुनासिकास्ते द्वयोर्द्वयोस्संज्ञा : ॥ 

परः संनिकर्षः संहिता १। ४। १०९॥ 

वर्णानामतिशयित: संनिधि: संहितासंज्ञ: स्यात्‌ ॥ 

हलोऽनन्तराः संयोगः १। १। ७॥ 

अज्भिरव्यवहिता हल: संयोगसंज्ञाः स्युः॥ 

सुपिङन्तं पदम्‌ १। ४। १४॥ 

सुबन्तं तिडन्तं च पदसंज्ञं स्यात्‌॥ 

इति संज्ञाप्रकरणम्‌ । 


YY ही ही 


१-विधीयमानोऽण्‌ आदेशप्रत्ययागमरूपस्तद्वित्रो 5ण्‌ उद्देश्यभूत: स स्वसवर्णस्य संज्ञा 
इत्यर्थ: ॥ 
२-अत्रेदं प्रमाणम्‌-- 
परणेवेण्‌ग्रहा: सर्वे पूर्वेणेवाणूग्रहा मता: । 
ऋतेऽणुदित्सवर्णस्येत्येदेके परेण तु॥ इति॥ 
३ -ये य्‌ वे व्‌ लूँ ल्‌ इत्येवंरूपेणेति बोध्यम्‌, तेन हेतुना निरनुनासिका यरादिषु पठितास्ते 
यवला द्वयोद्वयोरग्राहका भवन्तीत्यर्थः । 


अथाचसन्धिः 

इको यणचि ६। १। ७७॥ 

इकः स्थाने यण्‌ स्यादचि संहितायां विषये। सुधी उपास्य इति 
स्थिते॥ 

तस्मिन्निति निर्दिष्टे पूर्वस्य १। १। ६६॥ 

सप्तमीनिर्देशेन विधीयमानं कार्य वर्णान्तरेणाव्यवहितस्य पूर्वस्य 
बोध्यम्‌॥ 

स्थानेऽन्तरतमः १। १। ५०॥ 

प्रसङ्गे सति सदृशतम आदेशः स्यात्‌। सुध्य्‌ उपास्य इति जाते॥ 

अनचि च ८। ४। ४७॥ 

अचः परस्य यरो द्वे वा स्तो न त्वचि। इति धकारस्य द्वित्वेन 
सुध्य्‌ उपास्य इति जाते॥ 

झलां जश्‌ झशि ८। ४। ५३॥ 

स्पष्टम्‌। इति पूर्वधकारस्य दकारः॥ 

संयोगान्तस्य लोपः ८। २। २३॥ 

संयोगान्तं यत्पदं तदन्तस्य लोपः स्यात्‌ ॥ 

अलोऽन्त्यस्य १। १। ५२॥ 

षष्ठीनिर्दिष्टोऽन्त्यस्याल आदेशः स्यात्‌। इति यलोपे प्राप्ते (यणः 
प्रतिषेधो वाच्यः।) सुद्ध्युपास्यः । मेद्धवरि :। धौत्त्रंशः। लाकृति :॥ 

एचोऽयवायावः ६। १। ७८॥ 
हि १-' सुधी+उपास्य :' इति स्थिते.' तस्मिन्निति निर्दिष्टे पूर्वस्य ' ' स्थाने$न्तरतम; इति 
सूत्रद्वयसहकारेण 'इको यणचि' इति सूत्रेण धकारेकारस्य यकारे ' अनचि च' इत्यनेन 
धकारस्य द्वित्वे 'झलां जश्‌ झशि' इति पूर्वधकारस्य दकारे ' अदर्शनं लोपः' इति 
लोपसंज्ञायाम्‌ अवगतायाम्‌ ' अलोऽन्त्यस्य ' इत्येतत्सहकारेण ' संयोगान्तस्य लोपः ' इत्यनेन 
यकारस्य लोपे प्राप्ते ' यण: प्रतिषेधो वाच्यः? इति तन्निषेधे वर्णसम्मेलने च कृते 
' सुद्धयुपास्यः' इति सिद्धम्‌, द्वित्वाभावे ' सुध्युपास्यः' इति; अस्य 'पण्डितैराराधनीयः' 
इत्यर्थः । एवं ' दद्धधानय, मद्धवरिः, ' इत्याद्यपि ज्ञेयम्‌ ॥ २-मधुदैत्यशत्रुर्भगवान्‌ विष्णुः ॥ 
३-ब्रह्मणो भागः॥ ४-लृकारो देवजातीनां माता तस्या आकृतिः स्वरूपम्‌ ॥ 


१६ लघुसिद्धान्तकोमुद्याम्‌ 


एच: क्रमादय्‌ अव्‌ आय्‌ आव्‌ एते स्युरचि॥ 
यथासंख्यमनुदेशः समानाम्‌ १। ३। १०॥ 
विधिर्यथासंख्यं स्यात्‌। हरये। विष्णवे। नोयक:। पावक:॥ 

वान्तो यि प्रत्यये ६। १। ७९॥ , 

यकारादौ प्रत्यये परे ओदौतोरव्‌ आव्‌ एतौ स्तः। गव्यम्‌। नाव्यैम्‌ । 
(अध्वैपरिमाणे च) गव्यूतिः 

अदेङ्‌ गुणः १। १। २॥ 

अत्‌ एङ्‌ च गुणसंज्ञः स्यात्‌ ॥ 

तपरस्तत्कालस्य १। १। ७०॥ 

ते; परो यस्मात्स च तीत्परश्चोच्चार्यमाणसमकालस्यैव संज्ञा स्यात्‌ ॥ 

आद्गुणः ६ । १ । ८७॥ 

अवर्णादचि परे पूर्वपरयोरेको गुण आदेशः स्यात्‌। उपेन्द्र:। 
गैङ्गोदकम्‌ ॥ 

उपदेशे$जनुनासिक इत्‌ १। ३। २॥ 

उपदेशेऽनुनासिकोऽजित्संज्ञः स्यात्‌ । ्रेतिज्ञानुनासिक्या : पाणिनीया:। 
लणसूत्रस्थावर्णेन सहोच्चार्यमाणो रेफो रलयोः संज्ञा ॥ 

उरण्‌ रपरः १। १। ५१॥ 


१-सम्बन्धिन उद्देश्या एचो विधेया अयादयस्त उभय एव चत्वारश्चत्वारस्तुल्य- 
संख्याः, तत्रैकारादीनां क्रमेणायादयः॥ २-' अधिभूर्नायको नेता’ इत्यमर:॥ 
३-' कृशानुः पावकोऽनलः' ( अग्निः) इत्यमरः ॥ ४-गोर्विकारो दध्यादि:॥ ५-नौकया 
तार्यम्‌-तरणीयं जलम्‌॥ ६-गोशब्दौकारस्य यूतिशब्दे परेऽवादेशो लोकेऽपि भवति 
मार्गपरिमाणे गम्ये । गव्यूतिरिति क्रोशद्वयस्य संज्ञा ॥७-अस्योदाहरणम्‌ ' अतो भिस ऐस्‌' 
इति॥ ८-अस्योदाहरणम्‌ ' अदेङ्‌ गुणः, वृद्धिरादैच्‌' इति॥ ९-अत्र पूर्वसूत्रात्‌ 
सबर्णस्येत्यनुवर्तनात्‌ समकालस्य सवर्णस्य संज्ञा इत्यर्थः, तेन हरिभिरित्यत्र भिस ऐस्‌ 
न॥ १०-विष्णुः॥ ११-गङ्गाजलम्‌॥ १२-प्रतिज्ञा आनुनासिक्यं येषां ते तथोक्ताः 
पाणिनिप्रभृतिप्रोक्ता ये वर्णास्ते प्रतिज्ञाविषयानुनासिक्यवन्त इत्यर्थः ॥ १३-लण्‌ च तत्‌ 
सूत्रं तत्र तिष्ठतीति लण्‌सूत्रस्थः स चासाववर्णश्च तेन सह उच्चार्यमाण इत्यर्थ: । एवं च 
' उरण्‌ रपरः' इत्यत्र रशब्दो रप्रत्याहारबोधकस्तेन रलयोर्ग्रहणं सिद्धम्‌। 


अच्‌सन्धिः १७ 


ऋ (ईति त्रिंशतः संज्ञेत्युक्तम्‌। तत्स्थाने योऽण्‌ स रपरः सन्नेव 
प्रवर्तते। कृंष्णद्धि: । तवल्कारः ॥ 

लोपः शाकल्यस्य ८। ३। १९॥ 

अवर्णपूर्वयोः पदान्तयोर्यवयोर्लोपो वाऽशि परे॥ 

पूर्वत्रासिद्धम्‌ ८। २। १॥ 

सपादसप्ताध्यायीं प्रति त्रिपाद्यसिद्धा, त्रिपाद्यामपि पूर्वं प्रति परं 
शास्त्रमसिद्धम्‌। हर इह हैरयिह। विष्ण इह, विष्णविह ॥ 

वृद्धिरादैच्‌ १। १। १॥ 

आदैच्च वृद्धिसंज्ञः स्यात्‌ ॥ 

वृद्धिरेचि ६। १। ८८॥ 

आदेचि परे वृद्धिरेकादेशः स्यात्‌। गुणापवादः। कृष्णैकत्वम्‌ | 
गैङ्गोघः। देवैश्वर्यम्‌। कृँष्णौत्कण्ठ्यम्‌॥ 

एत्येधत्यूद्सु ६। १। ८९॥ 

अवर्णदेजाद्योरेत्येधत्योरूठि च परे वृद्धिरिकादेशः स्यात्‌। उपैति। 
उपैधते । प्रेष्ठीह: । एजाद्यो किम्‌? उपेतः। भो भवान्प्रेदिधत्‌ । 
( अक्षादूहिन्यामुपसंख्यानम्‌) । अक्षौहिणी सेना (प्रादूहोढोढ्येषैष्येषु ) 
प्रौह: । प्रौढ: । प्रौढि:। प्रैष: । प्रैष्यः। (ऋते च तृतीयासमासे)। सुखेन 
ऋतः सुखार्त । तृतीयेति किम्‌? परमर्तः। (प्रवत्सतरकम्बल- 
वसनार्णदशानामृणे ) । प्रार्णम्‌ वत्सतरार्णम्‌, इत्यादि॥ 
कृष्णस्य समृद्धि: ॥ २-' आद्गुणः ' इति गुणे प्राप्ते यलोपस्यासिद्धत्वान्न भवति, 

एवमन्यत्र ॥३-हे हरे ! विष्णो ! अस्मिन्‌ स्थाने स्थितो भव इति शेष: ॥४-कृष्णस्यैकरूपता ॥ 
५-गङ्गाया जलस्य वेग: ॥ ६-देवानामैश्चर्यम्‌॥ ७-कृष्णस्य कृष्णे वा उत्कण्ठा ॥ 
८-अवर्णाद्‌ एजादि: *इण्‌' धातु: 'एध' धातुश्च यत्र पर: एवमवर्णाद्‌ यत्र ऊद्‌ परस्तत्र 
पूर्वपरयोर्वद्धिरेकादेशः ॥ ९-समीपं गच्छति प्राप्रोति वा ॥ १०-निकटे वृद्धिशीलो भवति ॥ 
११-दमनकाले स्कन्धरोपितकाष्ठवाहको वत्सः प्रष्ठवाडित्युच्यते, अथवा प्रष्ठमग्रेसरं 
वहतीति प्रष्ठवाट तस्य षष्ठयन्त रूपं प्रष्ठौह इति ॥ १२-न भवान्‌ वृद्धि करोतु ॥ १३-' पूर्वपदात्‌ 
संज्ञायामग: ' इति णत्वम्‌। महाभारतेऽक्षौहिणीप्रमाणं यथा-रथा: २१८७०, गजा: 
२१८७०, अश्वाः ६५६१०, पदातयः १०९३५०--इयती सेनाक्षौहिणी ॥ १४-प्रौहादिशब्दानां 
क्रमेणार्थ:--प्रकृष्टस्तार्किकः। वृद्धिं गतः । प्रौढता। प्रेषणम्‌। दास: ॥ १५-सुखेन गतः । 


१६-परमधचासावृतश्चेति कर्मधारयः, न तु तृतीयातत्पुरुष इति भाव: । अस्य परमो मुक्तोऽर्थः ॥ 
१७-प्रकृष्टम्‌ ऋणम्‌ ॥ १८-बत्सतरनिमित्तकम्‌ ऋणम्‌॥ १९-आदिपदात्‌ कम्बलार्णम्‌, 


१८ लघुसिद्धान्तकौमुद्याम्‌ 

उपसर्गाः क्रियायोगे १। ४। ५९॥ 

प्रोदयः क्रियायोगे उपसर्गसंज्ञाः स्युः। प्र परा अप सम्‌ अनु अव 
निस्‌ निर्‌ दुस्‌ दुर्‌ वि आङ्‌ नि अधि अपि अति सु उत्‌ अभि प्रति 
परि उप--एते प्रादयः॥ 

भूवादयो धातवः १। ३। ९॥ 

क्रियावाचिनो भ्वादयो धातुसंज्ञाः स्युः॥ 

उपसर्गादृति धातौ ६। १। ९१॥ 

अवर्णान्तादुपसर्गादूकारादौ धातौ परे वृद्धिरेकादेशः स्यात्‌। 
प्रौर्च्छति॥ 

एङि पररूपम्‌ ६। १। ९४॥ 

आदुपसर्गादेडादौ धातौ पररूपमेकादेशः स्यात्‌ । प्रेजँते। उैपोषति ॥ 

अचो$न्त्यादि टि १। १। ६४॥ 

अचां मध्ये योऽन्त्यः स आदिर्यस्य तट्टिसंज्ञं स्यात्‌ ( शकन्ध्वादिषु 
पररूपं वाच्यम्‌) । तच्च रेः। शकन्धुः। कर्कन्धुः। मनीषा। आंकृतिगणोऽयम्‌। 
मोर्तण्ड ; ॥ 


वसनार्णम्‌, ऋणार्णम्‌, दशार्णो देशः, इत्यादीन्युदाहरणानि बोध्यानि ॥ 

१- प्रादयः' इति सूत्रमनुवर्त्याह-प्रादय इति॥ २-भूश्च वाश्च भूवौ, आदिश्च आदिश्च 
आदी, भूवावादी येषां ते भूवादय इति विग्रह:। तथा च भूप्रभृतयो वासदृशा इत्यन्वयः; 
भूसाहचर्याद्‌ वाशब्दोऽनव्ययं गृह्यते, वासाहचर्याद्‌ भूशब्दोऽसत्त्ववाची गृह्यते। तथाभूतौ 
भूवाशब्दौ क्रियावाचकावेवेति फलितार्थमाह-क्रियावाचिन इति॥ ३-प्रकर्षेण गच्छति॥ 
४-अतिशयेन प्रकाशते ॥ ५-उपगच्छति ॥ ६-यथा मनस्‌ इत्यत्र अचूसमुदायो मकारोत्तराकारो 
नकारोत्तराकारश्चेत्यकारद्वयम्‌, तयोर्मध्ये अन्त्योऽच्‌ नकारोत्तराकारः, स आदिर्यस्य समुदायस्य 
तादृशसमुदायः ' अस्‌' इति, तस्य टिसंज्ञा। शकादिशब्दे तादूशसमुदायः केबलाकाररूप एव 
व्यपदेशिवद्भावेन ॥७-शकन्ध्वादिष्विति विषयसप्तमी, एवञ्च शकन्ध्वादिगणविषये पूर्वपदस्य 
टेरुत्तरपदाबयवेऽचि परे पूर्वपरयोः पररूपमित्यर्थः ।' शकन्धुः ' इति पदस्य-शकस्य देशविशेषस्य 
अन्धुः कूप इत्यर्थः ।' कर्कन्धुः ' बदरीफलम्‌, “मनीषा ' बुद्धिः ॥ ८-आकृत्या स्वरूपेण गण्यते 
इत्याकृतिगणः, अयं भाव:--एत एव शब्दा अत्र गणे एवंरूपेण निर्दिष्टा इत्येवं नियमो नास्ति; 
किन्तु, यत्र शब्दे पररूपं दृश्यते तद्विधायकं च शास्त्रं नास्ति स शब्दः शकन्ध्वादिः, एवं 
रीत्यान्यत्राप्याकृतिगण इत्यस्यार्थो ज्ञेयो यथा--चादिषु स्वरादिषु॥ ९-मार्त्तण्डः सूर्य्यः, 
मृताण्डादागत इति विग्रहे “तत आगतः इत्यणूविषये एव पररूपम्‌ ॥ 

ओमाङोश्च ६। १। ९५॥ 

ओमि आङि चात्परे पररूपमेकादेशः स्यात्‌। शिवायों नमः। शिव 
एहि ॥ 

अन्तादिवच्च ६। १। ८५॥ 

योऽयमेकादेशः स पूर्वस्यान्तवत्परस्यादिवत्‌। शिवेहि॥ 

अकः सवर्णे दीर्घः ६। १। १०१॥ 

अकः सवर्णेऽचि परे पूर्वपरयोदीर्घ एकादेशः स्यात्‌। दैत्यारिः। 
शरीशः। विष्णूदयः। होतृकारः॥ 

एडः पदान्तादति ६। १। १०९॥ 

पदान्तादेझोऽति परे पूर्वरूपमेकादेशः स्यात्‌। हरेऽव। विष्णोऽव ॥ 

सर्वत्र विभाषा गोः ६। १। १२२॥ 

लोके वेदे चैडन्तस्य गोरति वा प्रकृतिभावः पदान्ते। गोअग्रम्‌, 
गोऽग्रम्‌। एङन्तस्य किम्‌? चित्रम्वग्रम्‌। पदान्ते किम्‌? गोः॥ 

अनेकाल्‌ शित्सर्वस्य १। १। ५५॥ 

इति प्रे ॥ 

डिच्य १। १। ५३॥ 

ङिदनेकालप्यन्त्यस्यैव स्यात्‌ ॥ 

अवङ्‌ स्फोटायनस्य ६। १। १२३॥ 


१-एकादेशे स्थानिद्वयम्‌, पूर्व: परश्च; तथा चाविकृतरूपे पूर्वस्थानिनि सति तत्सहिते 
समुदाये यो धर्म: स एकादेशविशिष्टे पूर्वान्तवद्धावेनायाति, एवमविकृते परस्थानिनि सति 
तत्सहिते समुदाये यो धर्म: स एकादेशविशिष्टे परादिवद्धावेनायाति; इत्येतत्कलितकथनम्‌ ॥ 
२- शिव" आ > इहि ' इत्यवस्थायाम्‌ 'शिव + आ' इत्यत्र ' अकः सवर्णे दीर्घ:' इति दीर्घे 
प्राप्ते' आ + इहि ' इत्यत्र ' आद्गुणः" इति गुणे च प्राप्ते धातूपसर्गकार्यत्वेन गुणस्यान्तरङ्गत्वाद्‌ 
दीर्घस्य बहिरङ्गत्वात्‌ पूर्व गुणे जाते “शिव + एहि ' इत्यवस्थायाम्‌ ' अन्तादिवच्च ' इत्यनेन 
पूर्वान्तवद्धावेनाङ्त्वे ' ओमाङोश्च’ इति पररूपे सिद्धमिदम्‌। अस्य 'हे शिव आगच्छ' 
इत्यर्थ;॥ ३-दैत्यशत्रु:॥ ४-लक्ष्मीपति:॥ ५-' अव' इत्यस्य 'रक्ष' इत्यर्थ; ॥ 
६-' एकदेशविकृतमनन्यवत्‌' इति न्यायेन गोशब्दत्वे5प्येडन्तत्वाभावान्न प्रकृतिभावः। 
यस्य चित्रा गावस्तस्याग्रमिति शब्दार्थः॥ ७-अनेकाल्‌ शिच्चादेशो सर्वस्य स्थाने 
भवत:॥ ८-अस्य ' सर्वादेशे इत्यादि: ॥ 


२० लघुसिद्धान्तकौमुद्याम्‌ 


पदान्ते एडन्तस्य गोरवङ्‌ वाऽचि। गवाग्रम्‌, गोऽग्रम्‌। पदान्ते 
किम्‌? गवि॥ 

इन्द्रे च ६। १। १२४॥ 

गोरवङ्‌ स्यादिन्द्रे। गवेन्द्रः॥ 

दूराद्धूते च ८। २। ८४॥ 

दूरात्सम्बो धने वाक्यस्य टेः प्लुतो वा॥ 

प्लुतप्रगृह्या अचि नित्यम्‌ ६। १। १२५॥ 

एतेऽचि प्रकृत्या स्युः। आगच्छ कृष्ण ३ अत्र गौश्चरति॥ 

ईदूदेदद्विवचनं प्रगृह्यम्‌ १। १। ११॥ 

ईदूदेदन्तं द्विवचनं प्रगृह्यं स्यात्‌। हरी एतौ। विष्णू इमौ। गङ्गे 
अमू॥ 

अदसो मात्‌ १। १। १२॥ 

अस्मात्परावीदूतौ प्रगृह्यौ स्तः। अमी ईशाः। रामकृष्णावमू आसाते | 
मात्किम्‌? अमुकेऽत्र॥ 

चादयोऽसत्त्वे ९। ४। ५७॥ 

अद्रव्यार्थाश्चादयो निपाताः स्युः॥ 

प्रादयः १। ४। ५८॥ 

एतेऽपि तथा॥ 

निपात एकाजनाङ्‌ १। १। १४॥ 

एकोऽज्‌ निपात आङ्वर्जः प्रगृह्यः स्यात्‌। ड्‌ इन्द्रः। ड उमेशः। 


१-गवां पतिर्वृषभ:॥ २-सम्यग्बो धनं सम्यग्‌ ज्ञापनं न त्वभिमुखीकरणमात्रम्‌॥ 
३-अदसूसम्बन्धिनो मकारादित्यर्थः॥ ४-' द्विवचनमिति तु नानुवर्तते’ इति बोधयितुं 
बहुवचनमुदाहरति-' अमी ईशा:' इति। अस्य ' एते ईश्वराः' इत्यर्थ: ॥ ५-उपविशत 
इत्यर्थः॥ ६-असति माद्‌ग्रहणे एकारोऽप्यनुवर्तेत, माद्ग्रहणे कृते 
मकारादव्यवहितपरस्यैकारस्याभावान्नानुवृत्तिरिति॥ ७-सत्त्वं द्रव्यम्‌, तच्च 
लिङ्गसंख्यान्वितम्‌ ॥ ८-निपातसंज्ञकाः स्युरित्यर्थः॥ ९-इ विस्मये ॥ १०-उ वितर्के 
उमेशो महादेव: ॥ 


अच्सन्धि: २९ 

वाक्यस्मरणयोरडिस्‌' ; औ एवं नु मन्यसे। औ एवं किल तत्‌। अन्यत्र 
डित्‌; आ ईषदुष्णम्‌ ओष्णम्‌ ॥ 

ओत्‌ १। १। १५॥ 

ओदन्तो निपातः प्रगृह्यः स्यात्‌। अहो ईशा:॥ 

सम्बुद्धौ शाकल्यस्येतावनार्षं १। १। ९६॥ 

सम्बुद्धिनिमित्तक ओकारो वा प्रगृह्योऽवैदिके इतौ परे। विष्णो इति, 
विष्ण इति, विष्णविति ॥ 

मय उञो वो वा ८। ३। ३३॥ 

मय: परस्य उञो वो वाऽचि। किम्वुक्तमै, किमु उक्तम्‌॥ 

इकोऽसवर्णे शाकल्यस्य हृस्वश्च ६। १। १२७॥ 

पदान्ता इको हस्वा वा स्युरसवर्णेऽचि। हस्वविधिसामर्थ्यात्र 
स्वरसन्धिः। चक्रि अत्र, चक्रधत्र। पदान्ता इति किम्‌? गौर्यौ-- 

अचो रहाभ्यां द्वे ८। ४। ४६॥ 


अच: पराभ्यां रेफहकाराभ्यां परस्य यरो ह्वे वा स्तः। गौय्यौ। (न 
समासे) । वाप्यश्वः॥ 


१-अयं भाष्यश्लोकस्य चरमः पादः; पूर्णः श्लोकस्त्वित्थम्‌- 
ईषदर्थे क्रियायोगे मर्यादाभिविधौ च यः। 
एतमातं ङितं विद्याद्‌ वाक्यस्मरणयोरङित्‌॥ इति॥ 
२-इदं वाक्यस्योदाहरणम्‌ अवश्यमेव त्वम्‌ एवम्‌-उक्तप्रकारेण मन्यसे, इति 
तदर्थः॥ ३-किञ्चन वस्तु दृष्टा तत्सदृशं प्राग्दृष्टं वस्तु स्मरति-आ एवं किल 
तत्‌-निश्चयेनैतादृशमेव तदासीदित्यर्थः॥ ४-किञ्चित्तापयुक्तम्‌॥ ५-शाकल्यमते 
प्रगृह्यसंज्ञाया सत्यामपि मतान्तरे तदभावेऽवादेशे तत्राप्येतन्मते वलोपः॥ ६-अत्र 
'पूर्वत्रासिद्धम्‌' इत्यनेन वत्वशास्त्रस्यासिद्धत्वात्‌ `मोऽनुस्वारः? इति नानुस्वारः। 
वत्वाभावपक्षे 'निपात एकाजनाङ्‌” इति प्रगृह्यत्वे प्रकृतिभावः॥ ७-यदि कृतेऽपि 
हस्वे यणादिकं स्यात्तर्हि हृस्वविधानमेवानर्थकं स्याद्दीर्घस्यापि यणि 
रूपवैचित्र्याभावादिति भावः॥ ८-अत्र चक्री चक्रपाणिर्विष्णुर्वर्तत इति शेषः॥ 

ऋत्यकः ६। १। ९२८ ॥ 
ऋति परे पदान्ता अकः प्रारेवद्वा। ब्र ऋषिः, ब्रह्मर्षिः 
पदान्ताः किम्‌? आर्च्छतै ॥ 

इत्यचूसन्धि:। 

१- एड; पदान्तात्‌--' इत्यतः “पदान्तात्‌' इति, 'इको$5सवर्णे--' इत्यत; 
“शाकल्यस्य हस्व:' इति च वर्तते तदाह-प्राग्वदिति; पूर्ववदनेनापि हृस्व 
इत्यर्थः॥ २-अत्रापि हस्वविधानसामर्थ्यात्‌ ' आद्गुणः' इति गुणो न॥ 
३- आडजादीनाम्‌' इति जातस्याडागमस्य धात्ववयवत्वेन पदान्तत्वाभाव इति 
भावः, अत्र 'आटश्च' इति वृद्धिः। आगच्छदिति तदर्थः॥ 


अथ हल्‌सन्धि र 


स्तोः श्चुना श्चुः ८। ४। ४०॥ 

सकारतवर्गयोः शकारचवर्गाभ्यां योगे शकारचवर्गौ स्तः। 
रामश्शेते । रामैश्चिनोति। सच्चित्‌। शीरङ्गिञ्जय॥ 

शात्‌ ८। ४। ४४॥ 

शात्परस्य तवर्गस्य चुत्वं न स्यात्‌। विंश्रः। प्रेश्न:॥ 

छना ष्ट: ८। ४। ४१॥ 

सतोः ष्टना योगे टः स्यात्‌। रामष्यष्ठः। रामैष्टीकते । पेष्ट । तट्टीका । 
चक्रिं ण्डौकसे ॥ 

न पदान्ताद्रोरनाम्‌ ८। ४। ४२॥ 

पदान्ताट्टवर्गत्परस्यानाम: स्तोः छर्न व 7 सन्तः। षट्‌ ते। 

पदान्तात्किम्‌? ईट्टे । टोः किम्‌? सपिष्टमम्‌। (अनाम्रवतिनगरी- 
शेति 
वाच्यम्‌) । षण्णाम्‌। चण्णवतिः। षण्णगर्य्यः॥ 

१-सकारस्य शकारचवर्गाभ्यां योगे शकार एवं तवर्गस्य शकारचवर्गाभ्यां योगे 
चवर्ग इत्यर्थ: ॥ २-शयनं करोति ॥ ३-अस्य ' चयनं करोति' इति, ' सच्चित्‌ इत्यस्य च 
“सदा विद्यमानं ज्ञानस्वरूपं ब्रह्म’ इत्यर्थ: ॥ ४-हे शारङ्गाख्यधनुर्धर विष्णो! विजयं 
लभस्व इत्यर्थ:; अत्र तवर्गस्य शकारेण योगे सच्छास्त्रमित्युदाहरणं ज्ञेयम्‌ ॥ ५-अस्य 
भाषणमर्थ : । अत्र शकारेण योगे तवर्गस्य नकारस्य जकार: प्राप्त: ॥ ६-पृच्छा ॥ ७-तथा 
च सकारस्य षकारटवर्गाभ्यां योगे षकार एवं तवर्गस्य षकारटवर्गाभ्यां योगे टवर्ग: ॥ 
८-गच्छति॥९-चूर्णकारकः॥ १०-हे सुदर्शनाख्यचक्र धारिन्‌ हरे ! गच्छसि ॥ ११- अत्र 
्टत्वनिषेधाभावे ' षट्‌ षन्तः' ' षट्टे ' इति स्यात्‌ ॥ १२-सन्तो महात्मानः॥ १३-इड्‌ ते 
इत्यवस्थायां डकारस्य पदान्तत्वाभावेन ष्ट त्वनिषे धाभावे ष्टत्वेन तकारस्य टकारे चर्त्वेन 
डकारस्य टकारे सिद्धं रूपम्‌ । स्तुतिं करोतीति तदर्थः ॥ १४-टोर्ग्रहणाभावे पदान्ताभ्यां 
पकारटवर्गाभ्यां परस्य स्तो: ष्टुर्नेत्यर्थं सर्पिषः षकारस्य पदान्तत्वात्‌ तत: परस्य तमपः 
तकारस्य ष्टुत्वं न स्यादिति भावः॥ १५-सर्पिर्घृतम्‌॥ १६-पदान्ताट्ृ वर्गात्परेषां 
नाम्रवतिनगरीशब्दानां स्तोः ष्टुत्वनिषेधो नेत्यर्थः, तथा च ' षड्‌ + नाम्‌' 'षड्‌ + नवतिः' 
' षड्‌ + नगर्यः' इत्येतेषु नस्य ष्टुत्वेन णकारे, आद्ये ' प्रत्यये भाषायां नित्यम्‌' इति डकारस्य 
नित्यमनुनासिकत्वे, अन्त्ययोः ' यरोऽनुनासिके ' इत्यनुनासिकत्वविकल्पे सत्येषां 
सिद्धि: ॥ १७-षडधिका नवतिः॥ 

तोः षि ८। ४। ४३॥ 

न ्टत्वम्‌। सन्षष्ठः॥ 

झलां जशोऽन्ते ८। २। ३९॥ 

पदान्ते झलां जशः स्युः। वागीशः ॥ 

यरोऽनुनासिके ऽनुनासिको वा ८। ४। ४५॥ 

यरः पदान्तस्यानुनासिके परेऽनुनासिको वा स्यात्‌। एंतन्मुरारि :, 
एतद्‌ मुरारिः। ( प्रत्यये भाषायां नित्यम्‌) । तन्मात्रम्‌। चिन्मयम्‌ ॥ 

तोर्लि ८। ४। ६०॥ 

तवर्गस्य लकारे परे परसवर्ण:। तैल्लयः। विद्वाल्लिखति। नस्यानु- 
नासिको ल:॥ 

उदः स्थास्तम्भोः पूर्वस्य ८। ४। ६१॥ 

उदः परयोः स्थास्तम्भोः पूर्वसवर्णः ॥ 

तस्मादित्युत्तरस्य १। १। ६७॥ 

पञ्चमीनिदेशेन क्रियमाणं कार्य वर्णान्तरेणाव्यवहितस्य परस्य ज्ञेयम्‌ ॥ 

आदे: परस्य १। १। ५४॥ 

परस्य यद्विहितं तत्तस्यादेर्बोध्यम्‌। इति सँस्य थः॥ 

झरो झरि सबर्णे ८। ४। ६५॥ 

हलः परस्य झरो वा लोपः सवर्णे झरि॥ 

खरि च ८। ४। ५५॥ 

खरि झलां चरः स्युः। इत्युदो दस्य तः। उर्त्यानम्‌। उत्तम्भनम्‌ ॥ 

१-बुहस्पतिः॥ २-विष्णुः ॥ ३-अनुनासिकादौ प्रत्यये परे पदान्तस्य यरो नित्यमनुनासिको 
भाषायाम्‌ (लोके) इत्यर्थः॥ ४-चेतनस्वरूपम्‌॥ ५-तस्य नाशः॥ ६-' अलोऽन्त्यस्य ' 
इत्यस्यापवादोऽयम्‌ ॥ ७-सस्येति; अघोषमहाप्राणप्रयलवतः सस्य तादृश एव थकार 
इत्यर्थः॥ ८-' उद्‌ + स्थानम्‌' इत्यत्र ' तस्मादित्युत्तरस्य' इत्येकवाक्यतापन्नेन “उद: स्थास्तम्भो: 
पूर्वस्य’ इत्यनेन सूत्रेण ' आदे: परस्य' इत्येतत्सहकृतेन विवारमहाप्राणप्रयत्रवतः सकारस्य स्थाने 
तादृशे थकारे ' झरो झरि सवर्णे' इत्यनेन पूर्वथकारस्य वैकल्पिके लोपे दकारस्य ' खरि च' इति चर्त्वे 
' उत्थानम्‌' इति सिद्धम्‌। लोपाभावपक्षे उदो दस्य चर्त्वे उत्थ्थानम्‌' इति। एवम्‌ ' उत्तम्भनम्‌ ' 


“उत्‌थ्‌तम्भनम्‌ । अत्र थकारस्य चर्त्वेन तकारत्वं तु नाशडटश्यं चर्त्वदृष्ट्या पूर्वसवर्णस्यासिद्धत्वात्‌ । 
' उत्थानम्‌ इत्यस्य ' उन्नतिः, ' ' उत्तम्भनम्‌ ' इत्यस्य ' अबरोध: इत्यर्थ: ॥ 


हल्सन्धिः २५ 


झयो होऽन्यतरस्याम्‌ ८। ४। ६२॥ 

झयः परस्य हस्य वा पूर्वसवर्णः। नादस्य घोषस्य संवारस्य 
महाप्राणस्य तादृशो वर्गचतुर्थः। वाग्घरिः वाग्हरिः॥ 

शश्छोऽटि ८। ४। ६३॥ 

झय: परस्य शस्य छो वाऽटि। तद्‌ शिव इत्यत्र दस्य श्चुत्वेन 
जकारे कृते खरि चेति जकारस्य चकार:। तच्छिवः तचशिवः। 
(छत्वममीतिर वाच्यम्‌) तच्छ्लोकेन॥ | 

मोऽनुस्वारः ८। ३। २३॥ 

मान्तस्य पदस्यानुस्वारो हलि। हरिं वन्दे॥ 

नश्चापदान्तस्य झलि ८। ३। २४॥ 

नस्य मस्य चापदान्तस्य झल्यनुस्वारः। यशांसि। आक्रंस्यते। झलि 
किम्‌? मन्यते॥ 

अनुस्वारस्य ययि परसवर्णः ८। ४। ५८॥ 

स्पष्टम्‌। शान्तः॥ 

वा पदान्तस्य ८। ४। ५९॥ 

त्वङ्करोषि, त्वं करोपि॥ 

मो राजि समः क्वौ ८। ३। २५॥ 

किबन्ते राजतौ परे समो मस्य माँ एव स्यात्‌॥ सम्राट्‌ 

हे मपरे वा ८। ३। २६॥ 


१-एवं चवर्गटवर्गतवर्गपवर्गेभ्यः परस्य हस्य झकारढकारधकारभकारा भवन्ति। 
उदाहरणञ्च क्रमेण-अज्झीनम्‌, पड्ढलानि, तद्धविः, गुब्‌भसति; इति बोध्यम्‌। 
'वाग्घरिः' इत्यस्य ' वाणीश्वरः' इत्यर्थः ॥ २-तस्य शिव:॥ ३-' शश्छोऽटि' इत्यस्य 
स्थाने ' शश्छोऽमि' इति वक्तव्यमित्यर्थः॥ ४-अत्र ' अलोऽन्त्यस्य’ इति परिभाषासूत्रेण 
मस्यानुस्वार : ॥ ५-आक्रमणं करिष्यति ॥ ६-अपदान्तस्यैवानुस्वारस्यानेन परसवर्णः, स च 
नित्यस्तस्माद्‌ गङ्गादिशब्देऽनुस्वारसहितः प्रयोगः प्रामादिकः॥ ७-एवम्‌ अङ्कितः, 
अञ्चितः, कुण्ठितः, गुम्फित इत्यादीन्युदाहरणानि ज्ञेयानि॥ ८-अत्र प्रकरणे नित्यं 
वैकल्पिकं वा मकारस्य मकारविधानमनुस्वारनिवृत्त्यर्थम्‌॥ ९-चक्रवर्ती ॥ 

मपरे हकारे परे मस्य मो वा। किम्‌ ह्मलयति? कि हलयति॥ 
(यवलपरे' यवला वा)। कियूँ ह्य? कि ह्यः। किव हृलयति कि 
हृलयति। किल्‌ँ ह्वादयति"५ किं ह्लादयति॥ 

नपरे नः ८। ३। २७॥ 

नपरे हकारे मस्य नो वा॥ किन्‌ हृते, किं हृते॥ 

आद्यन्तौ टकितौ १। १। ४६॥ 

टित्कितौ यस्योक्तौ तस्य क्रमादाद्यन्तावयवौ स्तः॥ 

डणो: कुकटुक शरि ८। ३। २८॥ 

वा*स्तः। (चयो“द्वितीयाः शरि पौष्करसादेरिति वाच्यम्‌) । प्राङ्ख्‌ 
षष्ठः, प्राङ्क्ष्ठः, प्राङ्‌ षष्ठः। सुगणूठ्‌ षष्ठः, सुगण्ट्‌ षष्ठः, सुगण्‌ 
षष्ठ: ॥ 

डः सि धुद्‌ ८। ३। २९॥ 

डात्परस्य सस्य धुड्वा। षट्त्सन्त? षट्‌ सन्तः॥ 

नश्च ८। ३। ३०॥ 

नान्तात्परस्य सस्य धुड्वा। सनूत्सः सन्सः॥ 

शि तुक्‌ ८। ३। ३१॥ 

पदान्तस्य नस्य शे परे तुग्वा। सञ्छेम्भुः, सञ्च्छम्भुः, सञ्च्शम्भुः, 
सञ्शम्भुः॥ 


१-चालयति॥ २-यवलपरे हकारे परे मकारस्य क्रमशो यवला वा भवन्ति। पक्षे 
“मोऽनुस्वारः'। अत्र 'स्थानेऽन्तरतमः' इति परिभाषया मकारस्य स्थाने सानुनासिका 
यवला ज्ञेयाः॥ ३-ह्यः-पूर्वदिनम्‌॥ ४-चालयति॥ ५-सुखयति॥ ६-अपनयति॥ 
७-ङकोरणकारयोः क्रमेण कुक्टुकावागमौ स्तो वा शरि पर इत्यर्थ: ॥ 
८-चय्‌ प्रत्याहारवाच्यवर्णानां स्वस्ववर्गद्वितीयवर्णा भवन्ति इत्यर्थः॥ ९-धुडागमे सति 
“षड्‌ + ध्‌ + सन्तः' इति जाते तत्र पूर्व धकारस्य चर्त्वेन तकारे कृते तस्मिन्परे 
डकारस्य पुनश्चर्त्वेन टकारे कृते 'षट्त्सन्तः' इति सिध्यति॥ १०-विद्यमानोऽसावित्यर्थः॥ 
११- सन्‌ + शम्भुः, इत्यत्र “शि तुक्‌' इत्यनेन नकारस्य वैकल्पिके तुगागमेऽनुबन्धलोपे 
तकारस्य श्चुत्वेन चकारे नकारस्यापि श्चुत्वेन जकारे कृते 'शश्छोऽटि' इत्यनेन वैकल्पिके 
छकारे 'झरो झरि-' इत्यनेन चकारस्य वैकल्पिकलोपे सञ्छम्भुः, लोपाभावपक्षे 
शञ्च्छम्भुः, छत्वलोपयोरभावे सञ्च्छम्भुंः, तुगागमाभावे सञ्शम्भुरिति रूपचतुष्टयम्‌ ॥ 

ङमो हस्वादचि ङमुण्‌ नित्यम्‌ ८। ३। ३२॥ 

हस्वात्पो यो डम्‌ तदन्तं यत्पदं तस्मात्परस्याचो डेमुट्‌ | 
प्रत्यड्झत्मा। सुगेण्णीश :। सन्नच्युत:॥ 

समः सुटि ८। ३। ५॥ 

समो रु: सुटि॥ 

अत्रानुनासिकः पूर्वस्य तु वा ८। ३। २॥ 

अत्र रुप्रकरणे रो: पूर्वस्यानुनासिको वा॥ 

अनुनासिकात्परोऽनुस्वारः ८। ३। ४॥ 

अनुनासिकं विहाय रोः पूर्वस्मात्परोऽनुस्वारागमः॥ 

खरवसानयोर्विसर्जनीयः ८। ३। १५॥ 

खरि अवसाने च पदान्तस्य रेफस्य विसर्गः। (संपुंकानां सो 
वक्तव्यः) । सँस्स्कर्ता, संस्स्कर्ता ॥ 

पुमः खय्यम्परे ८। ३। ६॥ 

अम्परे खयि पुमो रुः। पुँस्कोकिल ५ पुंस्कोकिलः॥ 

नश्छव्यप्रशान्‌ ८। ३। ७॥ 

अम्परे छवि नान्तस्य पदस्य रुः; न तु प्रशान्‌शब्दस्य॥ 

विसर्जनीयस्य सः ८। ३। ३४॥ 

खरि। चक्रस्त्रायस्व, चक्रिंस्त्रायस्व । अप्रशान्‌ किम्‌? प्रशान्‌ 
तनोति। पदस्येति किम्‌? हन्ति॥ 


१-डमूप्रत्याहारबोध्या ङकारणकारनकारास्तेषां प्रत्येकमुटा सह सम्बन्धेन ' ङुट्‌ ' 
'णुट्‌' “नुट्‌' इत्यागमत्रयं ज्ञेयम्‌॥ २-अन्तरात्मा॥ ३-सुन्दरगणनाशीलानां पतिः॥ 
४-सद्रूपो विष्णुः॥ ५-'सम्‌+स्कर्ता' इत्यत्र मकारस्य 'समः सुटि’ इति रुत्वे 
' अत्रानुनासिकः पूर्वस्य तु वा’ इत्यनेन सकारोत्तराकारस्यानुनासिकत्वविकल्पे, तदभावे 
' अनुनासिकात्परोऽनुस्वारः' इति अनुस्वारागमे 'सँरु*स्कर्ता’ 'संरु+स्कर्ता' इति 
जातेऽनुबन्धलोपे ' खरवसानयोर्विसर्जनीयः' इत्यनेनोभयत्रापि विसर्गे ' संपुंकानाम्‌- ' इति 
विसर्गस्य सकारे जाते सिद्धं रूपट्टयम्‌--' सँस्स्कर्ता ' ' संस्स्कर्ता’ इति। अत्र 'सम्परिभ्यां 
करोतौ भूषणे' इति भूषणेऽर्थे सुडागमात्‌ 'संस्स्कर्ता' इत्यस्य ' भूषयिता’ ' अलंकर्ता' 
इत्यादयः पर्यायाः॥ ६-पुमान्‌ पिकः॥ ७-' त्रायस्व’ इत्यत्राम्पदबोध्यो रेफस्तत्परकश्छव्‌ 
तकारो ज्ञेयः। रक्षां कुरु, इति तदर्थः॥ ८-प्रशमनशीलो विस्तारयति॥ 

नृन्‌ पे ८। ३। १०॥ 

नृनित्यस्य रुर्वा पे॥ 

कुप्वोः 7 क ~ पौ च ८। ३। ३७॥ 

कवर्गे पवर्गे च विसर्गस्य 2 क २ पौ स्तः, चाद्विसर्गः। नृ 

पाहि, नृँः पाहि, नृं ८ पाहि, नृं पाहि। नृन्पाहि॥ 

तस्य परमाम्रेडितम्‌ ८। १। २॥ 

द्विरुक्तस्य परमाप्रेडितं स्यात्‌॥ 

कानाम्रेडिते ८। ३। १२॥ 

कान्नरकारस्य रु: स्यादाम्रेडिते। कॉस्कान्‌, कांस्कान्‌ ॥ 

छेच ६। १। ७३॥ 

हृस्वस्य छे तुक्‌। शिवैच्छाया॥ 

पदान्ताद्वा ६। १। ७६॥ 

दीर्घात्पदान्ताच्छे तुग्‌ वा। लक्ष्मीच्छाया, लक्ष्मीछाया ॥ 
इति हलूसन्धिः। 


¥r Sr ही डी 


१-नृन्‌ इति नृशब्दस्य द्वितीयान्तानुकरणं लुप्तषष्ठीकं पदम्‌॥ २- नृन्‌ +पाहि' 
इत्यत्र “नृन्‌ पे! इत्यनेन नकारस्य वैकल्पिके रुत्वेऽनुनासिकेऽनुस्वारे च 'नृँरु पाहि' 
'नृंरु पाहि’ इति जाते, उभयत्राप्यनुबन्धलोपे रेफस्य विसर्गे ' कुप्वोः : क : पौ च' 
इत्यनेन विसर्गस्योपध्मानीयत्वे, उभयत्रापि चकाराद्‌ विसर्गस्य विसर्गेऽनुनासिकपक्षे 
'नृँ पाहि, नै: पाहि ' अनुस्वारपक्षे च “नृं; पाहि, नं: पाहि इत्येवं रूपचतुष्टयं सिद्धम्‌, 
रुत्वाभावे 'नृन्‌ पाहि' इति पञ्चमं रूपम्‌। नरान्‌ रक्षेति तदर्थः। “नृन्‌ पे' इत्यत्र 
पशब्देऽकारो न विवक्षित: ॥ ३-कानिति 'किम्‌' शब्दस्य द्वितीयाबहुवचनान्तानुकरणं 

[कं पदम्‌॥ ४-अत्रापि 'छे' इत्यत्र पूर्ववदकारो न विवक्षितः ॥ ५-' छाया 
सूर्यप्रिया कान्तिः? इत्यमरः ॥ 


अथ विसर्गसन्थधि: 


विसर्जनीयस्य स: ८। ३। ३४॥ 

खरि। विष्णुस्त्राता ॥ 

वा शरि ८। ३। ३६॥ 

शरि विसर्गस्य विसर्गो वा। हरि: शेते, हरिश्शेते ॥ 

ससजुषो रुः ८। २। ६६॥ 

पदान्तस्य सस्य सजुषश्व रु: स्यात्‌॥ 

अतो रोरप्लुतादप्लुते ६। १। ११३ ॥ 

अप्लुतादत: परस्य रोरुः स्यादप्लुतेऽति। शिंबोऽर्च्यः ॥ 

हशि च ६। १। ११४॥ 

तैथा। शिवो नद्यः ॥ 

भोभगोअघोअपूर्वस्य योऽशि ८। ३। १७॥ 

एतत्पूर्वस्य रोर्यादेशोऽशि। देवा इह, देवायिह। भोस्‌ भगोस्‌ अघोस्‌ 
इति सान्ता निपाताः। तेषां रोर्यत्वे कृते ॥ 

हलि सर्वेषाम्‌ ८। ३। २२॥ 

भोभगोअघोअपूर्वस्य यस्य लोपः स्याद्धलि। भो देवाः। भँगो 
नमस्ते। अँघो याहि॥ 

रोऽसुपि ८। २। ६९॥ 

अहो रेफादेशो न तु सुपि। अहेरह:। अहर्गण: ॥ 

१-रक्षक:॥ २-पूजनीय:॥ ३-अप्लुतादतः परस्य रोरुः स्याद्धशि परे, इति 
सूत्रार्थः ॥ ४-प्रणम्यः॥ ५-भोपूर्वस्य भगोपूर्वस्य अघोपूर्वस्य अवर्णपूर्वस्येत्यर्थ: ॥ 
६- भोसप्रभृतीनामित्यर्थः॥ ७-भगवन्‌ ॥ ८-हे अघवन्‌ (पापपरायण) गच्छ इत्यर्थः ॥ 
९-अहन्‌ अहन्‌ इति अलौकिकं रूपम्‌ | प्रतिदिनमित्यर्थः॥ १०-अत्र ' अहरादीनां पत्यादिषु 
वा रेफः' इति विसर्गापवादवार्तिकम्‌, तेन अहर्पतिः, गीर्पतिः, धूर्पतिः-इत्यादौ रेफस्यं न 
विसर्गः, पक्षे तु विसर्गोपध्मानीयौ स्तः। अहर्गण इत्यस्य दिनसमूह इत्यर्थः ॥ 


ल० सि० कौ २--- 


३० लघुसिद्धान्तकौमुद्याम्‌ 


रो रि ८। ३। १४॥ 
रेफस्य रेफे परे लोप:॥ 
ढलोपे पूर्वस्य दीर्घोऽणः ६। ३। १११॥ 
ढरेफयोर्लोपैनिमित्तयो: पूर्वस्याणो दीर्घः। पुना रमते। हरी रम्यः। 
३ ४ 
शम्भू राजते। अण: किम्‌? तृढः। वृढः। मनस्‌ रथ इत्यत्र रुत्वे कृते 
हशि चेत्युत्वे रोरीति लोपे च प्राप्ते॥ 
विप्रतिषेधे परं कार्यम्‌ १। ४। २॥ 


तुल्यबैलविरोधे परं कार्य स्यात्‌। इति लोपे प्राप्ते। पूर्वत्रासिद्धमिति 
रोरीत्यस्यासिद्धत्वादुत्वमेव | मेनोरथः॥ 

एतत्तदोः सुलोपोऽकोरनञ्‌समासे हलि ६। १। १३२॥ 

अककारयोरेतत्तदोर्य: सुस्तस्य लोपो हलि न तु नञ्समासे। एष 
विष्णुः। स शम्भुः। अकोः किम्‌? एषको रुद्रः। अनञ्समासे किम्‌? 
असः शिवः। हलि किम्‌? एषोऽत्र॥ 

सो$चि लोपे चेत्पादपूरणम्‌ ६। १। १३४॥ 


१-ढकारलोपनिमित्ते ढकारे परे रेफलोपनिमित्ते रेफे च परे पूर्वस्याणो दीर्घ इति 
स्पष्टार्थः ॥ २-अत्र पूर्वग्रहणमुत्तरपदाधिकारनिवृत्त्यर्थमत एव व्यस्तप्रयोगमुदाहरति-' पुना 
रमते’ इत्यादि॥ ३-हिंसितः॥ ४-उद्यतः॥ ५-अन्यत्रान्यत्र लब्धाबकाशयोरेकत्र 
युगपत्प्रापिस्तुल्यबलविरोधः। प्रकृते "पुना रमते' इत्यत्र “रो रि' इत्यस्य ' शिवो 
बन्द्य:' इत्यत्र ' हशि च' इत्यस्य लब्धावकाशतया 'मनोरथः' इत्येकस्मिँल्लक्षये द्वयो: 
प्राप्तितो विप्रतिषेधः॥ ६-' मनस्‌ +रथः' इति स्थिते ' ससजुषो रुः' इति रुत्वे कृते 
'हशि च' इत्युत्वे ' रो रि' इति लोपे च प्रासे ‘विप्रतिषेधे परं कार्यम्‌’ इत्यनेनोत्यं 
प्रबाध्य प्राप्तस्य लोपस्य ` पूर्वत्रासिद्धम्‌’ इत्यनेन 'हशि च' इति दृष्ट्याऽसिद्धत्वे, 
उत्वे, गुणे 'मनोरथः' इति सिद्धम्‌। ' इच्छा काङ्क्षा स्पृहेहा तृड्‌ वाञ्छा लिप्सा 
मनोरथः' इत्यमरः॥ ॒ 


विसर्गसन्धिः ३१ 








क 


स! इत्यस्य सोरलोपः स्यादचि पादश्चेह्लोपे सत्येव पूर्येत । 
सेमोमविड्ढि प्रभृतिम्‌। सैष दाशरथी रामः॥ 
इति विसर्गसन्धिः ॥ 


गी ही ही ही 
इति पञ्चसन्धिप्रकरणम्‌ । 


ही ही ही ही 


१-'सस्‌' इति प्रथमान्तानुकरणलुप्तपष्ठयन्तम्‌। 'सुलोप:' इति वर्ततेऽत आह--स 
इत्यस्येति ॥ २- स सु+इमामविड्ढि, स सु+एष दाशरथी राम:' इत्युभयत्रापि यदि सोर्लोपो 
न स्यात्तदा सस्य रुत्वे यत्वे यकारस्य लोपे तस्यासिद्धत्वाद्‌ गुणाद्यभावे एकाक्षराधिक्येन 
पादपूर्तिर्न स्यात्‌ । ' दाशरथी राम:' इत्यत्र तु ' दाशरथिस्‌ राम:' इत्यवस्थायां सकारस्य रुत्वे, 
रो रि लोपे दीर्घः॥ ३-पञ्चसन्धिशब्दो विचार्यते-तत्र पञ्चजातीयानां वर्णानां स्थाने 
सन्धिर्वर्णसन्धानम्‌। तत्राज्झल्विसर्गसन्धयः प्रसिद्धाः। चतुर्थः स्वादिसन्धिः। यद्यपि स 
हल्सन्धिरेव शिवोऽरच्यं इत्यादौ विभक्तिसकारादेर्हल्रूपत्वात्‌, तथापि तत्र प्रायो 
विभक्तिस्थानिककार्यस्यैव 'स्वौजसमौट--' इति सु प्रत्यय इत्येवं प्रवृत््यभिधानेन 
गोबलीवर्दन्यायेन हल्सन्धितः पृथक्कथनम्‌। पञ्चमः कः? इति प्रश्ने केचित्‌ प्रकृतिभावस्य 
तत्त्वमाचक्षते, तन्न; सन्धर्मेलनरूपस्य तत्राभावात्‌। वयं तु ब्रुमः- पञ्चमोऽनुस्वारसन्धिः 
परसवर्णरूपः; हलूसन्धौ तद्विधायकसूत्रोल्लेखस्तु मकारनकाररूपहल्वर्णयोस्तत्र 
प्रकरणेऽनुस्वारे सम्पन्ने एवानुस्वारस्य वर्णान्तरसन्धानात्‌॥ 


अथ षड्लिङ्गेषु अजन्तपुल्लिड्राः 


अर्थवदधातुरप्रत्ययः प्रातिपदिकम्‌ १। २। ४५॥ 

धातु प्रत्यय प्रत्ययान्तं च वर्जयित्वा अर्थवच्छब्दस्वरूपं प्रातिपदिकसंज्ञं 
स्यात्‌॥ 

कृत्तद्धितसमासाश्च १। २। ४६॥ 

कृत्तद्धितान्तौ समासाश्च तथा स्युः॥ 

स्वौरजेसमौदछष्टाभ्यामूभिसङेभ्याम्‌भ्यस्‌ङसिभ्याम्‌भ्यस्‌ङसो - 
सामडत्योस्सुप्‌ ४। १। २॥ 

सु औ जस्‌ इति प्रथमा। अम्‌ औट्‌ शस्‌ इति द्वितीया। टा भ्याम्‌ 
भिस्‌ इति तृतीया। डे भ्याम्‌ भ्यस्‌ इति चतुर्थी। ङसि भ्याम्‌ भ्यस्‌ इति 
पञ्चमी। डस्‌ ओस्‌ आम्‌ इति षष्टी। डि ओस्‌ सुप्‌ इति सप्तमी ॥ 

ड्याप्प्रातिपदिकात्‌ ४। १। १॥ 

प्रत्ययः ३। १। १॥ 

परश्च ३। १। २॥ 

इत्यधिकृत्य। ड्यन्तादाबन्तात्प्रातिपदिकाच्च परे स्वादयः प्रत्ययाः स्युः॥ 

सुपः १। ४। १०३॥ 

सुपस्त्रीणि त्रीणि वचनान्येकश एकवचनद्विवचनबहुवचनसंज्ञानि 
स्युः॥ 

१-- सुप्तिङन्तम्‌--' इति सूत्रे प्रथमं निर्दिष्टं सुबन्तं साधयितुं प्रकरणषट्क- 
मारभमाणस्तत्रादौ सुब्विधौ प्रातिपदिकस्य प्रधानतयोद्देशेन तत्संज्ञाविधायक- 
सूत्रमाह-अर्थवदित्यादि। “धनं वनम्‌' इत्यादौ प्रतिवर्णं संज्ञावारणाय- अर्थवदिति। ' अहन्‌' 
इत्यादौ नलोपाद्यापत्तिबारणाय- अधातुरिति॥ २-अप्रत्यय इत्यत्र प्रत्ययपदमावर्त्यते, तत्रैक: 
प्रत्ययपरोऽपरश्च प्रत्ययान्तपरः प्रत्ययग्रहणपरिभाषया प्रत्ययशब्दात्तदन्तविधिरत आह-- प्रत्ययं 
प्रत्ययान्तं चेत्यादि। प्रत्ययपर्युदासात्‌ ' हरिषु’ इत्यत्र सोर्न प्रातिपदिकत्वम्‌ । प्रत्ययान्तपर्युदासेन 
समुदायस्य न संज्ञा॥ ३-प्रातिपदिकसंज्ञकाः स्युरित्यर्थः ॥ ४-अत्रायं लेखक्रमो ज्यायान्‌ पूर्वम्‌ 
"प्रत्ययः', ' परश्च', ' ड्धाप्प्रातिपदिकात्‌' इत्यधिकारसूत्रत्रयं ततः ' स्वौजसमौट्‌- ' इति सूत्रं 
ततः ' डत्चन्तादाबन्तात्‌ः' इति वृत्तिस्ततः “सु औ जस्‌ इति प्रथमा' इत्यादीति बोध्यम्‌ 
५-यथा 'सु' इत्येकवचनम्‌, ' औ' इति द्विवचनम्‌, ' जस्‌' इति बहुवचनम्‌; एवमन्यत्रापि ॥ 


अजन्तपुँछिङ्काः ३३ 


न क न कोकजे याज आओ ककल क, 


देकयो्द्रिवनेकवचने १। ४। २२॥ 

द्वित्वैकत्वेयोरेते स्त: ॥ 

विरामोऽवसानम्‌ १। ४। ११०॥ 

वर्णानामभावो$वसानसंज्ञ: स्यात्‌ । रुत्वविसर्गो । रामः॥ 

सरूपाणामेकशेष एकविभक्तौ १। २। ६४॥ 

एकविभक्तौ यानि सरूपाण्येव दृष्टानि तेषामेक एव शिष्यते॥ 

प्रथमयोः पूर्वसवर्णः ६। १। १०२॥ 

अकः प्रथमाद्वितीययोरचि पूर्वसवर्णदीर्घ एकादेशः स्यात्‌। 
इति प्रासे ॥ 

नादिचि ६। १। १०४॥ 

आदिचि न पूर्वसवर्णदीर्घः। वृद्धिरेचि। रामौ॥ 

बहुषु बहुवचनम्‌ १। ४। २१॥ 

बहुत्वविवक्षायां बहुवचनं स्यात्‌॥ 

चुटू १। ३। ७॥ 

प्रत्ययाद्यौ चुटू इतौ स्तः॥ 

विभक्तिश्च १। ४। १०४॥ 

सुपतिडौ विभक्तिसंज्ञौ स्तः॥ 

न विभक्तौ तुस्माः १। ३। ४॥ 

विभक्तिस्थास्तवर्गसमा नेतः। इति सस्य नेत्त्वम्‌। रामाः॥ 





१-घटादिपदार्थद्रयविवक्षायां द्विवचनम्‌, एवं तदर्थेकत्वविवक्षायामेकवचनम्‌॥ 
२-यदुच्चारणानन्तरमव्यवहितोत्तरकाले वर्णान्तरं नोच्चार्यति तत्र पूर्वोच्चारितान्तवर्णोऽवसानसंज्ञक 
इति भावः॥ ३-सकारमकारा इत्यर्थः। सर्वस्मात्‌, रामाः, रामान्‌, रामम्‌ इत्युदाहरणानि॥ 
४-रामशब्दस्य अव्युत्पत्तिपक्षे ' अर्थवत्‌ ' इति व्युत्पत्तिपक्षे च ' कृत्तद्धितसमासाश्च' इति 
प्रातिपदिकसंज्ञा, बहुत्वविवक्षायां ' रामश्च रामश्च रामश्च’ इति व्रिग्रहे रामरामरामेति 
शब्दत्रयमध्ये ' सरूपाणाम्‌ ' इत्यनेनैकस्य शेषे 'बहुषु बहुवचनम्‌’ इत्येतत्सहकृतेन 
'स्वौजसमौट्‌- ' इति सूत्रेण जसि ' चुटू' इत्यनेन जस्येत्त्वे तस्य लोपः' इति लोपे च 
कृते सकारस्य ' हलन्त्यम्‌’ इति प्रापतत्संज्ञायाः 'विभक्तिश्च' इति विभक्तिसंज्ञापुरस्सरं 'न 
विभक्तौ ' इत्यनेन निषेधे ' प्रथमयो:--' इति पूर्वसवर्णदीर्घे सस्य रुत्यविसर्गयोः 
'रामाः' इति सुसम्पन्नम्‌ ॥ 


३४ लघुसिद्धान्तकौमुद्याम्‌ 

एकवचनं सम्बुद्धिः २। ३। ४९॥ 

सम्बोधने प्रथमाया एकवचनं सम्बुद्धिसंज्ञ स्यात्‌ ॥ 

यस्मात्प्रत्ययविधिस्तदादि प्रत्ययेऽङ्गम्‌ १। ४। १३॥ 

यः प्रत्ययो यस्मात्‌ क्रियते तदादिशब्दस्वरूपं तस्मिन्नङ्गै स्यात्‌ ॥ 

एङ्हृस्वात्सम्बुद्धेः ६। १। ६९॥ 

एङन्ताद्ध्रस्वान्ताच्ाङ्गाद्धल्लुप्यते सम्बुद्धेश्चेत्‌। हे राम। हे रामौ। हे 
रामा: ॥ 

अमि पूर्व: ६। १। १०७॥ 

अकोऽम्यचि पूर्वरूपमेकादेशः। रामम्‌। रामौ॥ 

लशक्वतद्धिते १। ३। ८॥ 

तद्धितवर्जप्रत्ययाद्या लशकवर्गा इतः स्युः॥ 

तस्माच्छसो नः पुंसि ६। १। १०३॥ 

पूर्वसवर्णदीर्घात्परो यः शसः सस्तस्य नः स्यात्पुंसि॥ 

अदकुप्वाङ्नुम्व्यवायेऽपि ८। ४। २॥ 

अट्‌ कवर्गः पवर्ग आङ्‌ नुम्‌ एतैर्व्यस्तैर्यथासंभवं मिलितैश्च 
व्यवधानेऽपि रषाभ्यां परस्य नस्य णः समानपदे। इति प्रापे ॥ 


१-सम्बोधनं कारकविशेषस्तत्प्रयोगे प्रायः पूर्वं ' हे’ शब्दप्रयोगः, एवं ' अयि, है’ 
इत्यनयोरपि प्रयोगः, कुत्सया क्रोधेन वा वाक्योच्चारणे रेशब्दधिकशब्दयोरपि सम्बोधने 
प्रयोगो यथा--'रे मूर्ख, धिड्मूर्ख' इति; क्रचित्त्वरायाम्‌ 'रे' 'हे' शब्दयोः सम्बोधने 
द्विर्वचनम्‌, यथा-- 
'रे रे रावण दीयतां जनकजा' 
'हे हे यशोदे तव बालकोऽसौ' 
इत्यादौ। क्कचिदन्तेऽपि 'है’ 'हे' शब्दयोः प्रयोगः, क्वचिद्‌ 'हे’ शब्दादिकं विनापि 
सम्बोधनप्रयोगः, यदुक्तम्‌ 
हैहेशब्दौ विनापि स्यात्क्रचिदन्ते तयोः स्थिति: 
यथा राम प्रसीद त्वं राम हे त्वां भजाम्यहम्‌ ॥ इति॥ 
२-'इको यणचि' इत्यतोऽचीति ' एक: पूर्वपरयोः’ इति च वर्ततेऽत 
आह--अचीति। तथा चामोऽवयवेऽचि परे इति फलितार्थः॥ ३-अट्‌ कवर्गः पवर्ग 
आङ्नुमित्येतेषां मध्ये प्रत्येकं व्यवधाने यथासम्भबमिलितद्ठयादिव्यवधानेऽपि रषाभ्यां 
परस्य नस्य णत्वमित्यर्थः॥ 


अजन्तपाँहङ्घा ३५ 


पदान्तस्य ८। ४। ३७॥ 

नस्य णो न। रामान्‌॥ 

टाङसिङसामिनात्स्याः ७। १। १२॥ 

अदन्ताट्टादीनामिनादयः स्युः। णत्वम्‌। रामेण॥ 

सुपि च ७। ३। १०२॥ 

यजादौ सुपि अतोऽङ्गस्य दीर्घः। रामाभ्याम्‌ ॥ 

अतो भिस एस्‌ ७। १। ९॥ 

अनेकालूशित्सर्वस्य। रामैः॥ 

डेय: ७। १। १३॥ 

अतोऽङ्गात्परस्य डेयदिश:॥ 

स्थानिवदादेशोऽनल्विधौ १। १। ५६॥ 

आदेश: स्थानिवेत्स्यान्न तु स्थान्यलाश्रयविधौ। इति स्थानिवत्त्वात्‌ 
सुपि चेति दीर्घः। रामाय। रामाभ्याम्‌॥ 

बहुवचने झल्येत्‌ ७। ३। १०३॥ 

झलादौ बहुवचने सुप्यतोऽङ्गस्यैकारः। रामेभ्यः। सुपि किम्‌? 
पचध्वम्‌ ॥ 

वाऽवसाने ८। ४। ५६॥ 

अवसाने झलां चरो वा। रामात्‌, रामाद्‌। रामाभ्याम्‌। रामेभ्यः! 
रामस्य ॥ 

ओसि च ७। ३। १०४॥ 

अतोऽङ्गंस्यैकार :। रामयोः॥ 

हृस्वनद्यापो नुट्‌ ७। १। ५४॥ 

हस्वान्तान्नद्यन्तादाबन्ताच्चाङ्गात्परस्यामो नुडागमः॥ 

नामि ६। ४। ३॥ 

अजन्ताङ्गस्य दीर्घः। रामाणाम्‌। रामे। रामयोः। सुपि-एत्वे कृते॥ 


१-चतुर्थ्येकवचनस्य ' डे” इत्येतस्येत्यर्थः॥ २-स्थानिसम्बन्धी योऽल्‌ तत्निमित्तके 
विधौ (कार्ये) स्थानिवद्भावो नेत्यर्थः॥ ३-ओसि पर इति शेषः॥ 


३६ लघुसिद्धान्तकौमुद्याम्‌ 


आदेशप्रत्यययो: ८। ३। ५९॥ 

इण्कुभ्यां परस्यापदान्तस्यादेशस्य प्रत्ययावयवश्च यः सस्तस्य मूर्धन्या- 
देश:। ईषट्टिवृतस्य सस्य तादृश एव षः। रामेषु। एवं कृष्णादयो5प्यदन्ताः ॥ 

सर्वादीनि सर्वनामानि १। १। २७॥ 

सर्व विश्व उभ उभय डतर डतम अन्य अन्यतर इतर त्वत्‌ त्व नेम 
सम सिंम। पूर्वपरावरदक्षिणोत्तरापराधराणि व्यवस्थायामसंज्ञायाम्‌। 
स्वमज्ञातिधनाख्यायाम्‌। अन्तरं बहियोंगोपसंव्यानयो :। त्यद्‌ तद्‌ यद्‌ एतद्‌ 
इदम्‌ अदस्‌ एक द्वि युष्मद्‌ अस्मद्‌ भवतु किम्‌॥ 

जसः शी ७। १। १७॥ 

अदन्तात्सर्वनाप्नो जसः शी स्यात्‌। अनेकाल्त्वात्सर्वादेशः। सर्वे ॥ 

सर्वनाम्नः स्मै ७। १। १४॥ 

अतः सर्वनाम्नो डेः स्मै। सर्वस्मै ॥ 

ङसिङयोः स्मात्स्मिनौ ७। ९। १५॥ 

अतः सर्वनाम्न एतयोरेतौ स्तः। सर्वस्मात्‌ ॥ 

आमि सर्वनाम्नः सुट्‌ ७। १। ५२॥ 

अवर्णान्तात्परस्य॒ सर्वनाम्नो विहितस्यामः सुडागमः। एत्वषत्वे। 
सर्वेषाम्‌। सर्वस्मिन्‌। शेषं रामवत्‌। एवं विश्वादयोऽप्यदन्ताः॥ उभशब्दो 
नित्यं द्विवचनान्तः। उभौ २। उभाभ्याम्‌ ३। उभयोः २। तंस्येह 
पाठोऽकजर्थः। उभयशब्दस्य द्विवचनं नास्ति। उभयः। उभये। उभयम्‌। 


१-आदिशब्दाद्‌ देवघटपटकुम्भस्तम्भनागरागपाकप्रभृतयः शब्दा ग्राह्या:॥ 
२-सर्वादीनि शब्दस्वरूपाणि सर्वनामसंज्ञानि स्युरित्यर्थः॥ ३-त्वत्त्वशब्दावन्यार्थबाचिनौ ॥ 
४-सिमशब्दः सर्वपर्यायः॥ ५-अवरशब्दो लध्वर्थवाचकः॥ ६-अधरशब्दो नीचार्थकः॥ 
७-उपसंव्यानशब्दः परिधानीयार्थकः॥ ८-ननु सर्वनामसंज्ञानिमित्तकं 
कार्यमेकवचनबहुवचनविभक्त्यो दृष्टम्‌, उभशब्दश्च द्विवचनान्त इति तस्य पाठो व्यर्थ इत्यत 
आह-तस्येहेति। ' अव्ययसर्वनाम्नामकच्‌ प्राक्टेः' इति सूत्रेणेति शेषः॥ ९-' उभयो मणिः, 
उभये देवमनुष्याः’ इति भाष्यकृता द्विवचनस्यादर्शितत्वात्‌। तेनैकवचनबहुवचनयोरेव 
तत्प्रयोगः, द्विवचने तु तयप्रत्ययान्तस्य, तथा च-उभयः, उभतयौ, उभये। उभयम्‌, 
उभतयौ, उभयान्‌ इत्यादि ॥ 


अजन्तपुल्िद्रा: ३७ 

उभयान्‌। उभयेन। उभयैः। उभयस्मै। उभयेभ्यः। उभयस्मात्‌॥ उभयेभ्यः। 
उभयस्य। उभयेषाम्‌। उभयस्मिन्‌। उभयेषु॥ डतरडतमौ प्रत्ययौ, प्रत्ययग्रहणे 
तदन्तग्रहणमिति तदेन्ता ग्राह्याः॥ नेम इत्यर्धे॥ सेम: सर्वपर्यायस्तुल्यपर्यायस्तु 
न, यथासंख्यमनुदेशः समानामिति ज्ञापकात्‌॥ 

पूर्वपराबरदक्षिणोत्तरापराधराणि व्यवस्थायामसंज्ञायाम्‌ १। १। ३४॥ 

एतेषां व्यवस्थायामसंज्ञायां च सर्वनामसंज्ञा गणसूत्रात्सर्वत्र या प्राप्ता 
सा जसि वा स्यात्‌। पूर्वे, पूर्वाः। असंज्ञायां किम्‌? उत्तराः कुरवः। 

व्यवस्था। व्यवस्थायां किम्‌? दक्षिणा गाथकाः, 

कुशला इत्यर्थ :॥ 

स्वमज्ञातिधनाख्यायाम्‌ १। १। ३५॥ 

ज्ञातिधनान्यवाचिनः स्वशब्दस्य प्राप्ता संज्ञा जसि वा। स्वे, स्वाः; 
आत्मीयाः, आत्मान इति वा। ज्ञातिधनवाचिनस्तु, स्वाः; ज्ञातयोऽर्था वा॥ 

अन्तरं बहिर्योगोपसंव्यानयोः १। १। ३६॥ 

बाह्यो परिधानीये चार्थऽन्तरशब्दस्य प्राता संज्ञा जसि वा। अन्ते, 
अन्तरा वा गृहाः; बाह्या इत्यर्थः। अन्तरे, अन्तरा वा शाटकाः; परिधानीया 
इत्यर्थः ॥ 

पूर्वादिभ्यो नेवभ्यो वा ७। १। १६॥ 

एभ्यो ङसिङ्योः स्मात्स्मिनौ वा स्तः। पूर्वस्मात्‌, पूर्वात्‌। पूर्वस्मिन्‌, 
पूर्वे। एवं परादीनाम्‌। शेषं सर्ववत्‌॥ 

प्रथमचरमतयाल्पार्दधकतिपयनेमाश्च १। १। ३३॥ 


१-कतर-कतम-यतर-यतम-ततर-ततम-एकतर-एकतमशब्दाः॥ २-समशब्दः 
सर्वार्थवाची तुल्यार्थवाची च, तत्राद्यस्यैव सर्वादिगणे पाठो न द्वितीयस्य, अत एव 
समानामिति सूत्रकृतोक्तम्‌। तुल्यपर्यायस्य ग्रहणे समेषामित्युक्तं भवेत्‌॥ ३-स्वस्य 
पूर्वादिशब्दस्याभिधेयो दिग्देशकालरूपोऽर्थस्तेनापेक्ष्यमाणो जिज्ञास्यमानो योऽवधेर्नियमः 
“काशी पूर्वा, कुतः पूर्वा? प्रयागात्‌' इत्येवंरूपः स व्यवस्थेति॥ ४-स्वशब्दस्य चत्वारोऽर्था 
आत्मात्मीयज्ञातिधनरूपाः, तत्राद्यद्वयार्थे सर्वनामसंज्ञा, नान्त्यद्वयार्थे । उदाहरणं मूले स्पष्टम्‌॥ 
५-' पूर्वपरावर--' इति सूत्रपठितसप्तशब्दाः 'स्वमज्ञाति--' इत्यत्र पठितस्वशब्दः ' अन्तरं 
बहि:--' इति सूत्रपठितान्तरशब्दश्चेत्येते नव पूर्वादयः। प्राप्तविभाषेयम्‌; तेन संज्ञो- 
पसर्जनयोर्न प्रवर्तति ॥ 


३८ लघुसिद्धान्तकौमुद्याम्‌ 

एते जसि उक्तसंज्ञा वा स्युः। प्रथमे, प्रथमाः॥ तयः प्रत्यय:॥ 
द्वितये, द्वितया:। शेषं रामवत्‌ ॥ नेमे, नेमा:। शेषं सर्ववत्‌॥ (तीयस्य 
ङित्सु वा) द्वितीयस्मै, द्वितीयायेत्यादि। एवं तृतीयः॥ निर्जरः॥ 

जरीया जरसन्यतरस्याम्‌ ७। २। १०१॥ 

अजादौ विभक्तौ। (प.) पदाङ्गाधिकारे तस्य च तदन्तस्य च। 
(प.) निर्दिश्यमानस्यादेशा भवन्ति। (प.) एकैदेशविकृतमनन्यवत्‌, इति 
जरशब्दस्य जरस्‌। निर्जरसौ। निर्जरस इत्यादि। पक्षे हलादौ च 
रामवत्‌ ॥ विश्वपाः॥ 

दीर्घाजसि च ६। १। १०५॥ 

दीर्घाजसि इचि च परे पूर्वसवर्णदीर्घो न स्यात्‌। विश्वपौ। विश्वपाः। 
हे विश्वपाः। विश्वपाम्‌। विश्वपौ॥ 

सुडनपुंसकस्य १। १। ४३॥ 

स्वादिपञ्चवचनानि सर्वनामस्थानसंज्ञानि स्युरक्लीबस्य ॥ 

स्वादिष्वसर्वनामस्थाने १। ४। १७॥ 

कपूप्रेत्ययावधिषु स्वादिष्वसर्वनामस्थानेषु पूर्व पदं स्यात्‌॥ 


१-तेन तयप्प्रत्ययान्ता द्वितयत्रितयचतुष्टयपञ्चतयप्रभृतयः शब्दा ग्राह्याः॥ 
२-एवमल्पार्धकतिपयशब्दानां जसोऽन्यत्र रामवद्रूपम्‌। इयमुभयत्रविभाषा; प्रथमादिशब्देऽ प्राप्त 
सर्वनामसंज्ञा नेमशब्दे च प्राप्ता॥ ३-तीयप्रत्ययान्तस्य डिति सुपि परे सर्वनामसंज्ञा वा 
भवति॥ ४-जराशब्दस्य जरस्‌ वा स्यादजादौ विभक्तावित्यर्थः। इयमेवाप्रातविभाषा॥ 
५-ननु सूत्रेण जराशब्दस्यैव जरसादेशः प्राप्यते, निर्जरशब्दस्तु न तथा, तत्कथं तत्रास्य 
सूत्रस्य प्रवृत्तिः? इति चेत्तत्राह-पदेति; पदाधिकारेऽङ्गाधिकारे च तस्य सूत्रोच्चारितस्य 
'जरा' इत्यादेः, तदन्तस्य सूत्रोच्चारितशब्दान्तस्य 'परमजरा' इत्यादिकस्य च ग्रहणं 
भवति॥ ६-ननु 'पदाङ्गाधिकारे-' इति परिभाषया तदन्तग्रहणे निर्जरेति समुदायस्य 
जरसादेशः स्यादित्याशङ्कायामाह-निर्दिश्यमानस्येति; सूत्रे उच्चार्यमाणस्यैवादेशा 
भवन्तीत्यर्थः॥ ७-नन्वेवं सूत्रे जराशब्द उच्चरितो न तु जरशब्दस्तत्कथमत्र जरसादेशः? 
इति चेत्तत्राह-एकदेशेति; एकदेशेन विकृतं रूपान्तरमापन्नमन्यसदृशं न भवतीत्यर्थः, 
छिन्रपुच्छेऽपि शुनि श्वत्वव्यवहारवत्‌॥ ८-'सुट्‌’ इत्ययं सुमारभ्य औरष्टकारपर्यन्तं 
प्रत्याहारः, सर्वनामस्थाने चासम्बुद्धावित्यत्र ' असम्बुद्धौ ' इति विशेषणसामर्थ्यात्‌। 'शि 
सर्वनामस्थानम्‌ ' इत्यतः ' सर्वनामस्थानम्‌' इति वर्ततेऽत आह--स्वादीति॥ ९-भपदसंज्ञयोरयं 
विवेक:--' स्वौजसमौट्‌- ' इत्येतत्सूत्रपठितशस्प्रत्ययमारभ्य चतुर्थपञ्चमाध्याययोः पठितेषु 


अजन्तपुँछिङ्गाः ३९ 


यचि भम्‌ १। ४। १८॥ 

यादिष्वजादिषु च कपूप्रत्ययावधिषु स्वादिष्वसर्वनामस्थानेषु पूर्व 
भसंज्ञं स्यात्‌ ॥ 

आकडारादेका संज्ञा १। ४। १॥ 

इत ऊर्ध्व कडाराः कर्मधारय इत्यतः प्रागेकस्यैकैव संज्ञा ज्ञेया। यी 
पराऽनवकाशा च॥ 

आतो धातोः ६। ४। १४०॥ 

आकारान्तो यो धातुस्तदन्तस्य भस्याङ्गस्य लोपः। अलोऽन्त्यस्य । 
विश्चैपः। विश्वपा। विश्वपाभ्यामित्यादि। एवं शङ्खुध्मादयः॥ धातोः किम्‌? 
हाहान्‌ ॥ हरिः। हरी॥ 

जसि च ७। ३। १०९॥ 

हस्वान्तस्याङ्गस्य गुणः। हरयः॥ 


कप्प्रत्ययान्तेषु प्रत्ययेषु ये यकारादयोऽजादयश्च तेषु परतः प्रकृतेर्भसंज्ञा। तद्धिन्रेषु प्रत्ययेषु 
परतः प्रकृतेः पदसंज्ञा । क्रचिदजादावपि “सिति च' इत्यनेन पदसंज्ञा, इति त्वन्यत्‌। नपुंसके 
प्रथमाद्वितीयाद्विवचने प्रकृतेभसंज्ञा तत्र सर्वनामसंज्ञाया अभावात्‌ । अत एव सुपथी इत्यत्र 
टिलोपो भवति, सुपुंसी इत्यत्रासुङ्झादेशश्च न भवति॥ 

१-ननु ' आकडारादेका--' इति सूत्रमेकस्मिँल्क्ष्ये संज्ञाद्दयाभावस्य बोधकम्‌, न 
त्वत्रैका भसंज्ञा भवति पदसंज्ञा वेत्यवधारयति इति कथं जानीयां विश्वपाशब्दे भसंज्ञेव न 
पदसंज्ञा? इत्याशङ्कमानम्प्रत्याह-येति; तत्र उभयोः संज्ञयोरन्यत्रान्यत्र लब्धावकाशत्वे 
विरोधिनि लक्ष्ये परसंज्ञैव भवति विप्रतिषेधशास्त्रात्‌। तयोर्मध्ये एकस्या निरवकाशत्वे तु 
या निरवकाशा सैव भवति। निरवकाशत्वं च उत्सर्गाप्रापतिस्थले चारितार्थ्याभावरूपम्‌। 
उत्सर्गश्चासति प्रतिबन्धके वर्तमानः, उत्सृज्यते बाधकसद्भावे त्यज्यत इति तद्व्युत्पत्तेः। 
प्रकृतेः परा निरवकाशा च भसंज्ञैव॥ २-विश्वपाशब्दात्‌ शसि, अनुबन्धलोपे 
'स्वादिष्वसर्वनामस्थाने ' इति प्राप्तां पदसंज्ञां बाधित्वा ' आकडारादेका संज्ञा' इति सूत्रसहकारेण 
परत्वानवकाशत्वाभ्यां “यचि भम्‌' इति विश्वपाशब्दस्य भसंज्ञायाम्‌ ' अलोऽन्त्यस्य’ इति 
सूत्रसहकारेण ' आतो धातो:' इत्याकारलोपे विभक्तिसकारस्य रुत्वे विसर्गे च 'विश्वपः' 
इति सिद्धम्‌। विश्वपाशब्दस्य विश्वपालकोऽर्थः॥ ३-हाहाशब्दस्येदृशं रूपम्‌- हाहाः, 
हाहौ २, हाहाः, हाहाम्‌, हाहान्‌, हाहा, हाहाभ्याम्‌ ३, हाहाभिः, हाहै, हाहाभ्यः २, 
हाहाः २, हाहौः २, हाहाम्‌, हाहे, हाहासु; इति। हाहा इति गन्धर्वविशेषस्य संज्ञा॥ 

हृस्वस्य गुण: ७। ३। १०८ ॥ 

सम्बुद्धौ। हे हरे। हरिम्‌। हरी। हरीन्‌॥ 

शेषो घ्यसखि १। ४। ७॥ 

शेष इति स्पष्टार्थम्‌। हस्वौ याविदुतौ तदन्तं सखिवर्ज घिसंज्ञम्‌ ॥ 

आङो नाऽस्त्रियाम्‌ ७। ३। १२०॥ 

घेः परस्याङो ना स्यादस्त्रियाम्‌। आङिति टासंज्ञा। हरिणा। हरिभ्याम्‌। 
हरिभिः॥ 

घेर्ङिति ७। ३। १११॥ 

घिसंज्ञस्य डिति सुपि गुणः। हरये। हरिभ्याम्‌। हरिभ्यः॥ 

ङसिङसोश्च ६। १। ११०॥ 

एडो ङसिङसोरति पूर्वरूपमेकादेशः। हरे: २। हर्योः २। हरीणाम्‌॥ 

अच्च घेः ७। ३। ११९॥ 

इदुद्भ्धामुत्तरस्य डेरौत्‌, घेरच्च। हरौ। हरिषु। एवं कव्यादयः। 

अनङ्‌ सौ ७। १। ९३॥ 

सख्युरङ्गस्यानझदेशोऽसम्बुद्धौ सौ॥ 

` अलोउन्त्यात्पूर्व उपधा १। १। ६५॥ 

अन्त्यादलः पूर्वो वर्ण उपधासंज्ञः॥ 

सर्वनामस्थाने चासम्बुद्धौ ६। ४। ८॥ 

नान्तस्योपधाया दीर्घोऽसम्बुद्धौ सर्वनामस्थाने ॥ 

अपृक्त एकाल्‌ प्रत्ययः १। २। ४१॥ 

एकाल्‌ प्रत्ययो यः सोऽपृक्तसंज्ञः स्यात्‌॥ 

हलङ'याब्भ्यो दीर्घात्सुतिस्यपृक्तं हल्‌ ६। १। ६८॥ 

हलन्तात्परं दीर्घौ यौ ङ्यापौ तदन्ताच्च परं सुतिसीत्येतदपृक्तं हल्‌ 
लुप्यते ॥ 


१-हस्वान्तस्याङ्गस्य गुणः स्यादिति शेषः॥ २-धिसंज्ञकस्यान्त्यस्याकारादेश इत्यर्थः ॥ 
३-अग्निगिरिरविविधिपविप्रभृतय , आदिशब्दार्थः॥ ४-चरमावयवालवर्ण- 
मात्रोऽवधिस्तत्पूर्वोऽन्त्यालसजातीय एव ग्राह्यः, स च वर्ण एव॥ ५-हलन्तात्परं 


नलोपः प्रातिपदिकान्तस्य ८। २। ७॥ 

प्रातिपदिकसंज्ञकं यत्पदं तदन्तस्य नस्य लोपः। सेखा॥ 

सख्युरसंबुद्धौ ७। १। ९२॥ 

सख्युरङ्गात्परं संबुद्धिवर्जं सर्वनामस्थानं णिद्दत्स्यात्‌॥ 

अचो ज्णिति ७। २। ११५॥ 

अजन्ताङ्गस्य वद्धिर्जिति णिति च परे। सखायौ। सखायः। हे 
सखे। सखायम्‌। सखायौ। सखीन्‌। सख्या। सख्ये॥ 

ख्यत्यात्परस्य ६। १। ११२॥ 

खितिशब्दाभ्यां खीतीशब्दाभ्यां कृतयणादेशाभ्यां परस्य डसिडसोरत 
उ:। सख्युः॥ 

औत्‌ ७। ३। ११८॥ 

डत : परस्य डेरौत्‌। सख्यौ। शेषं हरिवत्‌॥ 

पतिः समास एव १। ४। ८॥ 

घिसंज्ञ:। पत्युः २। पत्यौ। शेषं हरिवत्‌। समासे तु भूपतये। 
कतिशब्दो नित्यं बहुवचनान्तः॥ 

बेहुगणवतुडति संख्या १। १। २३॥ 

डति च १। १। २५॥ 

डत्यन्ता संख्या षट्संज्ञा स्यात्‌॥ 


' सुतिसि’ इत्येतदपृक्तं हल्लुप्यते, दीर्घौ यौ ङ'्धापौ तदन्ताच्च परं ' सुतिसि' इत्येतदपृक्तं 
हल्लुप्यत इति स्पष्टोऽर्थः ॥ 

१-प्रातिपदिकात्सखिशब्दात्सौ, अङ्ग संज्ञायाम्‌, ' डिच्च” इति सहकारेण ' अनङ्‌ 
सौ' इति शास्त्रेण इकारस्यानङ्झदेशेऽनुबन्धलोपे ' अलोऽन्त्यात्पूर्वं उपधा' इत्यनेन 
नकारात्पूर्वाकारस्योपधा संज्ञायाम्‌ ' सर्वनामस्थाने चासंबुद्धौ' इति दीर्घे ' अपृक्त 
एकाल्‌ प्रत्ययः' इत्यपृक्तसंज्ञां विधाय ' हल्ङ्याब्भ्यो दीर्घात्‌ ' इति सो: सकारस्य 
लोपे “नलोपः प्रातिपदिकान्तस्य' इति नलोपे सखेति सिद्धम्‌। अस्य मित्रमर्थः॥ 
२-' इदुद्भ्याम्‌ ' इत्यत्रैकदेशे स्वरितत्वप्रतिज्ञयाऽऽह-इत इति; उकारानुवृत्तेरत्र 
फलाभावात्‌ ॥ ३-पतिशब्दः समास एव घिसंज्ञको न तु केवल इत्यर्थः॥ ४-' शेषो 
घ्यसखि' इत्यतः 'घि' इत्यनुवर्ततेऽत आह--घिसंज्ञ इति॥ ५-बहुगणशब्दौ 
वतुडतिप्रत्ययान्तौ चेत्येते संख्यासंज्ञकाः स्युरित्यर्थः ॥ 

षड्भ्यो लुक्‌ ७। १। २२॥ 
: || 

प्रत्ययस्य लुक्श्लुलुपः १। १। ६१॥ 

लुकृश्लुलुप्शब्दै : कृतं प्रत्ययादर्शनं क्रमात्तत्तत्संज्ञं स्यात्‌॥ 

प्रत्ययलोपे प्रत्ययलक्षणम्‌ १। १। ६२॥ 

प्रत्यये लुते तदाश्रितं कार्यं स्यात्‌। इति जसि चेति गुणे प्राप्ते ॥ 

न लुमताऽङ्गस्य १। १। ६३॥ 

लुमता शब्देन लुप्ते तन्निमित्तमङ्गकार्यं न स्यात्‌ | केति २। 
कतिभिः। कतिभ्यः २॥ कतीनाम्‌। कतिषु । युष्मदस्मत्‌ षट्‌ संज्ञकास्त्रिषु 
सरूपा:॥ त्रिशब्दो नित्यं बहुवचनान्तः। त्रयः। त्रीन्‌। त्रिभिः। त्रिभ्यः २॥ 

त्रेस्त्रेय: ७। १। ५३॥ 

त्रिशब्दस्य त्रयादेशः स्यादामि। त्रयाणाम्‌। त्रिषु। गौणत्वेऽपि 
प्रियत्रयाणाम्‌ ॥ 

त्यदादीनामः ७। २। १०२॥ 

एषामकारो विभक्तौ। (द्विपर्य्यन्तानामेवेष्टिः)। द्वौ २। द्वाभ्याम्‌ ३। 
द्वयोः २॥ पाति लोकमिति पपी: सूर्यः॥ 

दीर्घाजसि च ६। १। १०५॥ 

पप्यौ २। पप्यः। हे पपी:। पपीम्‌। पपीन्‌। पप्या। पपीभ्याम्‌ ३। 
पपीभिः। पप्ये। पपीभ्यः २। पप्यः २। पप्योः। दीर्घत्वान्न नुट्‌, पप्याम्‌। 


१-षट्संज्ञकेभ्यः परयोर्जश्शसोर्लुगित्यर्थः॥ २-लुक्शब्दमुच्चार्य यत्र प्रत्ययादर्शनं 
तत्र लुक्संज्ञेत्येवं क्रमेणार्थः॥ ३-' लुक्‌ श्लु लुप्‌’ एते लुमन्तः॥ ४-कतिशब्दाज्जसि 
“बहुगणवतुडति संख्या' इत्यनेन कतिशब्दस्य संख्यासंज्ञा विधाय 'डति च' इत्यनेन 
षट्संज्ञां च कृत्वा ' प्रत्ययस्य लुक्‌श्लुलुपः' इति लुक्संज्ञायाम्‌, ' षड्भ्यो लुक्‌' इति 
जसो लुकि ' प्रत्ययलोपे प्रत्ययलक्षणम्‌ ' इत्यनेन प्राप्तस्य जसूनिमित्तकस्य गुणस्य 'न 
लुमताऽङ्गस्य’ इति निषेधे सिद्धं रूपम्‌ ॥ ५-पुँक्लङ्ग स्त्रीलिङ्ग नपुंसकलिङ्गे षु 
समानरूपा:; यथाकति पुरुषाः? कति स्त्रियः? कति फलानि? इत्यादि॥ ६-ननु 
त्रिशब्दो नित्यं बहुवचनान्त इत्युक्तम्‌, तत्कथं षष्ठ्येकवचने त्रेरिति रूपम्‌? इति 
चेदुच्यते; यत्रार्थपरस्त्रिशब्दस्तत्रैव बहुवचनान्तः, अत्र तु त्रिशब्द: त्रिशब्दस्वरूपस्य 
बोधक:॥ ७-स्वार्थमुत्सृज्य परार्थावलम्बनत्वं गौणत्वम्‌ ॥ 


डौ तु सवर्णदीर्घः, पपी। पप्यो:। पपीषु। एवं वातेप्रम्यादय:॥ बह्यः 
श्रेयस्यो यस्य स बहुश्रेयसी ॥ 

यू स्त्र्याख्यौ नदी १। ४। ३॥ 

ईदूदन्तौ नित्यस्त्रीलिङ्गौ नदीसंज्ञौ स्तः (प्रथमलिड्रग्रहणं च) । 
पूर्व स्त्र्याख्यस्योपसर्जनत्वे$पि नदीत्वं वक्तव्यमित्यर्थ :॥ 

अम्बार्थनद्योर्हुस्वः ७। ३। १०७॥ 

सम्बुद्धौ । हे बहुश्रेयसि॥ 

आण्नद्याः ७। ३। ११२॥ 

नद्यन्तात्परेषां डितामाडागम: ॥ 

आटश्च ६। १। ९०॥ 

आटो$चि परे वृद्धिरेकादेशः। बहुश्रेयस्यै। बहुश्रेयस्या:। 
बहुश्रेयसीनाम्‌॥ 

डेराम्नद्यान्नीभ्यः ७। ३। ११६॥ 

नद्यन्तादाबन्तान्नीशब्दाच्च परस्य डेराम्‌। बहुश्रेयस्याम्‌। शेषं पपीवत्‌॥ 
अङ्यन्तत्वान्न सुलोपः। अतिलक्ष्मीः। शेषं बहुश्रेयसीवत्‌॥ प्रधीः ॥ 

अचि श्नुधातुभ्षुवां य्वोरियडुःवडौ ६। ४। ७७॥ 

शनुप्रत्ययान्तस्येवर्णोवर्णान्तस्य धातोभू इत्यस्य चाङ्गस्येयङुवङौ 
स्तोऽजादौ प्रत्यये परे। इति प्राप्ते॥ 

एरनेकाचोऽसंयोगपूर्वस्य ६। ४। ८२॥ 

धात्ववयवसंयोगपूर्वो^ न भवति य इवर्णस्तदन्तो यो 


१-वातप्रमीः शीघ्रगामी हरिण इत्यर्थः ॥ २-पूर्वं समासादिवृत्तेः प्राक्‌ स्त्र्याख्यस्य 
नित्यस्त्रीवाचकस्य सम्प्रति समासादिवृत्तावुपसर्जनत्वे सत्यपि नदीसंज्ञा भवतीत्यर्थः॥ 
३-अम्बार्थानां नद्यन्तानां च हृस्व; स्यात्सम्बुद्धावित्यर्थः॥ ४-तथा चोक्तम्‌ - 
अवीतन्त्रीतरीलक्ष्मी धीही श्रीणामुणादित: । 
अपि स्त्रीलिङ्गवृत्तीनां सोर्लोपो न कदाचन॥ इति॥ 
क्कचित्‌ ` सप्तानामिति शब्दानाम्‌' इत्येवं तृतीयपादपाठः॥ ५-प्रकृष्टबुद्धियुक्त इत्यर्थः ॥ 
६-प्रधीशब्दे धीधातुस्तदबयवो धकारः स न संयोगसंज्ञकः, स पूर्वमीकारस्य, 
तदन्तस्तादृशेकारान्तो धीधातुः तदन्तस्यानेकाचोऽङ्गस्य-स धातुः अन्तो यस्य अङ्गस्य 

धातुस्तदन्तस्यानेकाचोऽङ्गस्य यणजादौ प्रत्यये। प्रध्यौ। प्रध्यः। प्रध्यम्‌। 
प्रध्यौ। प्रध्यः। प्रध्यि। शेषं पपीवत्‌। एवं ग्रामणी:। डौ तु ग्रामण्याम्‌॥ 
अनेकाच: किम्‌? नी:। नियौ। निय:। अमि शसि च परत्वादियङ्‌ 
नियम्‌। ङेराम्‌; नियाम्‌॥ असंयोगपूर्वस्य किम्‌? सुश्रियौ। यवक्रियौ॥ 

गतिश्च ९। ४। ६०॥ 

प्रादयः क्रियायोगे गतिसंज्ञाः स्युः। (गैतिकारकेतरपूर्वपदस्य यण्‌ 
नेष्यते) । शुद्धधियौ॥ 

ने भूसुधियोः ६। ४। ८५॥ 

एतयोरचि सुपि यण्न। सुधियौ। सुधिय इत्यादि॥ सुखमिच्छतीति 
सुखीः। सुतीः। सुख्यौ। सुत्यौ। सुख्युः। सुत्युः। शेषं प्रधीवत्‌। शम्भुर्हरिवत्‌। 
एवं भान्वादयः॥ 

तृज्वत्क्रोष्टुः ७। १। ९५॥ 

असम्बुद्धौ सर्वनामस्थाने परे। क्रोष्टुशब्दस्य स्थाने क्रोष्टशब्द: 
प्रयोक्तव्य इत्यर्थ: ॥ 

ऋतो ङिसर्वनामस्थानयोः ७। ३। ११०॥ 

ऋतोऽङ्गस्य गुणो डौ सर्वनामस्थाने च। इति प्राप्ते-- 

ऋदुशनस्पुरुदंसोऽनेहसां च। ७ । १ । ९४॥ 

ऋदन्तानामुशनसादीनां चानङ्‌ स्यादसम्बुद्धौ सौ॥ 

अपृन्तृचस्वसृनषृनेष्ट्त्वष्टृक्षत्तृहोतृपोतृप्रशास्तृणाम्‌ ६। ४। ११॥ 

अबादीनामुपधाया दीर्घोऽसम्बुद्धौ सर्वनामस्थाने। क्रोष्टा। क्रोष्टारौ । 
क्रोष्टार:। क्रोष्टन्‌ ॥ 


तादृशम्‌ अङ्ग प्रधीशब्दरूपं तच्चानेकाच्‌; इत्येवं समन्वय: ॥ 

१-ग्रामनायक:। “नी:' इत्यस्य तु नेता! इत्यर्थः॥ २- डेराम्रद्याम्‌--' इति 
डेरामादेश:॥ ३-' अमि पूर्व:' इत्यतः ' प्रथमयोः पूर्वसवर्ण:' इत्यतश्च परत्वादित्यर्थ : ॥ 
४-गतिकारकाभ्यामितरद्‌ भिन्नं पूर्वपदं यस्य तस्याङ्गस्येत्यर्थ; ॥ ५-' इको यणचि' इति 
यण्‌ प्राप्तस्तं बाधित्वा ' अचि श्नु-- ' इति इयङुवझै प्राप्ती तौ बाधित्वा ' एरनेकाचो--' 
' ओः सुपि' इति सूत्राभ्यां यण्‌ प्राप्तस्तस्यायं निषेधः॥ ६-अङ्गसंज्ञकः क्रोष्टुशब्दस्तृजन्तवद्रपं 
लभते, इति वृत्तौ वाक्यशेषः॥ ७-क्रोष्टुशब्र्दात्सौ ' तृज्चत्क्रोष्टुः' इति सूत्रेण तृज्वद्धावेन 


= तनमन लक करन क जननी नकणन-+--नपननन न सकतज 

विभाषा तृतीयादिष्वचि ७। १। ९७॥ 

अजादिषु तृतीयादिषु क्रोष्टर्वा तृज्चत्‌। क्रोष्टा। क्रोष्टे ॥ 

ऋत उत्‌ ६। १। १११॥ 

ऋतो डसिडसोरति उदेकादेशः। रपरः॥ 

रात्सस्य ८। २। २४॥ 

रेफात्संयोगान्तस्य सस्यैव लोपो नान्यस्य। रस्य विसर्गः। क्रोष्टः २। 
क्रोष्टोः २। ( नुमचिरपृज्चद्धावेभ्यो नुट्‌ ूर्वविप्रतिषेधेन ।) क्रोष्टनाम्‌। क्रोष्टरि। 
पक्षे हलादौ च शम्भुवत्‌॥ हह; । हुह्णौ। हह्नः। हहम्‌ इत्यादि ॥ अतिचमूशब्दे 
तु नदीकार्य्य विशेषः! हे अतिचमु। अतिचम्बै। अतिचम्वाः। अतिचमूनाम्‌ ॥ 
खैलपूः॥ 

ओः सुपि ६। ४। ८३॥ 

धात्ववयवसंयोगपूर्वो न भवति य उवर्णस्तदन्तो यो 
धातुस्तदन्तस्यानेकाचोऽङ्गस्य यण्‌ स्यादचि सुपि। खलप्वौ। खलप्वः। एवं 
सुल्वादय :॥ स्वभू:। स्वभुवौ। स्वभुव:॥ वर्षाभूः ॥ 

वर्षाभ्वश्च ६। ४। ८४॥ 

अस्य यण्‌ स्यादचि सुपि। वर्षाभ्वावित्यादि॥ दून्भूः। (दुन्करपुनः 
पूर्वस्य भुवो यण्‌ वक्तव्यः।) दुन्भ्वौ। एवं करभू:॥ धाता। हे धात.। 


क्रोष्टुशब्दस्य क्रोष्ट्रभावे जाते “ऋतो डिसर्वनामस्थानयोः' इति प्राप्तं गुणं बाधित्वा 
'ऋदुशनस्‌- ' इति सूत्रेण ऋकारस्यानङ्ङादेशेऽनुबन्धलोपे ' अघृन्तृच्‌— ' इत्यादिनोपधादीर्घे 
नलोपे च क्रोष्टेति सिद्धम्‌। औजसादिषु तृज्चद्धावोत्तरम्‌ 'ऋतो डि -' इति गुणे कृते 
' अपृन्‌- ' इति दीर्घो बोध्यः। क्रोष्टुशब्दस्य शृगालोऽर्थः॥ 
१--नुम्‌, 'अचि र ऋतः' , तृज्वद्धावश्व; एतान्‌ बाधित्वा नुडागमो भवति 
पूर्वविप्रतिषेधेनेत्यर्थः॥ २-विप्रतिषेधसूत्रे ' अपरम्‌’ इतिच्छेदात्‌ “पूर्व कार्य स्यात्‌ 
इत्यर्थस्वीकारेणेत्यर्थः। यथोत्तरं मुनीनां प्रामाण्याद्‌ वार्तिककाराद्यभिमतस्थलेष्वेवेष्यते 
पूर्वविप्रतिषेधः॥ ३-हृहूर्गन्धर्वविशेषस्य संज्ञा ४-हूहूशब्दादित्यस्यादिः। अस्य 
सेनाविजयीत्यर्थः॥ ५-खलं भूमिं पुनातीति विग्रहः॥ ६-सुष्ठ लुनातीति सुलू:॥ 
७-स्वेनैव भवतीति विग्रहः। ब्रह्मेत्यर्थः॥ ८-' भेक्यां पुनर्नवायां स्त्री वर्षाभूर्दर्दरे पुमान्‌ ' 
इति कोषः॥ ९-'न भूसुधियोः' इत्यस्यापवादोऽयम्‌ ॥ १०-अस्य नृपो वज्रं सूर्यः सर्पश्चक्रं 
चार्थः॥ ११-कराद्धवतीति विग्रहः ॥ 

धातारौ। धातारः। (ऋवर्णान्नस्य णत्वं वाच्यम्‌।) धातृणाम्‌। एवं नपूत्रादयः॥ 
नपूत्रादिग्रहणं व्युत्पत्तिपक्षे नियमार्थम्‌। तेनेह न। पिता। पितरौ। पितरः। 
पितरम्‌। शेषं धातृवत्‌। एवं जामात्रादयः॥ ना। नरौ॥ 
नृ च ६। ४। ६॥ 
अस्य नामि वा दीर्घः। नृणाम्‌। नृणाम्‌॥ 
गोतो णित्‌ ७। १। ९०॥ 
ओकाराद्विहितं सर्वनामस्थानं णिद्वत्‌। गौः। गावौ। गावः॥ 
औतोऽम्‌शसोः ६। १। ९३॥ 
ओतोऽम्‌शसोरचि आकार एकादेशः। गाम्‌। गावौ। गाः। गवा। 
गवे। गोः। इत्यादि॥ 
रायो हलि ७। २। ८५॥ 
अस्याकारादेशो हलि विभक्तौ। रा:। रायौ। रायः। राभ्यामित्यादि॥ 
ग्लौः। ग्लाबौ। ग्लावः। ग्लौभ्यामित्यादि॥ 
इत्यजन्तपुल्लिङ्गा: । 
Yr Yr Yr ही 


१-' उणादिनिष्पन्नानां तृन्तृच्प्रत्ययान्तानां संज्ञाशब्दानामुपधादीर्घश्चेत्तर्हि नप्त्रादीनामेव ' 
इति नियमार्थम्‌। एवं च पित्रादिशब्देषु न दीर्घः, यदाहुः 
“पिता माता ननान्दा च सत्येष्ट भ्रावयातर:। 
जामाता दुहिता देवा तृन्तृज्भ्यां रहिता नव॥ ' इति॥ 
“ओतो णिदिति वाच्यम्‌' इति वार्तिकानुरोधेन फलितमर्थमाह-- ओकारादिति 
-रा धनम्‌ ॥ ४-चन्द्रमाः॥ 


अथाजन्तस्त्रीलिङ्गाः 

रेमा। 

औङ आप: ७ । १ । १८॥ 

आबन्तादड्ठात्परस्यौड: शी स्यात्‌। औडित्यौकारविभक्ते: संज्ञा। 
रमे। रमाः॥ 

सम्बुद्धौ च ७। ३। १०६॥ 

आप एकारः स्यात्सम्बुद्धौ । एड्हस्वादिति सम्बुद्धिलोपः। हे रमे। 
हे रमे। हे रमाः। रमाम्‌। रमे। रमाः। 

आङि चापः ७ । ३ । १०५॥ 

आडि ओसि चाप एकारः। रमया। रमाभ्याम्‌। रमाभिः ॥ 

याडापः ७। ३। ११३॥ 

आंपो ङितो याट्‌। वृँद्धि:। रमायै। रमाभ्याम्‌। रमाभ्यः। रमायाः 
रमयो:। रमाणाम्‌। रमायाम्‌। रमासु। एवं दुर्गाम्बिकादय:॥ 

सर्वनाम्नः स्यादढूस्वश्च ७। ३। ११४॥ 

आबन्तात्सर्वनाम्नो ङितः स्याट्‌ स्यादापश्च हस्वः। सर्वस्यै। सर्वस्याः! 
सर्वासाम्‌। सर्वस्याम्‌। शेषं रमावत्‌॥ एवं विश्वादय आबन्ताः॥ 

विभाषा दिक्समासे बहुव्रीही १।१। २८॥ 

सैर्वनामता वा। उत्तरपूर्वस्यै, उत्तरपूर्वयै। तीयस्येति वा सर्वनामसंज्ञा । 
द्वितीयस्यै, द्वितीयायै ॥ एवं तृतीया॥ अम्बार्थेति हस्वः। हे अम्ब। हे अक्क । हे 
अल्ल॥ जेरा। जरसौ इत्यादि। पक्षे रमावत्‌॥ गोपाः, विश्वपावत्‌॥ मंती:। मत्या॥ 

१-रमते विष्णुना साकमिति विग्रहे पचाद्यजन्तः ' अजाद्यतष्टाप्‌' इति 
टाप्प्रत्ययः, अत्र प्रकरणे प्राय आकारान्तशब्देषु टाप्‌ । रमा लक्ष्मी: ॥ २-' हल्ड्यापू- ' 
इति लोपं बाधित्वा परत्वात्‌ 'सम्बुद्दौ च ' इति सूत्रेणैत्वे तत: 'एडहस्वात्‌- ' इति 
सम्बुद्धेलोप इत्यर्थः॥ ३-आबन्तादङ्गात्परस्य डिद्ठचनस्य याट्‌ स्यादित्यर्थः ॥ 
४-' वृद्धिरेचि' इत्यनेनेत्यर्थः, एवं स्याडागमस्थलेऽपि। न तु 'आटश्च' इत्यनेनेति 
भ्रमितव्यम्‌ इह आटोऽभावात्‌॥ ५-आदिना श्रद्धामेधाविद्याशालामालाहेलादोलादयो 
ग्राह्माः॥ ६-दिग्वाचके बहुव्रीहिसमासे सर्वनामता वा स्यादित्यर्थः ॥ ७-उत्तरस्याः 
पूर्वस्याश्च दिशोऽन्तरालमिति विग्रहः। अत्र 'दिङ्नामान्यन्तराले' इति बहुव्रीहि- 


समासः॥ ८-' अम्बा, अक्का, अल्ला' इति सर्वेऽपि मातृवाचका:॥ ९-वृद्धावस्था ॥ 
१०-गोपालिका ॥ ११-मतिशब्दो बुद्धिपर्यायः॥ 


४८ लघुसिद्धान्तकौमुद्याम्‌ 


ङिति हृस्वश्च १। ४। ६॥ 

इयङुवड्स्थानौ स्त्रीशब्दभिन्नौ नित्यस्त्रीलिङ्गावीदूतौ, हृस्वौ चेवर्णोवणौ, 
स्त्रियां वा नदीसंज्ञौ स्तो डिति। मत्यै, मतये। मत्या:२। मते:२॥ 

इदुद्धयाम्‌ ७। ३। ११७॥ 

इदुद्भ्यां नदीसंज्ञकाभ्यां परस्य डेराम्‌। मत्याम्‌, मतौ। शेषं हरिवत्‌ ॥ 
एवं बुद्धयादय :॥ 

त्रिचतुरोः स्त्रियां तिसृचतसृ ७। २। ९९॥ 

स्त्रीलिङ्गयोरेतौ स्तो विभक्तौ॥ 

अचि र र ऋतः ७। २। १००॥ 

तिसृचतसृ एतयोऋकारस्य रेफादेशः स्यादचि। गुणदीर्घोत्वाना- 
मपवादः। तिस्रः। तिस्रः। तिसृभिः। तिसृभ्यः। तिसृभ्यः। आमि नुट्‌॥ 

न तिसृचतसृ ६। ४। ४॥ 

एतयोर्नामि दीर्घो न। तिसृणाम्‌। तिसृषु॥ द्वे। द्वे। द्वाभ्याम्‌। द्वाभ्याम्‌। 
द्वाभ्याम्‌। द्वयोः। द्वयो:॥ गौरी। गौय्यौ। गौर्य्यः। हे गौरि। गौय्यै इत्यादि। एवं 
नैद्यादयः॥ लक्ष्मीः। शेषं गौरीवत्‌॥ एवं तैरीतन्त्र्यादयः॥ स्त्री। हे स्त्र 

स्त्रियाः ६। ४। ७९॥ 

अस्येयङ्‌ स्यादजादौ प्रत्यये परे। स्त्रियौ। स्त्रियः॥ 

वाम्शसोः ६। ४। ८०॥ 


१-ननु नदीसंज्ञापक्षे मत्यामित्यत्र ' डेराम्‌ नद्याम्‌ ' इति सूत्रेणैव डेरामि सिद्धे 
' इदुद्भयाम्‌' इति व्यर्थमिति चेन्न, गौर्य्यामित्यादौ ' डेराम्‌-- ' इत्यस्य, सख्यौ, पत्यावित्यत्र 
च * औत्‌' इत्यस्य चारितार्थ्येन परत्वात्‌ प्रकृते ' औत्‌' इत्यस्य प्रवृत्त्यापत्तेः। सति 
त्वस्मिन्‌ निरवकाशेन अनेन 'औत्‌' इत्यस्य बाध इत्याशयेनाह-इदुद्भयामिति॥ 
२-आदिना मतिभूतिधृतिकान्तिगतिरुचिदीसिश्रुतिस्मृतिप्रभृतयो ग्राह्मा:॥ ३-' तिस्र:' इति 
प्रथमायाम्‌ ' ऋतो डि ' इति प्राप्तम्‌ 'जसि च' इति वा प्राप्तं गुणम्‌, 'तिस्र:' इति 
द्वितीयायां “प्रथमयोः पूर्वसवर्णः' इति प्राप्तं दीर्घम्‌, प्रियतिस्न इत्यादौ 'ऋत उत्‌' इति 
प्रापतमुत्त्वं च बाधत इत्यर्थः॥ ४-'द्वि औ' इत्यत्र त्यदाद्यत्वे टापि, ' औङ आपः' इति 
शीभावे गुणे च सिद्धम्‌॥ ५-आदिना सरस्वतीनदीब्राह्मणीकुमारीनारीसारङ्गीप्रभृतयो 
ग्राह्माः॥ ६-' नौकायां तरणिस्तरीः' इत्यमरः। तन्त्रीः; बीणा। आदिना ' अवी धी हो' 
शब्दा ज्ञेयाः॥ 


अजन्तस्त्रीलिद्ठा ४९ 


अमि शसि च स्त्रिया इयङ्‌ वा स्यात्‌। स्त्रियम्‌, स्त्रीम्‌। स्त्रिय 
स्त्री:। स्त्रिया। स्त्रियै । स्त्रियाः। परत्वान्नुट्‌। स्त्रीणाम्‌ । स्त्रीषु॥ श्री: । 
श्रियो। श्रियः॥ 

नेयड्वड्स्थानावस्त्री १। ४। ४॥ 

इयङुवङोः स्थितिर्ययोस्तावीदूतौ नदीसंज्ञौ न स्तो न तु स्त्री। हे श्रीः। 
श्रिये, श्रिये। श्रियाः, श्रियः॥ 

वामि १। ४। ५॥ 

इयङुवङ्स्थानौ स्त्र्याख्यौ यू आमि वा नदीसंज्ञौ स्तो न तु स्त्री। 
श्रीणाम्‌, श्रियाम्‌। श्रियि, श्रियाम्‌॥ धेनुर्मतिवत्‌॥ 

स्त्रियां च ७। १। ९६॥ 

स्त्रीवाची क्रोष्टशब्दस्तृजन्तवद्रूपं लभते ॥ 

ऋन्नेभ्यो ङीप्‌ ४। १। ५॥ 

ऋदन्तेभ्यो नान्तेभ्यश्च स्त्रियां ङीप्‌। क्रोष्ट्री गौरीवत्‌ ॥ भू: श्रीवत्‌॥ 
स्वयम्भू; पुंबत्‌॥ 

न षट्स्वस्रादिभ्यः ४। ९। १०॥ 

ङीपूटापौ न स्तः॥ 

स्वसा तिस्रश्चतस्त्रश्च नैनान्दा दुहिता तथा। 

याता मातेति सपैते स्वस्रादय उदाहृताः ॥ 

स्वसा। स्वसारौ ॥ माता पितृवत्‌। शसि मातृः॥ द्यौर्गोवत्‌॥ रा 
पुंबत्‌॥ नौग्लौवत्‌ ॥ 


इत्यजन्तस्त्रीलिङ्गा : 
>... ह... ह... ही... 


१-लक्ष्मी:॥ २-वधूजम्बूकरभोरूप्रभृतयोऽपि शब्दाः सुभिन्नविभक्तौ 
गौरोवज्ज्ञेया: ॥ ३-नयनोर्ध्वरोमराजि: ॥ ४-मूलप्रकृतिः॥ ५- भगिनी ॥ ६-पत्युर्भगिनी ॥ 
७-पुत्री ॥ ८-पतिभ्रातृपत्री ॥ ९-आकाशम्‌ ॥ १०-नौका॥ 


अथाजन्तनपुंसकलिङ्काः 

अतोऽम्‌ ७। ९। २४॥ 

अतोऽङ्गात्‌ क्लीबात्स्वमोरम्‌। अमि पूर्वः। ज्ञानम्‌। एङ्हस्वादिति 
हैल्लोपः। हे ज्ञान॥ 

नपुंसकाच्च ७। १। १९॥ 

क्लीबादौङः शी स्यात्‌। भैसंज्ञायाम ॥ 

यस्येति च ६। ४। १४८॥ 

ईकारे तद्धिते च परे भस्येवर्णावर्णयोर्लोप:। इत्यल्लोपे प्राते (औंङः श्यां 
प्रतिषेधो वाच्यः) । ज्ञाने ॥ 

जश्शसो: शिः ७। ९। २०॥ 

क्लीबादनयो: शिः स्यात्‌ ॥ 

शि सर्वनामस्थानम्‌ १। १। ४२॥ 

शि इत्येतदुक्तसंज्ञं स्यात्‌ ॥ 

नपुंसकस्य झलचः ७। १। ७२॥ 

झलन्तस्याजन्तस्य च क्लीबस्य नुम्‌ स्यात्‌ सर्वनामस्थाने ॥ 

मिदचोऽन्त्यात्परः १। १। ४७॥ 

अचां मध्ये योऽन्त्यस्तस्मात्परस्तस्यैवान्तावयवो मित्स्यात्‌। उपधा- 
दीर्घः । ज्ञानानि। पुनस्तद्वत्‌ । शेषं पुंबत्‌॥ एवं धैनवनफलादयः॥ 

अदइतरादिभ्यः पञ्चभ्यः ७। १। २५॥ 

एभ्य: क्लीबेभ्यः स्वमोरद्डादेशः स्यात्‌ ॥ 


१-अत्र परत्वात्‌ सोरमादेशपूर्वरूपयोः कृतयोः ' एङ्हृस्वात्‌- ' इत्यनेन 
मकारस्य लोप इत्यर्थः॥ २-नपुंसकत्वेन औडङः सर्वनामस्थानत्वाभावात्‌ ' यचि 
भम्‌? इति भसंज्ञायामित्यर्थः॥ ३-औड्स्थानिकश्यां विभक्तौ ' यस्येति च' इति 
लोपो न प्रवर्तत इत्यर्थः॥ ४-ज्ञानशब्दाज्जसि ' जश्शसोः शिः' इत्यनेन जसः 
श्यादेशे ' शि सर्वनामस्थानम्‌' इत्यनेन सर्वनामस्थानसंज्ञायाम्‌ ' मिदचोऽन्त्यात्परः' 
इति शास्त्रबलेन ' नपुंसकस्य झलचः' इति शास्त्रेण ज्ञानशन्दान्त्यस्याचः परत्र 
नुमागमेऽनुबन्धलोपे ' सर्वनामस्थाने '--इति दीर्घे ज्ञानानीति सिद्धम्‌॥ ५-आदिना 
मूलपत्रपुष्पकुलकुट्म्बादयो ग्राह्याः ॥ 


अजन्तनपुंसकलिङ्वाः ५१ 


टे: ६। ४। ९४३॥ 

डिति भस्य टेर्लोप:। कतरत्‌, कतरद्‌। कतरे। कतराणि। हे कतरत्‌। 
शेषं पुंवत्‌ ॥ एवं कतमत्‌। इतरत्‌। अन्यत्‌। अन्यतरत्‌। अन्यतमस्य 
त्वेन्यतममित्येव। (एंकतरात्प्रतिषेधो वक्तव्यः।) एकतरम्‌॥ 

हृस्वो नपुंसके प्रातिपदिकस्य १। २। ४७॥ 

अजन्तस्येत्येव । श्रीपं ज्ञानवत्‌ ॥ 

स्वमोर्नपुंसकात्‌ ७। १। २३॥ 

र्लुक्‌ स्यात्‌। वौरि॥ 

इकोऽचि विभक्तौ ७। १। ७३॥ 

इगन्तस्य क्लीबस्य नुमचि विभक्तौ। वारिणी। वारीणि। न 
लुमतेत्यस्यानित्यत्वात्पक्षे संबुद्धिनिमित्तो गुण:। हे वारे, हे वारि। घेर्ङितीति 
गुणे प्राते (वुद्धयौत्वतृज्चद्भावगुणेभ्यो नुम्‌ पूर्वविप्रतिषेधेन)। वारिणे। वारिणः। 
वारिणो:। नुमचिरेति नुट्‌। वारीणाम्‌। वारिणि। हलादौ हरिवत्‌॥ 

अस्थिदधिसक्थ्यक्ष्णामनङुदात्तः ७। १। ७५॥ 

एषामनङ्‌ स्याट्टादावचि॥ 

अल्लोपोऽनः ६। ४। १३४॥ 


१-अन्यतरान्यतमशब्दावव्युत्पन्नौ स्वभावाद्‌ द्विबहुविषये निर्धारणे वर्तेते; 
तत्रान्यतमशब्दस्य डतरादिमध्ये पाठाभावाद्‌ अद्डादेशो न॥ २-एकतरशब्दात्परयोः 
स्वमोरद्डादेशो नेत्यर्थः॥ ३-नपुंसके विद्यमानस्याजन्तस्य प्रातिपदिकस्य हृस्व 
इत्यर्थः ॥ ४-क्लीबादङ्गात्परयोः स्वमोर्लुक्‌ स्यात्‌॥ ५-जलम्‌॥ ६-' इकोऽचि 
विभक्तौ' इत्यत्र अचिग्रहणात्‌ “न लुमता-- ' इति निषेधोऽनित्यस्तथा हि--अज्ग्रहणं 
हलादिव्यावृत्त्यर्थम्‌। तत्र नुमि सत्यपि ' स्वादिषु ' इति पदत्वे नलोपे वारिभ्यामित्यादौ 
रूपे विशेषाभावः: । सम्बोधने नुमि 'न डिसम्बुद्ध्यो:' इति निषेधेन नकारलोपाभावे 
तत्र नकारश्रवणापत्तिरिति तु न वाच्यम्‌, सम्बुद्धेर्लुका लुप्तत्वेन तत्र प्रत्ययलक्षणा- 
प्रवृत्तेः । एवं च हलादौ दोषाभावेन ' अचि' ग्रहणं व्यर्थं सत्‌ “न लुमता ' इति 
निषेधस्यानित्यत्वं कल्पयति। तथा सति प्रत्ययलक्षणेन सम्बोधने नुमि नकारश्रवणं 
स्यादतस्तद्वाणाय ' अचि' इति स्वांशे चरितार्थम्‌ । फलं च ज्ञापनस्य--' हे त्रपो, 
हे त्रपु' इति भाष्यप्रयोगसिद्धिरित्यादि॥ ७-अतिसखीनि, वारिणि, प्रियक्रोष्टनि, 
वारिणे, इत्यादीनि वृद्धयादेरुदाहरणानि॥ हु 

अङ्गावयवोऽसर्वनामस्थानयजादिस्वादिपरो योऽन्‌ तस्याकारस्य 
लोपः। दध्षा। दध्े। दध्रः। दध्रः। दध्रोः। दक्षो:॥ 

विभाषा' ङिश्योः ६। ४। १३६॥ 

अङ्गावयवोऽसर्वनामस्थानयजादिस्वादिपरो योऽन्‌ तस्याकारस्य लोपो 
वा स्यात्‌ डिश्योः परयोः। दध्नि, दधनि। शेषं वारिवत्‌ ॥ 
एवेमस्थिसक्थ्यक्षि॥ सुधि। सुधिनी। सुधीनि। हे सुधे, हे सुधि॥ 

तृतीयादिषु भाषितपुंस्कं पुंवद्रालवस्य ७। १। ७४॥ 

प्रवेत्तिनिमित्तैक्ये भाषितपुंस्कमिगन्तं क्लीबं पुंवद्वा टादावचि। सुधिया, 
सुधिनेत्यादि॥ मधु। मधुनी। मधूनि। हे मधो, हे मधु॥ सुलु। सुलुनी। 
सुलूनि। सुलुनेत्यादि॥ धातृ। धातृणी। धातृणि। हे धातः, हे धातृ। 
धातृणाम्‌॥ एवं ज्ञात्रादयः॥ 

एच इग्घ्रस्वादेशे १। १। ४८॥ 

आदिश्यमानेषु हृस्वेषु एच इगेव स्यात्‌। प्रद्यु । प्रद्युनी । प्रद्यूनि । 
प्रद्युनेत्यादि॥ प्रेरि। प्ररिणी। प्ररीणि। प्ररिणा। एकदेशविकृतमनन्यवत्‌। 
प्रराभ्याम्‌। प्ररीणाम्‌ ॥ सुनु। सुनुनी। सुनूनि। सुनुनेत्यादि ॥ 

इत्यजन्तनपुंसकलिङ्गाः । 

१-' अह्लोपोऽनः' इति सूत्रविहितस्यैव कार्यस्य विकल्प इति भावः॥ 
२-सक्थिशब्द ऊरौ शकटावयवे च। अक्षि नेत्रम्‌॥ ३-सुधीशब्दस्य प्रवृत्तिनिमित्तं 
शोभनध्यानकर्तृत्वम्‌, तच्च पुस्त्रीक्लीबेषु समानम्‌, तस्मिन्सति 
भाषितपुंस्कसुधीशब्दस्योक्तस्थले वा पुंवद्भाव इति। एवं सुलुशब्दे शोभनलवनकर्तृत्वम्‌, 
धातृशब्दे धारणपोषणकर्तृत्वं त्रिषु तुल्यम्‌ । प्रद्युप्रभृतिषु तु नानेन पुंवद्धावविकल्पः, 
इगन्तस्य प्रद्युशब्दस्य भाषितपुंस्कत्वाभावात्‌, भाषितपुंस्कस्य प्रद्योशब्दस्येगन्तत्वाभावात्‌॥ 
४-प्रद्योशब्दस्य हस्वे प्रद्यु इति, प्रकृष्टा द्यौर्यस्मिंस्तदिति विग्रहः॥ ५-प्ररैशब्दस्य 
प्ररीति, प्रकृष्टो रा:--धनं यस्मिंस्तदिति विग्रहः॥ ६-सुनौशब्दस्य सुनु इति, शोभना 
नौर्यस्मिन्कुले तदिति विग्रहः ॥ ' 


अथ हलन्तपुलिङ्गाः 

हो ढः ८। २। ३१॥ 

हस्य ढः स्याज्झलि पदान्ते च। लिँट्‌, लिड्‌। लिहौ। लिहः। 
लिड्भ्याम्‌ | लिटेत्सु लिट्सु॥ 

दादेर्धातोर्घः ८। २। ३२॥ 

झलि पदान्ते चोपदेशे दादे्धातोर्हस्य घः॥ 

एकाचो बशो भष्‌ झषन्तस्य स्ध्वोः ८। २। ३७॥ 

धात्ववयवस्यैकाचो झषन्तस्य बशो भष्‌ से ध्वे पदान्ते चै। धुक्‌, धुग्‌। 
दुहौ । दुहः। धुग्भ्याम्‌। धुक्षु ॥ 

वा द्रुहमुहष्णुहष्णिहाम्‌ ८। २। ३३॥ 

एषां हस्य वा घो झलि पदान्ते च। धुक, ध्रुगू, धुट्‌, धुड । द्रुहौ। 
दुह:। श्ुग्भ्याम्‌, धुड्भ्याम्‌। धुक्षु, धुर्त्सु, ध्रुट्सु॥ एवं मुक, मुग्‌ इत्यादि ॥ 

धात्वादेः षः सः ६। १। ६४॥ 

खरक, जुग्‌ ; खुद, खुड्‌। एवं लिंक, रिग, स्तिट, खिड्‌॥ विश्ववाट्‌, 
विश्ववाड्‌। विश्ववाहौ। विश्ववाहः। विश्ववाहम्‌। विश्ववाहौ ॥ 

इग्यणः संप्रसारणम्‌ १। १। ४५॥ 

यणः स्थाने प्रयुज्यमानो य इक्‌ स संप्रसारणसंज्ञः स्यात्‌॥ 

वाह ऊद्‌ ६। ४। १३२॥ 

भस्य वाहः संप्रसारणमूठ्‌॥ 

संप्रसारणाच्च ६। १। १०८॥ 

संप्रसारणादचि पूर्वरूपमेकादेशः। एत्येधत्यूट्स्विति वृद्धि: । विश्वौह ;, 
इत्यादि ॥ 

१-सपादसप्ताध्यायीस्थकार्यत्वात्प्रथमं हल्ङ्यादिलोपे कृते ढत्वम्‌ ॥ 
२-' स्वादिषु--' इति पूर्वभागस्य पदत्वाङ्ढत्वम्‌॥ ३-अत्र ' डः सि धुट्‌’ इति 
धुड्विकल्पः॥ ४-' हो ढः' इत्यतः 'ह:' इति वर्तते। दादि पदं चौपदेशिकदादि- 
परम्‌, इत्याह झलीति॥ ५- हो ढः' इत्यादिवदत्र झलीति पदं न सम्बध्यते 
स्थ्वोर्ग्रहणात्‌ ॥ ६-दोग्धा॥ ७-द्रोही॥ ८-मुग्धः॥ ९-धात्वादेः षकारस्य सकारः 
स्यात्‌॥ १०-वमनकर्त्ता॥ ११-स्रेही॥ १२-विश्ववाहकः॥ १३-एवं प्रष्ठवाह्‌, 
भारवाह इत्यादय: शब्दा ज्ञेयाः॥ 

चतुरनडुहोरामुदात्तः ७। १। ९८॥ 

अनयोराम्‌ स्यात्सर्वनामस्थाने परे ॥ 

सावनडुहः ७। १। ८२॥ 

अस्य नुम्‌ स्यात्‌ सौ परे। अनड्वान्‌॥ 

अम्‌ संबुद्धौ ७। १। ९९॥ 

हे अनड्वन्‌। हे अनड्वाहौ। हे अनड्वाह:। अनडुहः। अनडुहा ॥ 

वसुस्त्रंसुध्वंस्वनडुहां द: ८। २। ७२॥ 

सान्तवस्वन्तस्य स्रंसादेश्च द: स्यात्पदान्ते । अनडुद्भ्यामित्यादि ॥ सान्तेति 
किम्‌? विद्वान्‌। पदान्ते किम्‌? स्रैस्तम्‌। ध्वस्तम्‌॥ 

सहेः साडः सः ८। ३। ५६॥ 

साड्रूपस्य सहेः सस्य मूर्धन्यादेशः। तुँराषाट्‌ , तुराषाड्‌। तुरासाहौ। 
तुरासाह:। तुराषाड्भ्यामित्यादि॥ 

दिव औतू ७। १। ८४॥ 

दिविति प्रातिपदिकस्यौत्स्यात्सौ। सुद्यौः, सुदिवौ ॥ 

दिव उत्‌ ६। १। १३१॥ 

दिवोऽन्तादेश उकारः स्यात्‌ पदान्ते। सुद्युभ्यामित्यादि॥ चत्वारः। 
चतुरः। चतुर्भिः। चतुर्भ्यः ॥ 

षट्चतुर्भ्यश्च ७। १। ५५॥ 

एभ्य आमो नुडागमः॥ 

रषाभ्यां नो णः समानपदे ८। ४। १॥ 


१-अत्र नलोपो न संयोगान्तलोपस्यासिद्धत्वात्‌। अनड्वानित्यस्य शकटवाहो वृषभ 
इत्यर्थः॥ २-चतुरनडुहोरम्‌ स्यात्‌ सम्बुद्धौ परे॥ ३-अत्र ' एड: पदान्तात्‌ ' इति पूर्वरूपं 
तु न, “हैहेप्रयोगे हैहयोः' इति प्लुते प्रकृतिभावात्‌, एवं सर्वत्राजादिशब्देषु सम्बुद्धौ 
सन्धिकार्याभावः॥ ४-अत्र वस्वन्तत्वेऽपि सान्तत्वाभावान्न दत्वम्‌॥ ५-अत्र “सुप्तिङन्तम्‌ ' 
इति समुदायस्य पदान्तत्वम्‌। स्रस्तम्‌-भ्रष्टम्‌। ध्वस्तम्‌—नष्टम्‌॥ ६-' अपदान्तस्य 
मूर्धन्यः" इत्यधिकृतम्‌॥ ७-तुराषाड्‌ इन्द्रः ॥ ८-तकार उच्चारणार्थः, उच्चारणार्थानामित्संज्ञालोपाभ्यां 
विनैव निवृत्तिः। एवमग्रे “दिव उत्‌’ इत्यत्रापि॥ ९-शोभना द्यौर्यस्मिन्दिवसे स सुद्यौः॥ 
१०-रेफषकाराभ्यां परस्य नस्य णः स्यादेकपदे ॥ ' 


हलन्तपालह्लङ्घा: ५ 


अचो रहाभ्यां द्वे ८। ४। ४६॥ 

अचः पराभ्यां रेफहकाराभ्यां परस्य यरो द्वे वा स्तः। चतुर्ण्णाम्‌, 
चतुर्णाम्‌ ॥ 

रोः सुपि ८। ३। १६॥ 

विसर्गः सुपि। षत्वम्‌। षस्य द्वित्वे प्रासे॥ 

शरो$चि ८। ४। ४९॥ 

अचि परे शरो न द्वे स्तः। चतुर्षु ॥ 

मो नो धातो: ८। २। ६४॥ 

धातोर्मस्य नः पदान्ते । प्रेशान्‌ ॥ 

किमः कः ७। २। १०३॥ 

किमः कः स्याद्विभक्तो। कः। कौ। के इत्यादि। शेषं सर्ववत्‌ ॥ 

इदमो मः ७। २। १०८॥ 

सौ त्यदाद्यत्वापवादः॥ 

इदोऽय्‌ पुंसि ७। २। १११॥ 

इदम इदोऽय्‌ सौ पुंसि। अयम्‌। त्यदाद्यत्वे॥ 

अतो गुणे ६। १। ९७॥ 

अपदान्तादतो गुणे पररूपमेकादेशः॥ 

दश्च ७। २। १०९॥ 

इदमो दस्य मः स्याद्विभक्तौ। इमौ। इमे। त्यदादेः सम्बोधनं नास्तीत्युत्सर्गः॥ 

अनाप्यकः ७। २। ११२॥ 

अककारस्येदम इदोऽनापि विभक्तौ। आबिति प्रत्याहारः। अनेन॥ 

हलि लोपः ७। २। ११३॥ 

अककारस्येदम इदो लोप आपि हलादौ। नौनर्थके 5लोन्त्य- 
विधिरनभ्यासविकारे ॥ 

१-सप्तमीबहुवचने सुपि रोरेव रेफस्य विसर्गो नान्यरेफस्य इति स्पष्टः सूत्रार्थः ॥ 
२-नत्स्यासिद्धत्वान्नलोपो न। सप्तमीबहुवचने ' प्रशान्सु' इत्यत्र ' नश्च’ इति धुडागमस्तु न, 
“मो नो धातोः' इत्यस्यासिद्धत्वात्‌॥ ३-इदमो मस्य मः स्यात्सौ । मकारस्य मकारविधानम्‌ 
त्यदादीनामः' इत्यत्वबाधनार्थम्‌ ॥ ४-'टा' इत्याकारमारभ्य सुपः पकारपर्यन्तम्‌ ' आप्‌ 


इति प्रत्याहार इति व्याख्यानादिति भावः॥ ५-अनर्थकेऽलोऽन्त्यसूत्रं न प्रवर्तते, अभ्यासविकारे 
त्वनर्थकेऽपि तत्प्रवर्तते यथा बिभर्ति॥ 

आंद्यन्तबदेकस्मिन्‌ ९। १। २१॥ 

एकस्मिन्क्रियमाणं कार्यमादाविवान्त इव स्यात्‌। सुपि चेति दीर्घः। 
आभ्याम्‌॥ 

नेदमदसोरकोः ७। १। ११॥ 

अककारयोरिदमदसोभिंस ऐस्‌ न। एभिः। अँस्मै। एभ्यः। अस्मात्‌। 
अस्य। अनयोः। एषाम्‌। अस्मिन्‌। अनयोः। एषु॥ 

द्वितीयाटौस्स्वेनः २। ४। ३४॥ 

इदमेतदोरन्वादेशे। किञ्चित्कार्यं विधातुमुपात्तस्य कार्यान्तरं विधातुं 
पुनरुपादानमन्वादेशः। यथा-अनेन व्याकरणमधीतमेनं छन्दोऽध्यापयेति। 
अनयोः पवित्रं कुलमेनयोः प्रभूतं स्वमिति॥ एनम्‌। एनौ। एनान्‌। एनेन। 
एनयोः। एनयोः॥ राजा ॥ 

न डिसम्बुद्धधोः ८। २। ८॥ 

नेस्य लोपो न झै सम्बुद्धौ च। हे राजन्‌। (ङावुत्तरपदे प्रतिषेधो 
वक्तव्यः )। ब्रैह्निष्ठः। राजानौ। राजानः। राज्ञः॥ 

नलोपः सुप्स्वरसंज्ञातुग्विधिषु कृति ८। २। २॥ 

सुब्विधौ स्वरविधौ संज्ञाविधौ कृति तुग्विधौ च नलोपोऽसिद्धो 
नान्यत्र--राजाश्व इत्यादौ। इत्यसिद्धत्वौदात्वमेत्त्वमैस्त्वं च न। राजभ्याम्‌ । 
राजभिः। राज्ञि, राजनि। राजसु॥ र्यज्चा। यज्चानौ। यज्वान:॥ 


१-' सुपि च' इत्यनेनाकारान्तस्य दीर्घो विधीयते, हलि लोपे जाते `अ भ्याम्‌' 
इत्यवस्थायामिदं शब्दोऽकारान्तो नास्ति, अतोऽनेनाकारान्तबुद्धौ दीर्घः॥ २-'इदम्‌ ए' 
इत्यत्र त्यदाद्यत्वे पररूपे स्मैभावे कृते हलि लोपः। एवम्‌ अस्मात्‌, अस्य, एषाम्‌, अस्मिन्‌ 
इत्येतेषु विभक्तिकार्ये कृते ततो हलि लोपः॥ ३-किञ्चित्कायं व्याकरणाध्ययनादिरूपं 
विधातुमपूर्वं बोधयितुमुपात्तस्योच्वरितस्येदमादिशब्दस्य पुनः कार्यान्तरं छन्दोऽ ध्ययनादिरूपं 
विधातुमपूर्वं बोधयितुमुपादानमिदमादिशब्दोच्चारणम्‌ अन्वादेशः॥ ४-' नलोपः 
प्रातिपदिकान्तस्य' इति सूत्रमेवानुवर्तते॥ ५-उत्तरपदपरके डौ नकारलोपस्याप्रतिषेधः, 
विधिरेवेत्यर्थः॥ ६-एवं चर्मतिलः, कर्मनिष्ठ इत्यादि॥ ७-'राजभ्याम्‌' इत्यत्रात्वम्‌, 
' राजभिः? इत्यत्रैस्त्वम्‌, ' राजभ्यः इत्यत्रैत््वं च नेत्यर्थः॥ ८-सविधिकृतयज्ञो यजमान: ॥ 


हलन्तपालड़ा: ७७ 


न संयोगाद्वमन्तात्‌ ६। ४। १३७॥ 

वमन्तसंयोगादनोऽकारस्य लोपो न। यज्चनः। यज्चना। यज्चभ्याम्‌॥ 
ब्रह्मणः । ब्रह्मणा ॥ 

इन्‌हनपुषार्यम्णां शौ ६। ४। १२॥ 

एषां शावेवोपधाया दीर्घो नान्यत्र। इति निषेधे प्राप्ते-- 

सौ च ६। ४। १३॥ 

इन्नादीनामुपधाया दीर्घोऽसँबुद्धौ सौ। वैत्रहा। हे वृत्रहन्‌॥ 

एकाजुत्तरपदे णः ८। ४। १२॥ 

एकाजुत्तरपदं यस्य तस्मिन्समासे पूर्वपदस्थान्निमित्तात्परस्य 
प्रातिपदिकान्तनुम्विभक्तिस्थस्य नस्य णः। वृत्रहणौ॥ 

हो हन्तेि्णन्नेषु ७। ३। ५४॥ 

जिति णिति प्रत्यये नकारे च परे हन्तेर्हकारस्य कुत्वम्‌। वृत्रन्नः 
इत्यादि। एवं शीङ्गिन्‌, यशस्विन्‌, अर्यमन्‌, पूषन्‌॥ 

मघवा बहुलम्‌ ६। ४। १२८॥ 

मघवनूशब्दस्य वा तृ इत्यन्तादेशः। ऋ इत्‌॥ 

उगिदचां सर्वनामस्थानेऽधातोः ७। १। ७०॥ 

अधातोरुगितो नलोपिनोऽञ्चतेश्च नुम्‌ स्यात्सर्वनामस्थाने परे। मघवान्‌। 
मघवन्तौ। मघवन्तः। हे मघवन्‌। मघवद्धयाम्‌। तृत्वाभावे मघवा। सुटि 
राजवत्‌॥ 

श्वयुवमघोनामतद्द्रिते ६। ४। १३३॥ 

अन्नन्तानां भानामेषामतद्धिते संप्रसारणम्‌। मघोनः। मघवभ्याम्‌। एवं 
श्वन्‌ युवन्‌॥ 
२-वृत्रहा इन्द्रः॥ ३-एकाजुत्तरपदं हन्‌ इति, तस्मिन्‌ समासे वृत्रहन्निति समुदायरूपे पूर्वपदं 
वृत्रेति, तत्स्थं निमित्तं. रेफः, तस्मात्परस्य प्रातिपदिकान्तनकारस्य-हनो नकारस्य 
णकार:॥ ४-शारङ्गी विष्णुः। यशस्वी कीर्तिमान्‌ पुरुषः। अर्यमा पूषा च सूर्य एव। 
मघवा इन्द्रः॥ ५-उक्‌ प्रत्याहार इद्‌ येषान्ते उगितः, ते च अच्च उगिदचस्तेषाम्‌॥ 
६-श्वा कुक्कुरः। युवा तरुणः॥ 


५८ लघुसिद्धान्तकौमुद्याम्‌ 


न संप्रसारणे संप्रसारणम्‌ ६। १। ३७॥ 

संप्रसारणे परतः पूर्वस्य यणः संप्रसारणं न स्यात्‌। इति यकारस्य 
नेत्वम्‌ | अतएव ज्ञापकादन्त्यस्य यण: पूर्व॑ संप्रसारणम्‌। यूनः। यूना! 
युवभ्याम्‌ इत्यादि ॥ अर्वा। हे अर्वन्‌॥ 

अर्वणस्त्रसावनञः ६। ४। १२७॥ 

नजा रहितस्यार्वन्नित्यस्याङ्गस्य तृ इत्यन्तादेशो न तु सौ। अर्वन्तौ । 
अर्वन्तः। अर्वद्भथामित्यादि॥ 

पथिमथ्यृभुक्षामात्‌ ७। १। ८५॥ 

एषामाकारोऽन्तादेशः स्यात्‌ सौ परे॥ 

इतोऽत्सर्वनामस्थाने ७। १। ८६॥ 

पथ्यादेरिकारस्याकारः स्यात्सर्वनामस्थाने परे॥ 

थो न्थः ७। १। ८७॥ 

पंथिमृथोस्थस्य न्थादेशः सर्वनामस्थाने। पेन्थाः। पन्थानौ । पन्थानः॥ 

भस्य टेर्लोपः ७। १। ८८॥ 

भस्य पथ्यादेष्टेलोपः। पथः। पथा। पथिभ्याम्‌ ॥ एवं मैथिन्‌, ऋभुक्षिन्‌॥ 

ष्णान्ता षट्‌ १। १। २४॥ 

षान्ता नान्ता च संख्या षट्संज्ञा स्यात्‌। पञ्चन्‌शब्दो नित्यं बहुवचनान्तः। 
पञ्च। पञ्च। पञ्चभिः। पञ्चभ्यः। पञ्चभ्यः। नुट्‌॥ 

नोपधायाः ६। ४। ७॥ 

नान्तस्योपधाया दीर्घो नामि। पञ्चानाम्‌ । पञ्चसु ॥ 

अष्टन आ विभक्तौ ७। २। ८४॥ 
१-ननु "युवन्‌ अस्‌' इत्यत्र पूर्वं यकारस्य सम्प्रसारणे ततो वकारस्योभयोर्वा 
युगपत्सम्प्रसारणे निषेधो व्यर्थोऽत आह- अत एवेति॥ २-अर्वा अश्वः॥ ३-आदित्यत्र 
तकार उच्चारणार्थः॥ ४-अनुवृत्तानां पथि-मथि-ऋभुक्षिन्‌-शब्दानाम्‌ ऋभुक्षिन्‌शब्दे 
थकारासम्भावादाह-पथिमथोरिति॥ ५-पन्था मार्गः॥ ६-मन्था मन्थनदण्डः। ऋभुक्षा 
इन्द्रो नेता च॥ ७-पञ्चन्‌ आमित्यत्र ' षट्चतुर्भ्यश्च’ इति नुटि 'नोपधायाः' इति दीर्घ 
' स्वादिषु- ' इति पदसंज्ञायां नलोपे पञ्चानामिति सिद्धम्‌ ॥ 


हलन्तपाल्लङ्काः ५९ 


हलादौ वा स्यात्‌ ॥ 

अष्टाभ्य औश्‌ ७। १। २१॥ 

कृताकारादष्टनो जश्शसोरौश्‌। अष्टभ्य इति वक्तव्ये कृतात्वनिर्देशो 
जश्शसोर्विषये आत्वं ज्ञापयति। अष्टौ । अष्टौ। अष्टाभि:। अष्टाभ्य:। अष्टाभ्यः। 
अष्टानाम्‌। अष्टासु। आत्वाभावे अष्ट, पञ्चवत्‌॥ 

क्रेत्विग्दधुक्स्रगृदिगुष्णिगञ्चुयुजिक्रुञ्चां च३। २। ५९॥ 

एभ्यः क्विन्‌, अञ्चेः सुप्युपपदे, युजिक्रुझञोः केवलयोः, 
क्रुञ्चेर्नलोपाभावश्च निपात्यते। कनावितौ ॥ 

कृदतिङ्‌ ३। १। ९३॥ 

अत्र धात्वधिकारे तिर्ङ्भिन्रः प्रत्ययः कृत्संज्ञः स्यात्‌॥ 

वेरपृक्तस्य ६। १। ६७॥ 

अपृक्तस्य वस्य लोपः ॥ 

क्रिन्प्रत्ययस्य कु: ८। २। ६२॥ 

क्विन्प्रत्ययो यस्मात्तस्य कवर्गोऽन्तादेशः पदान्ते। अस्यासिद्धत्वाच्चोः 
कुरिति कुत्वम्‌। ऋत्विक्‌, ऋत्विग्‌। ऋत्विजौ। ऋत्विग्भ्याम्‌ ॥ 


१-अष्टन्‌शब्दस्य आत्वं वा स्याद्‌ हलादौ विभक्तौ ॥ २-यस्मित्नष्टन्‌शब्दे आत्वं कृतं 
तस्मात्‌ कृताकारादर्थादष्टाशब्दात्परयोर्जश्शसोरौश्‌ इत्यर्थ:॥ ३-ननु 
जश्शसोर्जकारशकारयोरित्संज्ञालोपयोर्ह लादित्वाभावात्‌ ' अष्टाभ्यः ' इत्यौश्‌ न 
स्यादित्याशङ्खघाह-अष्टभ्य इति। अष्टभ्य इति कथनेऽष्टन्‌शब्दात्परयोरनयोरौश्‌ इत्यर्थः 
स्यात्‌, अष्टाभ्य इति कथने अष्टा इत्यस्यानुकरणशब्दत्वाद्‌ अष्टाशब्दात्परयोरनयोरौश्‌ 
इत्यर्थः स्यात्‌, एवं च तथा सूत्रकरणादनयोः परत आत्वमनुमीयत इत्यर्थः ॥ 
४- अष्टन्‌शब्दात्परयोर्जश्शसोर्जकारशकारयोरित्संज्ञालोपयोस्तयोरजादित्वाद्यद्यपि ' अष्टन्‌ आ 
विभक्तौ' इत्यात्वं न प्राप्रोति तथापि 'अष्टाभ्यः' इति कृताकारानुकरणेन ज्ञापनादात्वे 
' अष्टाभ्य औश्‌' इति शित्त्वात्सर्वस्य स्थाने औशादेशे शकारेत्संज्ञालोपयोर्वृद्धौ-' अष्टौ ' 
पदं साधु जातम्‌ ॥ ५-उष्णिगन्तं प्रथमान्तपदम्‌, अञ्जुयुजिक्रुञ्चामिति पञ्चम्यर्थे षष्ठी, तथा 
च ऋत्विगादय उष्णिगन्ताः शब्दाः क्विन्नन्ता निपात्यन्ते। अञ्चुप्रभृतिभ्यः क्विन्‌ इति 
सुत्रार्थः ॥ ६-ऋतुशब्दे उपपदे यज्‌ धातोः "ऋत्विग्दधृक्‌ ' इत्यादिना क्विनि ककारस्य 


६० लघुसिद्धान्तकौमुद्याम्‌ 


युजेरसमासे ७। १। ७१॥ 

युजेः सर्वनामस्थाने नुम्‌ स्यादसमासे। सुलोपः। संयोगान्तलोपः। 
कुत्वेन नस्य ङः। युङ्‌ । अनुस्वारपरसवर्णौ । युञ्जौ । युञ्जः। युगभ्याम्‌॥ 

चोः कुः ८ । २ । ३०॥ 

चवर्गस्य कवर्गः स्याज्झलि पदान्ते च। सुयुक्‌, सुयुग्‌। सुयुजौ। 
सुयुग्भ्याम्‌॥ खेन्‌। खञ्जौ। खन्भ्याम्‌॥ 

ब्रश्चश्रस्जसृजमृजयजराजभ्राजच्छशां षः ८। २। ३६॥ 

झैलि पदान्ते च। जश्त्वचर्त्वे । राट्‌, राड्‌। राजौ। राजः। राड्भ्याम्‌॥ 
एवं विभ्राट्‌, देवेट्‌, विश्वसृट्‌॥ (परौ व्रजेः षः पदान्ते) । परावुपपदे व्रजेः 
क्विप्‌ स्याहीर्घश्च पदान्ते षत्वमपि। पैरिव्राट्‌। परिव्राजौ ॥ 

विश्वस्य वसुराटोः ६। ३। १२८॥ 

विश्वशब्दस्य दीर्घोऽन्तादेशः स्याँद्दसौ राट्शब्दे च परे। विश्वाराट्‌, 
विश्वाराड्‌। विश्वराजौ। विश्वाराङ्भ्याम्‌॥ 

स्कोः संयोगाद्योरन्ते च ८। २। २९॥ 

पदान्ते झलि च यः संयोगस्तदाद्योः स्कोर्लोप: । भृट्‌ । सस्य श्चुत्वेन 
शः। झलां जश्‌ झशि इति शस्य जः। भृजौ। भृड्भ्याम्‌॥ त्यदाद्यत्वं 
पररूपत्वं च ॥ 


“लशक्कतद्धिते' इति सूत्रेण नकारस्य 'हलन्त्यम्‌' इत्यनेनेत्संज्ञायां तयोर्लोपे, 
इकारस्योच्चारणार्थकत्वे-यजेः सम्प्रसारणे यणि ' कृदतिङ्‌” इति प्रत्ययस्य कृत्संज्ञायाम्‌ 
' वेरपृक्तस्य’ इति वस्य लोपे कुदन्तत्वात्प्रातिपदिकत्वे सौ तस्य ' हल्ड्याब्भ्यः- ' इति 
लोपे ' क्रिन्प्रत्ययस्य--' इति कुत्वस्यासिद्धत्वात्‌ 'चोः कुः' इति कुत्वेन गकारे 
'बाऽवसाने' इति चर्त्वविकल्पे "ऋत्विक्‌, ऋत्विग्‌’ इति रूपद्वयं सिद्धम्‌। अस्य 
याजक इत्यर्थः ॥ 

१- क्रिन्प्रत्ययस्य-' इति सूत्रेणेत्यर्थः। “चोः कुः' इत्यस्य तु न प्रासिश्चवर्गाभावात्‌॥ 
२-योगी॥ ३-अत्र श्चुत्वेन नकारस्य जकारस्तु न, अनुस्वारे कर्तव्ये श्चुत्वस्यासिद्धत्वात्‌॥ 
४-सुयोगी ॥ ५-खञ्जः॥ ६-व्रश्चादीनां सप्तानां छशान्तयोश्च षकारोऽन्तादेशः स्याज्झलि पदान्ते 
च। राजार्थकः 'राट्‌' शब्दः। विशेषेण भ्राजत इति विभ्राट्‌। देवेड्‌ देवयाजकः। विश्वसृड्‌ 
ब्रह्मा ॥ ७-परिव्राट्‌ संन्यासी ॥ ८-वसुशब्दे परे विश्वशब्दस्य दीर्घे ‘विश्वावसुः’ इत्युदाहरणम्‌। 
गन्धर्वविशेषस्य संज्ञा। तद्रूपञ्च विष्णुवज्जञेयम्‌ ॥ ९-विश्वेश्वरः॥ १०-' भृस्ज्‌ सु” इति 

तदोः सः सावनन्त्ययोः ७। २। १०६॥ 
त्यदादीनां तकारदकारयोरनन्त्ययोः सः स्यात्सौ। स्यः। त्यौ। त्ये॥ 
स:। तौ। ते॥ यः। यौ। ये ॥ एषः। एतौ। एते ॥ 
डेग्रथमयोरम्‌ ७। १। २८॥ 
युष्मदस्मद्भ्यां परस्य ङे इत्येतस्य प्रथमाद्वितीययोश्चामादेशः॥ 
त्वाहौ सौ ७। २। ९४॥ 
अनयोर्मपर्यन्तस्य त्वाहौ आदेशौ स्तः॥ 
शेषे लोपः ७। २। ९०॥ 
एतयोष्टिलोपः। त्वम्‌ । अहम्‌॥ 
in ७। २। ९२॥ 
युवावौ स्तो विभक्तौ॥ 
प्रथमायाश्च द्विवचने भाषायाम्‌ ७। २। ८८॥ 
औडङ'चेतयोरात्वं लोके। युवाम्‌। आवाम्‌ ॥ 
यूयवयौ जसि ७। २। ९३॥ 
अनयोर्मपर्यन्तस्य । यूयम्‌। वयम्‌॥ 
त्वमावेकवचने ७। २। ९७॥ 
ऐकस्योक्तावनयोर्मपर्यन्तस्य त्वमौ स्तो विभक्तौ ॥ 
द्वितीयायाञ्च ७। २। ८७॥ 
औनयोरात्स्यात्‌ । त्वाम्‌। माम्‌ ॥ 


स्थिते ' हलड्याब्भ्य:--' इत्यादिना सोरलोपे ' स्को:--' इत्यादिना सकारलोपे 
व्रश्चभ्रस्ज ' इत्यादिना षकारे तस्य ‘वाऽवसाने ' इति वैकल्पिकचत्वे पक्षे ' झलां 
जशोऽन्ते’ इति जश्त्वे च 'भृट्‌ , भृद्‌ ' इत्युभयं रूपं सिद्धम्‌। अस्य 
भर्जनकर्त्तेत्यर्थ : ॥ 

१-युष्मदस्मच्छब्दयोस्त्रिषु लिङ्गेषु समानं रूपम्‌। त्यं पुमान्‌, अहं पुमान्‌। त्वं 
स्त्री, अहं स्त्री। त्वं दैवतम्‌, अहं दैवतम्‌॥ २-द्वयोरुक्तावनयोः; 
द्वित्वार्थवाचिनोयुंष्मदस्मदोरित्यर्थः॥ ३-प्रथमाया द्विवचने औ विभक्तौ परतो 
युष्मदस्मदोरन्त्यस्यात्वं स्याल्लोके॥ ४-अनयोर्मपर्यन्तस्य यूयबयौ स्तो जसि परे॥ 
५-एकार्थवाचिनोर्युष्मदस्मदोरित्यर्थः॥ ६-युष्मदस्मदोरात्स्याद्द्वितीयायां विभक्तौ परतः॥ 

शसो न ७। १। २९॥ 
आभ्यां शसो नः स्यात्‌। अमोऽपवादः। आदेः परस्य। संयोगान्तलोप: । 
युष्मान्‌। अस्मान्‌॥ 
योऽचि ७। २। ८९॥ 
अनयोर्यकारादेशः स्यादनादेशेऽजादौ परतः । त्वया। मया॥ 
युष्मदस्मदोरनादेशे ७। २। ८६॥ 
अनयोरात्स्यादनादेशे हलादौ विभक्तौ। युवाभ्याम्‌। आवाभ्याम्‌। 
युष्माभिः। अस्माभिः ॥ 
erie ७। २। ९५॥ 
। टिलोपः । तुभ्यम्‌। मह्यम्‌॥ 
भ्यसोऽभ्यम्‌ ७। १। ३०॥ 
भ्यां परस्य। युष्मभ्यम्‌। अस्मभ्यम्‌ ॥ 
i च ७। १। ३२॥ 
| ङसेरत्‌। त्वत्‌। मत्‌ ॥ 
पञ्चम्या अत्‌ ७। १। ३१॥ 
आभ्यां पञ्चम्या भ्यसो5त्स्यात्‌। युष्मत्‌। अस्मत्‌ ॥ 
तवममौ ङसि ७। २। ९६॥ 
अनयोर्मपर्यन्तस्य तवममौ स्तो ङसि ॥ 
युष्पदस्मद्धण डसोइश्‌ ७। १। २७॥ 
तव। मम। युवयो:। आवयो: ॥ 
साम आकम्‌ ७। १। ३३॥ 
आभ्यां परस्य साम आकं स्यात्‌ । युष्माकम्‌। अस्माकम्‌। त्वयि। मयि । 
युवयोः। आवयोः। युष्मासु। अस्मासु ॥ 


१-युष्मच्छब्दाच्छसि शस्येत्संज्ञालोपयोः, ' द्वितीयायाञ्च ' इत्यात्वे दीर्घे च ' युष्मा 
अस्‌' इति जाते ' आदेः परस्य’ इत्येतत्सहकारेण शसोऽकारस्य नकारे सकारस्य 
संयोगान्तलोपे युष्मानिति सिद्धम्‌ ॥ २-अनयोर्मपर्यन्तस्य तुभ्यमह्यौ स्तो ङे विभक्तौ 
परत: ॥ ३-युष्मदस्मद्भ्यां परस्य भ्यसोऽभ्यमादेशः स्यात्‌। अत्र मकारस्य नेत्त्वम्‌ 'न 
विभक्तौ-' इति निषेधात्‌ ॥ ४-युष्मदस्मद्भयां परस्य पञ्चम्या एकवचनस्य अदादेशः 
स्यात्‌। अत्रापि पूर्ववत्तकारस्य नेत्त्वम्‌ । एवमेवाकमित्यादौ मकारस्य ॥ ५-' युष्मद्‌ आम्‌' 
इत्यत्र आमः सामबुद्धधा ' साम आकम्‌, इत्याकमादेशे ' शेषे लोप: ' इति टिलोपे 
निर्दिष्टं रूपं सिद्धम्‌ ॥ 

युष्मदस्मदोः षष्ठीचतुर्थीद्वितीयास्थयोर्वानावी ८। १। २०॥ 

पदात्परयोरपादादौ स्थितयोः षष्ठ्यादिविशिष्टयोर्वां नौ इत्यादेशौ स्तः॥ 

बहुवचनस्य वस्त्रसौ ८। १। २९॥ 

उैक्तविधयोरनयोः षष्ठयादिबहुवचनान्तयोर्वस्रसौ स्तः॥ 

तेमयावेकवचनस्य ८। १। २२॥ 

उक्तविधयोरनयोष्ष्ठीचतुर्थ्यकवचनान्तयोस्ते मे एतौ स्तः॥ 

त्वामौ द्वितीयायाः ८। १। २३॥ 

द्वितीयैकबचनान्तयोस्त्वा मा इत्यादेशौ स्तः॥ 

श्रीशस्त्वा ऽवतु मापीह दत्तात्ते मेऽपि शर्म सः। 

स्वामी ते मेऽपि स हरिः पातु वामपि नौ विभुः॥ 

सुखं वां नौ ददात्वीशः पतिर्वामपि नौ हरिः। 

सोऽव्याद्वो नः शिवं बो नो दद्यात्‌ सेव्योऽत्र व: स नः॥ 

(एकवाक्ये युष्मदस्मदादेशा वक्तव्याः) । एकतिङ्‌ वाक्यम्‌। ओदनं 
पच तव भविष्यति। (एते वान्नावादयोऽनन्वादेशे वा वक्तव्याः)। अन्वादेशे 
तु नित्यं स्युः। धाता ते भक्तोऽस्ति, धाता तव भक्तोऽस्ति वा। तस्मै ते नम 
इत्येव ॥ सुपात्‌, सुपाद्‌। सुपादौ ॥ 

पादः पत्‌ ६। ४। १३०॥ 

पाच्छब्दान्तं यदङ्गं भं तदवयवस्य पाच्छब्दस्य पदादेशः॥ सुपदः। 


१-उक्त विधयोः-पदात्परयोरपादादौ स्थितयोरित्यर्थः॥ २ -श्रोशो विष्णुः त्वा-त्वाम्‌ 
अवतु रक्षतु, इह लोके मा-माम्‌ अपि अवतु। स श्रीशः ते-तुभ्यम्‌, मे-मह्यमपि शर्म 
सुखं दत्ताद्‌ ददातु। स हरिः ते-तव, मे-मम अपि स्वामी अस्ति। इति 
द्वितीयाचतुर्थीषष्ठयेकवचनानां क्रमेणोदाहरणानि । विभुर्व्यापको हरिः वाम्‌-युवाम्‌, नौ-- आवाम्‌ 
अपि पातु रक्षतु। ईशो हरिः वाम्‌-युवाभ्याम्‌, नौ- आवाभ्यां सुखं ददातु। हरिः वाम्‌-युवयोः, 
नौ-आवयोरपि पती रक्षकोऽस्ति। इति सर्वासां क्रमेण द्विवचनोदाहरणानि। स हरिः वः- 
युष्मान्‌, नः-अस्मान्‌ अव्यात्‌ । पायात्‌। स हरि; व:-युष्मभ्यम्‌, न:--अस्मभ्यं शिवं मङ्गलं 
दद्यात्‌। अत्र लोके स हरिः वः-युष्माकम्‌, न:--अस्माकं सेव्यो भजनीयः। इति सर्वासां 
क्रमेण बहुवचनोदाहरणानि। अत्रेदं बोध्यम्‌-द्वितीयैकवचने 'त्वां माम्‌' इत्यत्र 'त्वा मा' 
इत्यादेशौ । चतुर्थ्येकवचने 'तुभ्यं मह्यम्‌' इत्यनयोः स्थाने 'ते मे' इत्यादेशौ । एवं षष्ट्येकवचने 
“तव मम' इत्यत्रापि। सर्वासां द्विवचने 'वां नौ' इत्यादेशौ, बहुवचने तु 'बसूनसौ' इति ॥ 
३-शोभनौ पादौ यस्य स सुपात्‌॥ 

सुपदा। सुपाद्भधाम्‌॥ अग्निमत्‌, अग्निमद्‌ । अग्निमथौ । अग्निमथः॥ 

अनिदितां हल उपधायाः क्किति ६। ४। २४॥ 

हलन्तानामनिदितामङ्गानामुपधाया नस्य लोपः किति ङिति। नुम्‌। 
संयोगान्तस्य लोपः। नस्य कुत्वेन ङः। प्रीङ्‌ । प्राञ्चौ । प्राञ्चः॥ 

अचः ६। ४। १३८॥ 

लुप्तनकारस्याञ्चतेर्भस्याकारस्य लोपः॥ 

चौ ६। ३। १३८॥ 

लु्ाकारनकारेऽञ्चतौ परे पूर्वस्याणो दीर्घः। प्राचः । प्राचा। प्राग्भ्याम्‌ ॥ 
प्रत्यङ्‌ प्रत्यञ्चौ। प्रतीचः। प्रत्यग्भ्याम्‌ ॥ उँदङ्‌। उदञ्चौ ॥ 

उद ईत्‌ ६। ४। १३९॥ 

उच्छब्दात्परस्य लुप्तनकारस्याञ्चतेर्भस्याकारस्य ईत्‌। उदीचः। उदीचा। 
उदग्भ्याम्‌॥ 

संम: समि ६। ३। ९३॥ 

वप्रत्ययान्तेऽञ्जतौ। संम्यङ्‌ । सम्यञ्जौ। समीचः। सम्यग्भ्याम्‌॥ 

सहस्य सध्रिः ६। ३। ९५॥ 

तैथा। सैभ्रघङ्‌॥ 

तिरसस्तिर्यलोपे ६। ३। ९४॥ 


१-यः शम्यादिमन्थनेनाग्निमुत्पादयति सोऽग्निमदित्युच्यते॥ २-प्रकर्षण अञ्चतीति : 
विग्रहे “प्र अञ्च' इत्यस्माद्‌ ' क्रत्विग्‌-- ' इत्यादिसूत्रेण क्विन्‌ प्रत्यये तस्य सर्वापहारिलोपे 
कृदन्तत्वात्‌ प्रातिपदिकत्वेन सौ ' अनिदिताम्‌ ' इत्यनेन नलोपे दीर्घे “ उगिदचाम्‌ ' इति 
नुमागमे सोहलूड्यादिलोपे, चकारस्य संयोगान्तलोपे नकारस्य कुत्वेन ङकारे 'प्राङ्‌' इति 
सिद्धम्‌। एवं प्रत्यङ्‌ उदङ्‌ सम्यङ्‌, सभ्रधङ्‌, तिर्य्यक्‌ न्यङ्‌ अवाङ्‌ इत्यादयः। 
' दिग्देशकाले पूर्वादौ प्रागुदकप्रत्यगादयः' इति कोषात्‌ `प्राञ्च्‌' शब्दः पूर्वदिग्देशकालेषु 
प्रयुज्यते, तत्र भवोऽपि “प्राङ्‌ इत्युच्यते प्राचीनश्च॥ ३-पश्चिमदिग्देशकालभवः प्रत्यङ्‌ 
प्रतीचीनशोच्यते। प्रत्यकपराक्छब्दौ क्रमेणान्तर्बहिर्वाचिनौ च॥ ४-उत्तरदिग्देशकालभव 
उदङ्‌ उदीचीनश्ष॥ ५-वप्रत्ययान्तेऽञ्जतौ परे समशब्दस्य समिरादेशः॥ ६-समीचीनः॥ 
७-वप्रत्ययान्तेऽञ्चतौ परे सहशब्दस्य सभ्रिरादेश इत्यर्थः॥ ८-यः सहाञ्चति स सभ्रघड 
(सहचरः) ॥ 

अलुप्ताकारेऽञ्चतौ वप्रत्ययान्ते तिरसस्तिर्यादेशः। तिर्यङ्‌। तिर्यञ्चौ । 
तिरश्चः। तिर्यग्भ्याम्‌ ॥ 

नाञ्चेः पूजायाम्‌ ६। ४। ३०॥ 

पूजार्थस्याञ्चतेरुपधाया नस्य लोपो न। प्राङ्‌ । प्राञ्चौ । नलोपाभावादलोपो 
न। प्राञ्जः। प्राङ्भ्याम्‌। प्री ॥ एवं पूजार्थे प्रत्यङ्ङादयः॥ क्रुङ्‌ । क्रुञ्चौ । 
क्रुड्भ्याम्‌॥ पयोमुक, पयोमुग्‌। पयोमुचौ। पयोमुग्भ्याम्‌ ॥ उगित्त्वान्नुमि-- 

सान्तमहतः संयोगस्य ६। ४। ९०॥ 

सान्तसंयोगस्य महतश्च यो नकारस्तस्योपधाया दीर्घोऽसम्बुद्धौ 
सर्वनामस्थाने। महान्‌ | महान्तौ। महान्तः1 हे महन्‌। महद्भ्याम्‌ ॥ 

अत्वसन्तस्य चाधातोः ६। ४। १४॥ 

अत्वन्तस्योपधाया दीर्घो धातुभिन्नासन्तस्य चासम्बुद्धौ सौ परे। 
उगित्त्वान्नुम्‌। धीमान्‌। धीमन्तौ। धीमन्तः। हे धीमन्‌। शसादौ महद्वत्‌॥ 
भतेर्डवतुः। डित्त्वसामर्थ्यादभस्यापि टेर्लोपः। भवान्‌। भवन्तौ। भवन्तः। 
शंत्रन्तस्य भवन्‌॥ 


१-स तिर्यङ्‌ यस्तिरोऽञ्चतिपशुपक्ष्यादिः॥ २-क्किन्‌ प्रत्ययान्तात्‌ 'तिरस्‌ अञ्च्‌' 
शब्दाच्छसि अनिदिताम्‌ -' इति नलोपे शस्येत्संज्ञालोपयोः, भसंज्ञासहकारेण ' अचः' 
इत्यकारलोपे श्चुत्वेन सस्य शकारे विभक्तिसकारस्य रुत्वे विसर्गे च 'तिरश्चः' इति सिद्धम्‌। 
एवं 'तिरश्चा' इत्यादयः॥ ३-प्रपूर्वकादञ्चतेः “ऋत्विग्‌ ' इत्यादिना क्रिन्‌ प्रत्यये तस्य 
सर्वापहारिलोपे नलोपे प्राप्ते ' नाञ्चेः पूजायाम्‌’ इति तन्निषेधे प्राञ्च्‌ शब्दात्‌ सुपि 
पस्येत्संज्ञालोपयोः पदत्वेन चकारस्य संयोगान्तलोपे “निमित्तापाये नैमित्तिकस्याप्यपायः' इति 
न्यायेन चकारलोपे अनुस्वारपरसवर्णयोरभावे नकारस्थितौ प्रान्‌ सु इति जाते नकारस्य कुत्वेन 
ङकारे 'डणो: कुक्‌--' इति कुगागमे षत्वे च 'चयो द्वितीयाः-' इति ककारस्य खकारे 
“प्राङ्खषु' इति, द्वितीयाभावे ' प्राडक्षु ' इति, कुगागमाभावे ' प्राङ्षु ' इति रूपत्रयम्‌, एवं 
पूजापक्षे प्रत्यञ्चादेरपि रूपत्रयं बोध्यम्‌ ॥ ४-क्रुञ्च्‌ धातोः “ऋत्विग्‌- ' इत्यादिना क्विन्‌ 
प्रत्यये तद्विधानसामर्थ्येन अस्य जकारोपधत्वेन नलोपाभावे कुदन्तत्वेन प्रातिपदिकत्वात्‌ सौ 
तस्य हल्डत्यादिलोपे चस्य संयोगान्तलोपे ञस्य कुत्वेन ङकरे 'क्रुडू' इति। अस्य सुपि 
पूजार्थ 'प्राञ्व्‌' शब्दवद्रूपम्‌। अस्य जुपधत्वादेव क्रुञ्च्यादित्यत्र नलोपो न। वकजातीयः 
पक्षिविशेषः 'क्रुङ्‌' इत्युच्यते॥ ५-पयोमुग्‌ मेघः॥ ६-बुद्धिमान्‌॥ ७- यचि भम्‌' इत्यनेन 
चतुर्थपञ्चमाध्यायविहितप्रत्ययेषु परतो भसंज्ञाविधानाद्‌ डवतुप्रत्ययस्योणादित्वेन 
तृतीयाध्यायस्थत्वात्‌ तस्मिन्‌ परे भत्वाभाव इति भावः॥ ८-शत्रन्तस्यात्वन्तत्वाभावान्न दीर्घः॥ 


६६ लघुसिद्धान्तकौमुद्याम्‌ 


उभे अभ्यस्तम्‌ ६। १। ५॥ 

षाष्ठद्वित्वप्रकरणे ये द्वे विहिते ते उभे समुदिते अभ्यस्तसंज्ञे स्तः॥ 

नाभ्यस्ताच्छतुः ७। १। ७८॥ 

अभ्यस्तात्परस्य शतुर्नुम्‌ न। दैदत्‌, ददद्‌। ददतौ। ददतः॥ 

जक्षित्यादयः षट्‌ ६। १। ६॥ 

षेड्धातवो नये जक्षितिश्व सप्तम एते अभ्यस्तसंज्ञा: स्युः। जैक्षत्‌, 
जक्षद्‌। जक्षतौ। जक्षत:॥ एवं जग्रत्‌। दरिद्रत्‌। शासत्‌। चकासैत्‌॥ गुप्‌, 
गुब्‌। गुपौ। गुपः। गुब्भ्याम्‌॥ 

त्यदादिषु दृशोऽनालोचने कञ्च ३। २। ६०॥ 

त्यदादिषूपपदेष्वज्ञानार्थाद्दुशेः कञ्‌ स्यात्‌। चात्‌ क्विन्‌॥ 

आ सर्वनाम्नः ६। ३। ९१॥ 

सर्वनाम्न आकारोऽन्तादेशः स्याद्दुगृदुशवतुषु । तौदृक्‌ तादृग्‌। तादृशौ । 
तादृशः। तादृग्भ्याम्‌॥ व्रश्चेति षः। जश्त्वचर्त्वे। विट्‌, विड्‌ । विशौ। विशः। 
विड्भ्याम्‌ ॥ 

नशेर्वा ८। २। ६३॥ 

नशेः कवर्गोऽन्तादेशो वा पदान्ते। पक, नग; नद्‌, नड्‌। नशौ। 
नशः। नग्भ्याम्‌, नद्भ्याम्‌॥ 

स्पृशोऽनुदके क्रिन्‌ ३। २। ५८॥ 

अनुदके सुप्युपपदे स्पृशेः क्रिन्‌। धृतस्पृक्‌ घृतस्पृग्‌। घृतस्पृशौ। 


१-दानं कुर्वन्‌॥ २-जागृ, दरिद्रा, शासु, चकासृ, दीधीङ्‌ वेवीङ्‌ इति षट्‌ धातवः। 
जाग्रत्‌, दरिद्रत्‌, शासत्‌, चकासत्‌, दीध्यत्‌, वेव्यत्‌-इति क्रमेणैषां प्रथमैकवचने रूपं 
बोध्यम्‌ ॥ ३-भक्षयन्‌ हसंश्च॥ ४-जागरणं कुर्वन्‌ ॥ ५-दुर्गतिं दैन्यं वा प्राप्नुवन्‌ ॥ ६-शासनं 
कुर्वन्‌ ॥ ७-शोभमानः॥ ८-रक्षकः॥ ९-तद्दृश्‌ इत्यस्मात्‌ ` त्यदादिषु ' इति क्विन्‌ प्रत्यये 
तस्य सर्वापहारिलोपे, ' आ सर्वनाम्न:' इति तदो दकारस्याकारे दीर्घे च प्रातिपदिकत्वात्सौ 
सोर्लोपे शकारस्य 'व्रश्च- ' इति षत्वे तस्य जश्त्वेन डकारे ' क्रिनूप्रत्ययस्य--' इति 
कुत्वेन गकारे 'वाऽवसाने' इति चर्त्वविकल्पे ' तादृक्‌, तादृग्‌' इति रूपद्दयम्‌। सुपि ' खरि 
च' इति चर्त्वेन गस्य ककारे यथाप्रातकार्ये 'तादृक्षु ' इति ज्ञेयम्‌। एवम्‌ 'नक्‌' इत्यत्र 
कुत्वपक्षे षडगकानां प्रक्रिया उन्नेवा। एवं घृतस्पृक्‌’ इत्यत्रापि॥ १०-वैश्यः॥ 
११-नश्वरः॥ १२-घृतस्पर्शकारी ॥ 


हलन्तर्पुँलिङ्गाः ६७ 


घृतस्पृशः ॥ देधृक्‌ , दधृग्‌। दधृषौ । दधृग्भ्याम्‌ ॥ रत्रमुषौ। रत्नमुङ्भ्याम्‌ ॥ षट्‌, 
षड्‌। षड्भिः । षड्भ्यः । षण्णाम्‌। षट्सु ॥ रुत्वं प्रति षत्वस्यासिद्धत्वात्ससजुषो 
रुरिति रुत्वम्‌ ॥ 

वॉरुपधाया दीर्घ इकः ८। २। ७६॥ 

रेफवान्तयोर्धात्वोरुपधाया इको दीर्घः पदान्ते। पिपठी: । पिपठिषौ । 
पिपठीर्भ्याम्‌॥ 

नुम्विसर्जनीयशर्व्यवायेऽपि ८। ३। ५८॥ 

एतैः प्रत्येकं व्यवधानेऽपि इण्कुभ्यां परस्य सस्य मूर्धन्यादेशः । ष्टुत्वेन 
पूर्वस्य ष: । पिपठीष्षु, पिपठीःषु ॥ चिकी! । चिकीषौ । चिकीर्भ्याम्‌। चिकीर्षु ॥ 
विद्वान्‌। विद्वांसौ। हे विद्वन्‌॥ 

वसोः सम्प्रसारणम्‌ ६। ४। १३१॥ 

वस्वन्तस्य भस्य सम्प्रसारणं स्यात्‌। विदुषः। वसुस्रंस्विति दः। 
विद्वद्धयाम्‌ ॥ 

पुंसोञ्सुङ्‌ ७। १। ८९॥ 

सर्वनामस्थाने विवक्षिते पुंसोऽसुङ्‌ स्यात्‌। पुमान्‌। हे पुमन्‌। पुमांसौ। 
पुंसः। पुम्भ्याम्‌। पुंसु॥ ऋदुशनेत्यनङ्। उशना। उशनसौ। (अस्य संबुद्धौ 
वानङ् नलोपश्च वा वाच्यः) | हे उशन, हे उशनन्‌, हे उशनः। हे उशनसौ । 


१-'ऋत्विग्‌- ' इत्यादिना क्रिन्नन्तदधृषूशब्दात्‌ सौ तस्य लोपै षस्य जश्त्वेन डकारे 
कुत्वेन गकारे वैकल्पिकचर्त्वे निर्दिष्टरूपद्दयं सिद्धम्‌। दधृक्‌ धर्षणकारकः॥ 
२-रत्रापहारकौ ॥ ३-पठितुमिच्छुः॥ ४-पिपठिष्शब्दात्‌ सुप्यनुबन्धलोपे 
' स्वादिष्वसर्वनामस्थाने' इति पदसंज्ञायाम्‌ ' पूर्वत्रासिद्धम्‌ ' इति षत्वस्यासिद्धत्वात्‌ ' ससजुषो 
रुः' इति रुत्वेऽनुबन्धलोपे ' वोरुपधाया दीर्घ इकः' इति दीर्घे ' रोः सुपि’ इति रोर्विसर्गे 
तस्य “वा शरि’ इत्यनेन पाक्षिकस्थितौ तदभावे विसर्गस्य सकारादेशे 'पिपठीःसु, 
पिपठीसूसु, इति रूपद्दये जाते ' नुमूविसर्जनीय-- ' इति सूत्रेणोभयत्र सुपः सकारस्य षत्वे 
द्वितीयपक्षे ष्टत्वेन पूर्वसकारस्य षकारे निर्दिष्टरूपद्वयं सिद्धम्‌॥ ५-चिकोर्षृशब्दात सौ तस्य 
लोपे षत्वस्यासिद्धत्वात्‌ ' रात्सस्य’ इति संयोगान्तलोपे रेफस्य विसर्गे 'चिकी:' इति। एवं 
चिकीर्भ्यामित्यत्रापि ' रात्सस्य’ इति संयोगान्तलोपः । अस्य सुपि रेफस्य जिसर्गस्तु न, ' रोः 
सुपि’ इति नियमात्‌। 'शरोऽचि’ इत्यनेन द्वित्वाभावश्च। अस्य कर्तुमिच्छुरित्यर्थः ॥ 
६-वसूप्रत्ययावयवत्वेनात्र सस्य षः ॥ ७-पुरुषः॥ ८-शुक्राचार्यः॥ 


६८ लघुसिद्धान्तकोमुद्याम्‌ 


उशनोभ्याम्‌। उशनस्सु॥ अनेहा। अनेहसौ। हे अनेह:॥ वेधा:। वेधसौ। हे 
वेधः। वेधोभ्याम्‌॥ 

अदस औ सुलोपश्च ७। २। १०७॥ 

अदस औकारोऽन्तादेशः स्यात्सौ परे सुलोपश्च। तदोरिति स:। असौ । 
त्यदाद्यत्वम्‌। पररूपत्वम्‌। वृद्धि: ॥ 

अदसोऽसेर्दादु दो मः ८। २। ८०॥ 

अदसोऽसान्तस्य दात्परस्य उदूतौ स्तो दस्य मश्च। आन्तरतम्याद्धस्वस्य 
उ:, दीर्घस्य ऊ:। अमू। जसः शी। गुणः॥ 

एत ईद्वृहुवचने ८। २। ८१॥ | 

अदसो दात्परस्यैत ईद्दस्य च मो बहुर्थोक्तौ। अमी । पूर्वत्रासिद्धमिति 
विभक्तिकार्य प्राक्‌ पश्चादुत्वमत्वे। अमुम्‌। अमू | अमून्‌। मुत्वे कृते घिसंज्ञायां 
नाभावः॥ 

नमुने ८।२।३॥ 

नाभावे कर्तव्ये कृते च मुभावो नासिद्धः। अमुना। अमूभ्याम्‌ ३। 
अमीभिः। अमुष्मै। अमीभ्यः२। अमुष्मात्‌ । अमुष्य। अमुयोः२। अमीषाम्‌। 
अमुष्मिन्‌। अमीषु ॥ 

इति हलन्तपुँह्लिङ्गाः। 
Yr ह 


१-कालः॥ २-ब्रह्मा॥ ३- अदस्‌' शब्दात्‌ टाविभक्तावनुबन्धलोपे त्यदाद्यत्वे 
पररूपत्वे ' अदसो$सेः--' इति मुत्वे ' अमु आ' इति जाते घिसंज्ञायाम्‌ ' आडो 
नास्त्रियाम्‌' इति नाभावे कर्तव्ये मुत्वस्यासिद्धत्वं प्रातम्‌ ' न मु ने' इत्यनेन निषिद्धयते, 
ततश्च नाभावे कृते अमुना इति सिद्धम्‌। मुत्वस्यासिद्धत्वात्‌ ' सुपि च' इति दीर्घस्तु न 
शङ्कधः, तेनैव सूत्रेण नाभावे जातेऽपि मुत्वस्यासिद्धत्वनिषेधात्‌॥ 


अथ हलन्तस्त्रीलिड्डा: 


नहो धः ८। २। ३४॥ 

नहो हस्य धः स्याज्झलि पदान्ते च॥ 

नहिवृतिवृषिव्यधिरुचिसहितनिषु क्वौ ६। ३। ११६॥ 

क्रिबन्तेषु पूर्वपदस्य दीर्घः। उपानत्‌, उपानद्‌। उपानहौ । उपानत्सु ॥ 
क्रिन्नन्तत्वात्‌ कुत्वेन घेः। उष्णिक, उष्णिग्‌। उष्णिहौ। उष्णिगृभ्याम्‌॥ द्यौः। 
दिवौ। दिवः। द्युभ्याम्‌ ॥ गौः। गिरौ। गिरः॥ एवं पूः ॥ चतस्रः । चतसृणाम्‌ ॥ 
का। के। काः। सर्वावत्‌ ॥ 

यः सौ ७। २। ११०॥ 

इदमो दस्य य:। इयम्‌ । त्यदाद्यत्वम्‌ । पररूपत्वम्‌ । टाप। दश्चेति 
म:। इमे। इमाः। इमाम्‌। अनया। हलि लोपः। आभ्याम्‌। आभिः। 
अस्यै। अस्याः। अनयोः। आसाम्‌। अँस्याम्‌। आसु ॥ त्यदाद्यत्वम्‌ । 
टाप्‌। स्या। त्ये। त्याः॥ एवं द्‌, एतद्‌॥ वाकू, वाग्‌। वाचौ। 
वाग्भ्याम्‌ । वाक्षु॥ अप्शब्दो नित्यं बहुवचनान्तः। अप्तृन्निति दीर्घः । 
आप :। अपः ॥ 

अपो भि ७। ४। ४८॥ 

अपस्तकारो भादौ प्रत्यये। अद्भिः। अद्भ्यः। अद्भ्य:। अपाम्‌। 


१-एवं नीवृत्‌, प्रावृट्‌, मर्मावित्‌, नीरुक्‌, अभीरुक्‌, ऋतीषट्‌, परीतत्‌ इत्येतेषु 
पूर्वपदस्य दीर्घो बोध्यः। 'उपानद्‌' इत्यस्य पादत्राणम्‌ अर्थः॥ 
२-महाप्राणसंवारादिप्रयत्रसाम्यात्‌ ॥ ३-वेदमन्त्रेषूपलभ्यमानश्छन्दोविशेषः॥ ४-द्यौः स्वर्गो 
नभश्च ॥ ५-वाणी ॥ ६-ग्रामः॥ ७-इदम्शब्दान्‌ डौविभक्तावनुबन्धलोपे त्यदाद्यत्वे पररूपे 
टापि दीर्घे ' डेरामू--' इति ङेरामादेशे ' सर्वनाम्नः स्याड्‌--' इति आमः स्याडागमे 
आपश्च हस्वे हलि लोपे आमा सह सवर्णदीर्घे च ' अस्याम्‌' इति सिद्धम्‌ ॥ ८-सा, ते, 
ताः। एषा, एते, एता:। इत्यादिरूपाणि॥ ९-वाणी॥ १०-जलम्‌॥ 


७० लघुसिद्धान्तकौमुद्याम्‌ 


अप्सु॥ दिक, दिंग्‌। दिशौ। दिशः। दिग्भ्याम्‌॥ त्यैदादिष्विति द्शे 
क्विन्विधानादन्यत्रापि कुत्वम्‌। दुँक, दृग्‌। दृशौ। दृग्भ्याम्‌॥ त्विट्‌, त्विड्‌ । 
त्विषौ। त्विड्भ्याम्‌ ॥ ससजुषो रुरिति रुत्वम्‌। सेजू । सजुषौ। सजुर्भ्याम्‌ ॥ 
आशीः। आशिषौ। आशीर्भ्याम्‌॥ असौ। उत्वमत्वे। अमू। अमूः। अमुया। 
अमूभ्याम्‌ ३। अमूभिः। अमुष्यै। अमूभ्यः २। अमुष्याः। अमुयोः २। 
अमूषाम्‌। अमुष्याम्‌ । अमूषु ॥ 
इति हलन्तस्त्रीलिङ्गाः॥ 
जीडी जी जी 


_  ९१-अत्र 'चयो द्वितीया:--' इति तु न प्रवर्तते, पकारस्य जश्त्वेन बकारे तस्य चर्त्वेन 
पकारः क्रियते, तस्यासिद्धत्वात्‌। एवं ' गुप्सु' इत्यादावपि ज्ञेयम्‌॥ २-' ऋत्विग्‌ ' आदिना 
क्विन्नन्तदिश्शब्दात्सौ तल्लोपे ' व्रश्च ' इत्यादिसूत्रेण शस्य षत्वे जश्त्वे क्विन्नन्तत्वात्कुत्वेन 
गकारेऽवसाने पाक्षिकचर्त्वे निर्दिष्टरूपद्दयं सिद्धम्‌, एवं दृगित्यत्रापि सर्व कार्यम्‌। दिक्छब्दः 
प्राच्यादिषु रूढः। दृकशब्दो नेत्रपर्य्यायः॥ ३-क्रिनूप्रत्ययो यस्माद्‌ दृष्टस्तस्य कुत्वम्‌ इति 
'क्किनुप्रत्ययस्य कुः' इत्यस्यार्थस्वीकारात्‌। क्विन्‌प्रत्ययश्च 'तादृग्‌' इत्यत्र दृशेर्दृष्ट इति 
भावः॥ ४-लोचनम्‌॥ ५-कान्तिः॥ ६-सजूःशब्दो मित्रवाची त्रिलिङ्गः॥ ७-आशीः 
इष्टार्थाशंसनम्‌ ॥ ८-अदसूशब्दान्‌ डौ त्यद्वाद्यत्वे पररूपे टापि दीर्घे डेरामादेशे स्याडागमे 
पूर्वस्य हस्वे आमा सह दीर्घे मुत्वे षत्वे च अमुष्यामिति॥ 


अथ हलन्तनपुंसकलिङ्गाः 


स्वमोर्लुक्‌। दत्वम्‌। स्वनडुत्‌, स्वनडुद्‌। स्वनडुही। चतुरनद्डुहोरित्याम्‌। 
स्वनड्वांहि। पुनस्तद्वत्‌। शेषं पुंवर्त्‌॥ वाः। वारी। वारि। वार्भ्याम्‌ ॥ 
चत्वारि॥ किम्‌ । के। कानि॥ इदम्‌। इमे। इमानि ॥ (अन्वादेशे नपुंसके वा 
एनद्वक्तव्यः)। ऐनत्‌। एने। एनानि। एनेन। एनयोः॥ अहै:। विभाषा 
डिश्योः। अही, अहनी। अहानि॥ 

अहन्‌ ८। २। ६८॥ 

अहन्नित्यस्य रुः पदान्ते। अहोभ्याम्‌॥ दण्डि। दण्डिनी। दण्डीनि। 
दण्डिना। दण्डिभ्याम्‌॥ सुपथि। टेरलोपः। सुपथी। सुपन्थानि ॥ ऊर्क, ऊर्ग्‌! 
ऊर्जी। ऊनूर्जि। नरजानां संयोगः। तत्‌। ते। तानि॥ यत्‌। ये। यानि॥ एतत्‌। 
एते । एतानि ॥ गवीक, गवाग्‌। गोची। गवाञ्चि। पुनस्तद्वत्‌। गोचा। गवाग्भ्याम्‌॥ 
शकृत्‌। शकृती। शकृन्ति ॥ ददत्‌॥ 

वा नपुंसकस्य ७। १। ७९॥ 


१-शोभना अनड्वाहो यस्य यस्मिन्‌ वा तत्‌ स्वनडुत्कुलम्‌॥ २-वाः-जलम्‌॥ 
३-स्वमोर्लुकि 'न लुमताऽङ्गस्य" इति निषेधेन प्रत्ययलक्षणाभावे विभक्तिपरत्याभावात्‌ 
कादेशो न। एवम्‌, इदम्‌, त्यद्‌, तद्‌, यद्‌, एतद्‌ इत्यत्र स्वमोर्लुंकि अत्वसत्वाद्यभावः॥ 
४-इदमेतदोः क्लीबे द्वितीयैकवचने एनादेशं बाधित्वा ` अन्वादेशे-' इति वार्तिकेन 
एनदादेशः। अमो लुकि चर्त्वविकल्पेन ' एनत्‌, एनद्‌’ इति रूपद्वयम्‌। द्वितीयाद्विवचनादौ 
एनादेश एव॥ ५-अत्र 'रोऽसुपि’ इति रेफादेशः। अस्य दिनमित्यर्थः॥ 
६-सुपथिन्‌शब्दाज्जश्शसोः श्यादेशे सर्वनामस्थानत्वेन “इतोऽत्‌ सर्वनामस्थाने’ इति अत्वे 
'थो न्थः' इति थस्य न्थादेशे ' सर्वनामस्थाने ' इति दीर्घे ' सुपन्थानि' इति रूपं सिध्यति । 
प्रथमैकवचने सुपथीत्यत्रात्वादिकं तु न, सोलुका लुप्तत्वात्‌॥ ७-बलं तेजश्च॥ 
८-ऊर्जशब्दाजश्शसो: श्यादेशे झलन्तलक्षणे ऊकारात्परनुमागमे नकाररेफजकाराणां क्रमेण 
सन्निधानमतः तवर्गस्य चवर्गेण योगाभावात्‌ श्रुत्वं न॥ ९-गवाक्छब्दे गतिपूजाभेदेन 
रूपबाहुल्यान्मूलानुसारेण केवलगतिपक्षे रूपाणि लिख्यन्ते-गवाक्‌ गवाग्‌ २। गोचीर। 
गवाञ्चि २। गोचा। गवाग्भ्याम्‌ ३। गवाग्भिः। गोचे। गवाग्भ्यः २। गोचः २। गोचोः २। 
गोचाम्‌। गोचि। गवाक्षु॥ १०-शकृत्‌ पुरीषपर्यायः॥ 


७२ लघुसिद्धान्तकौमुद्याम्‌ 


अभ्यस्तात्परो यः शता तदन्तस्य क्लीबस्य वा नुम्‌ सर्वनामस्थाने । 
ददन्ति, ददति॥ तुदत्‌॥ 
आच्छीनद्योर्नुम्‌ ७। १। ८०॥ 
अवर्णान्तादङ्गात्परो यः शतुरवयवस्तदन्तस्य नुम्‌ वा शीनद्योः। तुदन्ती, 
तुदती। तुदन्ति॥ 
शप्श्यनोर्नित्यम्‌ ७। १। ८१॥ 
शपूस्यनोरात्परो यः शतुरवयवस्तदन्तस्य नित्यं नुम्‌ शीनद्योः। पचन्ती। 
पचन्ति॥ दीव्यत्‌। दीव्यन्ती। दीव्यन्ति॥ धनुः। धनुषी। सान्तेति दीर्घः। 
नुम्बिसर्जनीयेति षः। धनूंषि। धनुषा। धनुर्भ्याम्‌। एवं चक्षुर्हविरादयः॥ 
पयः पयसी। पयाँसि। पयसा। पयोभ्याम्‌ ॥ सुपुम्‌। सुपुंसी। सुपुमांसि॥ 
अदः। विभक्तिकार्यम्‌। उत्वमत्वे। अमू। अमूनि। शेषं पुंवत्‌॥ 
इति हलन्तनपुंसकलिङ्गाः। 
इति षड्लिङ्गप्रकरणम्‌। 
ह... ह... 


१-अवर्णान्ताङ्ग ' तुद’ इति ततः परः शतुरवयवस्तकारः, तदन्तः ' तुदत्‌’ इति॥ 
२-'पचत्‌ ई,' 'दीव्यत्‌ ई' इत्यत्र शपोऽकारथ्कारोस्तरः, श्यनोऽकारो यकारोत्तरः, 
तस्मात्‌ परः शतुरवयव उभयत्रापि तकारस्तदन्तस्य "पचत्‌ दीव्यत्‌’ शब्दस्य शीपरे नित्यं 
नुमागमः॥ ३- सुपुंस्‌' शब्दाज्जश्शसोः श्यादेशे सर्वनामस्थानत्वे ' पुंसोऽसुङ्‌’ इति 
असुङ्झदेशे ' सुपुमस्‌ इ' इति जाते झलन्तलक्षणनुमागमे ' सान्तमहतः--' इति दीर्घे 
"नश्चापदान्तस्य ' इति नस्यानुस्वारे ' सुपुमांसि' इति॥ ४-' अदस्‌' शब्दात्स्वमोर्लुकि 
लुका लुतत्वेन प्रत्ययलक्षणाभावात्‌ ' अदस्‌ औ--' इति न प्रवर्तते, ' अदसोऽसेर्दादु दो 
मः' इति मुत्वमपि न, अदश्शब्दस्य सान्तत्यात्‌। सकारस्य रुत्वे विसर्गे च ' अदः' इति ॥ 


अथाव्ययानि 


स्वरादिनिपातमव्ययम्‌ १। १। ३७॥ 

स्वरादयो निपाताश्चाव्ययसंज्ञा: स्युः। स्वर्‌। अन्तर्‌। प्रातर। पुनर्‌। 
सनुतर्‌। उच्चैस्‌। नीचैस्‌। शनैस्‌। ऋधक्‌ । ऋते। युगपत्‌। आरात्‌। पृथक्‌ | 
ह्यस्‌। श्वस्‌। दिवा। रात्रौ। सायम्‌। चिरम्‌। मनाक्‌। ईषत्‌। जोषम्‌। तृष्णीम्‌। 
बहिष्‌। अवस्‌। समया। निकषा। स्वयम्‌ | वृथा। नक्तम्‌। नञ्‌। हेतौ। इद्धा। 
अद्धा। सामि। वत्‌। ब्राह्मणवत्‌। क्षत्रियवत्‌। सना। सनत्‌। सनात्‌। उपधा। 
तिरस्‌। अन्तरा । अन्तरेण। ज्योक्‌। कम्‌। शम्‌। सहसा। विना। नाना। 
स्वस्ति। स्वधा। अलम्‌। वषट्‌। श्रौषट्‌। वौषट्‌। अन्यत्‌। अस्ति। उपांशु । 
क्षमा। विहायसा। दोषा। मृषा। मिथ्या। मुधा। पुरा। मिथो। मिथस्‌। प्रायस्‌। 


१-अत्र स्वरादीनामर्था निर्दिश्यन्ते-स्वरिति स्वर्गे परलोके च। अन्तरिति मध्ये । 
प्रातरिति प्रत्यूषे। पुनरित्यप्रथमे विशेषे च। सनुतरित्यन्तर्धाने। उच्चैरिति महति। 
नीचैरित्यल्पे। शनैः क्रियामान्ये । ऋधक्‌ सत्ये। ऋते वर्जने। युगपदित्येककाले | 
आराहूरसमीपयोः। पृथग्‌ भिन्ने। ह्यस्‌ अतीतेऽह्वि। श्वोऽनागतेऽह्वि। दिवा दिवसे। रात्रौ 
निशि। सायमिति निशामुखे । चिरमिति बहुकाले। मनाक्‌ , ईषत्‌ इमावल्पे। जोषं सुखे 
मौने च। तुष्णीमिति मौने। बहिस्‌, अवस्‌ इमौ बाह्यो। समयेति समीपे मध्ये च। 
निकषेत्यन्तिके । स्वयमिति आत्मनेत्यर्थे। वृथेति व्यर्थे । नक्तमिति रात्रौ। नजिति निषेधे । 
हेताविति निमित्ते। इद्धेति प्राकाश्ये। अद्धेति स्फुटावधारणयोः। सामि इत्यर्धं जुगुप्सिते 
च। वत्‌ इति तुल्येऽर्थे तद्धितप्रत्ययः, तस्य ' ब्राह्मणवत्‌, क्षत्रियवत्‌’ इत्युदाहरणे। सना, 
सनत्‌, सनात्‌ एते नित्ये। उपधेति भेदे। तिरस्‌ अन्तर्धौ तिर्यगर्थं परिभवे च। अन्तरेति 
मध्ये विनार्थे च। अन्तरेणेति बर्जने। ज्योगिति कालाधिक्ये प्रश्ने शीघ्रे सम्प्रत्यर्थं च। 
कमिति वारिमूर्धनिन्दासुखेषु । शमिति सुखे। सहसेति आकस्मिकाविमर्शयोः। विनेति 
वर्जने। नानेत्यनेकविनार्थयोः। स्वस्तीति मङ्गले। स्वधा पितृदाने। अलं 
भूषणपर्या्तिशक्तिवारणनिषेधेषु। वषट्‌, श्रौषट्‌, वौषट्‌ एते हविर्दाने। अन्यदन्यार्थे। 
अस्तीति सत्तायाम्‌। उपांशु इति अप्रकटोच्चारणरहस्ययोः। क्षमेति क्षान्तौ। विहायसा 
इति आकाशार्थे । दोषेति रात्रौ। मृषा, मिथ्येत्येतौ वितथे। मुधेति व्यर्थं । पुरा इत्यविरते 
चिरातीते भविष्यदासन्ने च। मिथो, मिथस्‌ एतौ रहःसहार्थयोः। प्रायस्‌ इति बाहुल्ये। 

मुहुस्‌। प्रवाहुकम्‌, प्रवाहिका। आर्यहलम्‌। अभीक्ष्णम्‌। साकम्‌। सार्धम्‌ । 
नमस्‌। हिरुक्‌। धिक्‌। अथ। अम्‌। आम्‌। प्रताम्‌ । प्रशान्‌। प्रतान्‌। मा। माङ्‌। 
आकृतिगणोऽयम्‌॥ ची वा। ह। अह। एव। एवम्‌ | नूनम्‌। शश्चत्‌। युगपत्‌। 
भूयस्‌। कूपत्‌। कुवित्‌। नेत्‌। चेत्‌। चणकच्चित्‌। यत्र। नह। हन्त। 
माकिः। माकिम्‌ । नकिः। नकिम्‌। माङ्‌। नञ्‌। यावत्‌। तावत्‌। त्वै। द्वै। न्वै। 
रै। श्रौषट्‌। वौषट्‌। स्वाहा। स्वधा। वषट्‌। तुम्‌। तथाहि। खलु। किल। 


मुहुरिति पुनरर्थे। प्रवाहुकमिति समानकाले ऊर्ध्वार्थे च, प्रवाहिकेति पाठान्तरम्‌ । आर्यहलमिति 
बलात्कारे (आर्येति प्रतिबन्धे, अलमिति प्रतिषेधविवादयोर्वा) । अभीक्ष्णमिति पौनःपुन्ये । 
साकम्‌, सार्धमेतौ सहार्थ । नमस्‌ नतौ। हिरुक्‌ वर्जने। धिङ्‌ निन्दाभर्त्सनयोः। अथ 
आनन्तर्ये । अम्‌ शैष्र्येऽल्पे च। आम्‌ अङ्गीकारे । प्रताम्‌ ग्लानौ। प्रशान्‌ समानार्थे । प्रतान्‌ 
विस्तारे । मा, माङ्‌ एतौ निषेधाशङ्कयोः॥ 

१-तेनान्येऽपि ज्ञेयाः। तथा हि--कामं स्वाच्छन्द्ये। प्रकाममित्यतिशये। भूय इति 
पुनरर्थे। साम्प्रतमिति न्याय्ये। परमिति किन्त्वर्थे। साक्षात्‌ प्रत्यक्षे। साचीति तिर्यगर्थे । 
सत्यमित्यर्धाङ्गीकारे। मङ्क्षु, आशु एतौ शैघ्रधे। संवत्‌ वर्षे । अवश्यं निश्चये । उषेति रात्रौ । 
आमित्यङ्गीकारे ब्रह्मणि च। भूरिति पृथिव्याम्‌। भुवरित्यन्तरिक्षे। झटिति, झगिति, 
तरसा-एते शैत्रथे । सुष्ठ प्रशंसायाम्‌। दुष्ठु निकृष्टे। सु पूजायाम्‌। कु कुत्सितेषदर्थयोः। 
अञ्जसेति तत्त्वशीघ्रार्थयोः। मिथु इति द्वावित्यर्थे। अस्तमिति विनाशे। स्थाने इति युक्ते । 
व्ररमिति ईषदुत्कर्षे। सुदि शुक्लपक्षे। सुठि कृष्णपक्षे इत्यादि॥ २-चेति 
समुच्चयान्वाचयेतरेतरयोगसमाहारेषु । वा स्याद्विकल्पोपमयोरिवार्थेऽपि समुच्चये। ह इति 
प्रसिद्धो । अह इति पूजायाम्‌। एवेत्यवधारणेऽनवक्लृप्तौ च। एवमित्युक्तपरामर्श । नूनमिति 
निश्चये तर्के च। शश्वदिति पौनः पुन्ये नित्ये सहार्थे च। युगपदित्येककाले। भूयस्‌ पुनरर्थे 
आधिक्ये च। कूपदिति प्रश्रे प्रशंसायां च। कुविदिति भूर्यर्थे प्रशंसायां च। नेदिति शङ्कायां 
प्रतिषेधविचारसमुच्येषु च। चेदिति यद्यर्थे। चण्‌ चेदर्थे। कच्चिदितीष्टप्रश्ने। यत्रेति 
अनवक्लृप्त्यमर्षगर्हाश्चर्येषु। नहे ति प्रत्यारम्भे । हन्तेति हर्षे विषादेऽनुकम्पायां 
वाक्यारम्भे च। माकिः माकि नकिः नकिमिति चत्वारोऽपि वर्जने। माङ्नञौ 
स्वरादिषूक्तौ। यावत्तावदेतौ साकल्यावधिमानावधारणेषु। त्वै विशेषवितर्कयोः। द्वै 
वितर्के | न्वै इति पाठान्तरम्‌। रै दानेऽनादरे च। श्रौषट्‌, वौषडिति स्वरादिषृक्तौ । 
स्वाहा देवताभ्यो दाने। स्वधेति पितृभ्य्‌ः। तुमिति तुंकारे (गुरुं तुंकृत्य हुंकृत्य) । 
तथाहि निदर्शने। खलु इति निषेधवाक्यालंकारनिश्चयेषु। किलेति वार्तायामलीके च। 


अव्ययानि ७५ 





अथो। अथ। सुष्ठ। स्म। आदह। (उपसर्गविभक्तिस्वरप्रतिरूपकाश्च) । 
अवदत्तम्‌ । अहंयुः। अस्तिक्षीरा । औ। आ। इ। ई। उ। ऊ। ए। ऐ। ओ। औ। 
पशु । शुकम्‌। यथाकथाच। पाट्‌। प्याट्‌। अङ्ग । है। हे। भोः। अये। द्य। विषु। 
एकपदे। युत्‌। आतः। चादिरप्याकृतिगणः॥ तसिलादयः प्राक्‌ पाशपः। 
शस्प्रभृतयः प्राक्‌ समासान्तेभ्यः। अम्‌। आम्‌। कृत्वोर्थाः। तसिवती। 
नानाजौ। एतदन्तमप्यव्ययम्‌॥ 

कृन्मेजन्तः १। १। ३९॥ 

कृद्यो मान्त एजन्तश्च तदन्तमव्ययं स्यात्‌। स्मारं स्मारम्‌। जीवसे। 
पिबध्यै ॥ 

क्तवातोसुन्कसुनः १। १। ४०॥ 


अथो, अथेति मङ्गलानन्तरारम्भप्रश्नकात्स्नर्याधिकारप्रतिज्ञासमुच्चयेषु । सुष्ट प्रशंसायाम्‌ । 
स्मेत्यतीते पादपूरणे च। आदहेति उपक्रमहिंसाकुत्सनेषु॥ 
१-अवदत्तमित्यत्रावशब्द उपसर्गसमानाकारोऽपि न साक्षादुपसर्गः, अत 
उपसर्गप्रतिरूपकत्वात्तस्याव्ययत्वं भवति। एवमेव विदत्तं प्रदत्तमित्यादि। उपसर्गभिन्नत्वादेव 
'अच उपसर्गात्तः' इति तादेशो न। तथा चोक्तम्‌ 
अवदत्तं विदत्तं च प्रदत्तं चादिकर्मणि। 
सुदत्तमनुदत्तं च निदत्तमिति चेष्यते॥ इति॥ 
२-अहमिति विभक्तिप्रतिरूपकमहंकारे बोध्यम्‌ । अहंयुरित्यस्याहं कारीत्यर्थः ॥ 
३-अ इति सम्बोधने निषेधेऽधिक्षेपे च। आ इति वाक्यस्मरणयोः। इ 
सम्बोधनजुगुप्साविस्मयेषु । ई उ ऊ ए ऐ ओ औ सम्बोधने। पशु इति सम्यगर्थे। शुकं 
शैघ्रये । यथाकथाचेत्यनादरे । पाट्प्रभृतयः सप्त सम्बोधने । द्येति हिंसाप्रातिलोम्यपादपूरणेषु । 
विषु नानार्थे। एकपदे इत्यकस्मादित्यर्थे। युत्‌ कुत्सायाम्‌। आत इति इतोऽपीत्यर्थं ॥ 
४-तद्यथा-यत्तदिति हेतौ। आहोस्विद्विकल्पे। सीम सर्वतोभावे। शुकमतिशये। अनुर्क 
वितर्के । शंबद्‌ अन्तःकरणे आभिमुख्ये च। व पादपूरणे इवार्थे च। दिष्ट्येत्यानन्दे । चट्‌, 
चाटु इत्येतौ प्रियबाक्ये। हुमिति भर्त्सने। इवेति सादृश्ये। अद्यत्वे इति इदानी- 
मित्यर्थे, इत्यादि ॥ 


७६ 

एतदन्तमव्ययम्‌। कृत्वा। उदेतो:। विसृपः॥ 
अव्ययीभावश्च १। १। ४१॥ 
अधिहरि ॥ 
अव्ययादाप्सुपः २। ४। ८२॥ 
अव्ययाद्विहितस्याप: सुपश्च लुक्‌। तत्र शालायाम्‌॥ 
सदृशं त्रिषु लिङ्गेषु सर्वासु च विभक्तिषु। 
वचनेषु च सर्वेषु यज्ञ व्येति तदव्ययम्‌॥ 
वष्टि भागुरि र छ्लोपमवाप्योरु पसर्ग योः । 
आपं चैव हलन्तानां यथा वाचा निशा दिशा॥ 
वगाहः अवगाहः। पिधानम्‌ अपिधानम्‌॥ 
इत्यव्ययानि 
Yr Sr 


१-वगाहावगाहशब्दौ स्रानार्थकौ ॥ २-पिधानापिधानशब्दावाच्छादनपर्यायौ ॥ 


अथ तिडन्ते भ्वादय: 


लट्‌ लिट्‌ लुट्‌ लृट्‌ लेट्‌ लोट्‌ लङ्‌ लिङ्‌ लुङ्‌ लृङ्‌ । एषु पञ्चमो 
लकारृछन्दोमात्रगोचर :॥ 

ले: कर्मणि च भावे चाकर्मकेभ्य: ३। ४। ६९॥ 

लकारा: सकर्मकेभ्य: कर्मणि कर्तरि च स्युरकर्मकेभ्यो भावे 
कर्तरि च॥ 

वर्तमाने लद्‌ ३। २। १२३॥ 

वर्तमानक्रियावृत्तेर्धातोर्लट्‌ स्यात्‌। अटावितौ। उच्चारणसामर्थ्याल्लस्य 
नेत्तम्‌। भू सत्तायाम्‌॥ १ ॥ कर्तृविवक्षायां भू ल्‌ इति स्थिते-- 

ति्तसझिसिप्‌थस्‌थमिब्‌वसमस्तातांझथासाथां ध्वमिड-वहि - 
महिङ्‌ ३। ४। ७८॥ 

एतेऽष्टादश लोदेशा: स्युः॥ 

ल: परस्मैपदम्‌ १। ४। ९९॥ 

लादेशाः परस्मैपदसंज्ञा: स्युः॥ 

तङानावात्मनेपदम्‌ १। ४। १००॥ 

तङ्‌ प्रत्याहारः शानचूकानचौ चैतत्संज्ञाः स्युः। पूर्वसंज्ञाऽपवादः॥ 

अनुदात्तङित आत्मनेपदम्‌ १। ३। १२॥ 

अनुदात्तेतो डितिश्च धातोरात्मनेपदं स्यात्‌ । 

स्वरितञितः कर्त्रभिप्राये क्रियाफले १ । ३ । ७२॥ 

स्वरितेतो जितश्च धातोरात्मनेपदं स्यात्कर्तृगामिनि क्रियाफले॥ 

शेषात्कर्तरि परस्मैपदम्‌ १। ३। ७८॥ 

आत्मनेपदनिमित्तहीनाद्धातो : कर्तरि परस्मैपदं स्यात्‌॥ 

तिड्स्त्रीणि त्रीणि प्रथममध्यमोत्तमाः १। ४। १०१॥ 


१-धातवो द्विधा, सकर्मका अकर्मकाश्च, तत्र सकर्मकेभ्यो धातुभ्यः कर्मणि 
कर्तरि च, अकर्मकेभ्यो भावे कर्तरि च लकारा भवन्ति॥ २ -आत्मधारणानुकूलो 
व्यापारः स्ता ॥ ३-ननु एकस्य लस्य स्थाने कथमष्टादशादेशा भवेयुरिति चेत्‌ प्रतिप्रधानं 
गुणावृत्तिरिति न्यायेन प्रधानादेशानुरोधेन एकस्यैव लस्य पुनः पुनरुच्चारणात्‌॥ ४-तिङ 
उभे पदे परस्मैपदमात्मनेपदञ्च। तत्र परस्मैपदे “तिप्‌ तस्‌ झि’ --इत्येकं त्रिकम्‌, तस्य 
प्रथमपुरुषः संज्ञा। 'सिप्‌ थस्‌ थ' इति द्वितीयं त्रिकम्‌, तस्य मध्यमपुरुषः संज्ञा। ' मिप्‌ 

तिङ उभयोः पदयोस्त्रयस्त्रिकाः क्रमादेतत्संज्ञा: स्युः ॥ 

तान्येकवचनद्विवचनबहुवचनान्येकश: १। ४। १०२॥ 

लब्धप्रथमादिसंज्ञानि तिडस्त्रीणि त्रीणि प्रत्येकमेकवचनादिसंज्ञानि 
स्युः ॥ 

युष्मद्युपपदे समानाधिकरणे स्थानिन्यपि मध्यमः १। ४। १०५॥ 

तिड्वाच्यकारकवाचिनि युष्मदि प्रयुज्यमानेऽप्रयुज्यमाने च मध्यमः ॥ 

अस्मद्युत्तमः १। ४। १०७॥ 

तथाभूतेऽस्मद्युत्तमः\ ॥ 

शेषे प्रथमः १। ४। १०८॥ 

मध्यमोत्तमयोरविषये प्रथमः स्यात्‌। भू ति इति जाते॥ 

तिइ्शित्सार्वधातुकम्‌ ३। ४। ११३॥ 

तिङः शितश्च धात्वधिकारोक्ता एतत्संज्ञाः स्युः । 

कर्तरि शप्‌ ३। १। ६८॥ 

कर्त्रर्थे सार्वधातुके परे धातोः शप्‌॥ 

सार्वधातुकार्धधातुकयोः ७। ३। ८४॥ 

अनयोः परयोरिगन्ताङ्गस्य गुणः। अवादेशः । भवति२। भवतः ॥ 

ऽन्तः ७। १। ३॥ 

प्रत्ययावयवस्य झस्यान्तादेशः। अतो गुणे। भवन्ति। भवसि। भवथः । 
भवथ ॥ 

अतो दीर्घो यञि ७। ३। १०१॥ 

अतोऽङ्गस्य दीर्घो यञादौ सार्वधातुके। भवामि। भवावः। भवामः। स 


वस्‌ मस्‌' इति तृतीयं त्रिकम्‌, तस्योत्तमपुरुषः संज्ञा। एवमात्मनेपदे ' त आताम्‌ झ' इति 
प्रथमः, ' थास्‌ आथाम्‌ ध्वम्‌' इति मध्यमः, ' इट्‌ यहि महिङ्‌' इत्युत्तमः पुरुषः ॥ 
१-तिड्ाच्यकारकवाचिनि अस्मदि प्रयुज्यमानेऽप्रयुज्यमाने च उत्तम इत्यर्थः । 
२-सत्तार्थकाद्‌ धातुसंज्ञकाद्‌ भूशब्दात्‌ ` वर्तमाने लट्‌’ इति लटि अकारटकारयोरित्त्वे लोपे 
च जाते 'तिप्तसूझि- ' इत्यादिना लस्य तिबादेशे पस्येत्त्वे लोपे च 'तिङ्शित्सार्वधातुकम्‌' 
इति सार्वधातुकसंज्ञायाम्‌ ' कर्तरि शप्‌' इति शपूप्रत्ययेऽनुबन्धलोपे शित्त्वात्सार्वधातुकसंज्ञायाम्‌ 
'सार्वधातुकार्धधातुकयोः' इति गुणे, अवादेशे ' भवति' इति सिद्धम्‌॥ 


भ्वादयः ७९ 


भवति। तौ भवतः। ते भवन्ति। त्वं भवसि। युवां भवथः। यूयं भवथ। अहं 
भवामि। आवां भवावः। वयं भवामः॥ * 

परोक्षे लिद्‌ ३। २। ११५॥ 

भूतानद्यतनपरोक्षार्थवृत्तेर्धातोरलिट्‌ स्यात्‌। लस्य तिबादयः ॥ 

परस्मैपदानां णलतुसुस्थलथुसणल्वमाः ३। ४। ८२॥ 

लिटस्तिबादीनां नवानां णलादयः स्युः। भू अ इति स्थिते 

भूवो वुग्‌ लुङ्लिटोः ६। ४। ८८॥ 

भूवो वुगागमः स्यात्‌ लुङ्लिटोरचि॥ 

लिटि धातोरनभ्यासस्य ६ । १ । ८॥ 

लिटि परेऽनभ्यासधात्ववयवस्यैकाचः प्रथमस्य द्वे स्त आदिभूतादचः 
परस्य तु द्वितीयस्य। भूव्‌ भूव्‌ अ इति स्थिते 

पूर्वोऽभ्यासः ६। १। ४॥ 

अत्र ये द्वे विहिते तयोः पूर्वोऽभ्याससंज्ञः स्यात्‌॥ 

हलादिः शेषः ७। ४ । ६०॥ 

अभ्यासस्यादिर्हल्‌ शिष्यते अन्ये हलो लुप्यन्ते। इति वलोपः ॥ 

हस्वः ७। ४। ५९॥ 

अभ्यासस्याचो हृस्वः स्यात्‌ ॥ 

भवतेरः ७। ४। ७३॥ 

भवतेरभ्यासोकारस्य अः स्याल्लिटि ॥ 

अभ्यासे चर्च ८। ४। ५४॥ 

अभ्यासे झलां चरः स्युर्जशश्च। झशां जशः खयां चर इति 


*अत्रेदं तत्त्वम्‌ यत्र सः त्वम्‌ इति कर्तृपदद्दयम्‌, तत्र 
मध्यमपुरुषद्विवचनान्तप्रयोगो ' भवथः ' इति, यत्र सः त्वम्‌ अहम्‌ इति त्रयाणां कर्तृत्वम्‌, 
तत्र ' भवामः ' इति उत्तमपुरुषबहुवचनम्‌। एवं त्वम्‌ अहम्‌ इत्यनयोः कर्तृत्वे ' भवावः ' 
इति। त्रयाणां प्रथममध्यमोत्तमपुरुषाणां द्वयोः सर्वेषां वा प्रयोगे यः परः पुरुषः स एव 
प्रयोक्तव्यः । परत्वं चात्र व्यवस्थितम्‌, प्रथमापेक्षया मध्यमः परः, उभयोरपेक्षया उत्तमः 
पुरुषः पर इति बोध्यम्‌। अनया रीत्या व्यत्ययेनापि प्रथमादीनां प्रयोगे परः पुरुषो 
निर्द्धारणीयः। तथा च अहम्‌, त्वम्‌, स चेत्येवं कर्तृपदप्रयोगेऽपि ' भवामः ' इत्येव क्रिया॥ 


८० लघुसिद्धान्तकौमुद्याम्‌ 


विवेकः। बभूव । बभूवतुः। बभूवुः॥ 

लिद्‌ च ३। ४। ११५॥ 

लिडादेशस्तिङ्झर्धधातुकसंज्ञः॥ 

आर्धधातुकस्येडबलादेः ७। २। ३५॥ 

वलादेरार्धधातुकस्येडागमः स्यात्‌। बभूविथ । बभूवथुः} बभूव। बभूव 
बभूविव्‌ । बभूविम॥ 

अनद्यतने लुट्‌ ३। ३। १५॥ 

भविष्यत्यनद्यतनेऽर्थं धातोर्लुट्‌॥ 

स्यतासी लूलुटोः ३। १। ३३॥ 

धातोः स्यतासी एतौ प्रत्ययौ स्तो लृलुरोः परतः। शबाद्यपवादः। लु 
इति लुङ्लुटोर्ग्रहणम्‌ ॥ 

आर्धधातुकं शेषः ३। ४। ११४॥ 

तिङ्शिद्भ्योऽन्यो धातोरिति विहित: प्रत्यय एतत्संज्ञः स्यात्‌। इट्‌॥ 

लुटः प्रथमस्य डारौरसः २। ४। ८५॥ 

डा रौ रस्‌ एते क्रमात्‌ स्युः। डित्त्वसामर्थ्यादभस्यापि टेलॉप:। भविता ॥ 

तासस्त्योर्लोपः ७। ४। ५०॥ 

तासेरस्तेध सस्य लोपः स्यात्सादौ प्रत्यये परे ॥ 

रि च ७। ४। ५१॥ 

रादौ प्रत्यये तथा। भैवितारौ। भवितारः। भवितासि। भवितास्थः । 


१-भू धातोः “परोक्षे लिट्‌’ इति लिट्यनुबन्धलोपे लकारस्य सिबादेशे तस्थ 'लिट्‌ च' 
इत्यार्धधातुकत्वे “परस्मैपदानाम्‌ ' इति सिपस्थलादेशे ' भू थ' इति जाते स्थानिवत्त्वेन 
थस्यार्धधातुकत्वात्‌ ' आर्धधातुकस्येड्बलादेः' इतीडागमे ' भूवो वुग्‌ ' इति भुवो वुगागमे 
'भूव्‌' शब्दस्य "लिटि धातोरनभ्यासस्य’ इति द्वित्वे ` पूर्वोऽभ्यासः' इति पूर्वस्याभ्यासत्वे 
"हलादिः शेषः’ इत्यनेन वस्य लोपे ' हस्वः' इत्यनेन हस्वे ' अभ्यासे चर्च’ इति भस्य बकारे 
'बभूविथ' इति सिद्धम्‌॥ २-अतीतरात्रेः पश्चार्धनागामिन्याः पूर्वार्धेन च सहितः 
कालोऽद्यतनस्तद्भिन्ञोऽनद्यतनः॥ ३-भू धातोः ' अनद्यतने लुट्‌’ इति लुटि लस्य तसादेशे ` भू 
तस्‌' इति जाते शपं प्रबाध्य ' स्यातासी लुलुटो:' इत्यनेन धातोः तासि प्रत्यये तास: ' आर्धधातुकं 
शेष: ' इत्यार्धधातुकसंड्ञायामिडागमे धातोर्गुणावादेशयोः ' भवितास्‌ तस्‌' इति जाते तसः ' लुट: 
प्रथमस्य ' इति यथासंख्यसूत्रसाहचर्येण रौभावे 'रि च' इत्यनेन सस्य लोपे ' भवितारौ ' इति 
सिद्धम्‌। आगामिनि परदिनादौ लुट्प्रयोगः, न तु वर्तमानदिनस्यागामिनि काले॥ 


भ्वादय: ८९ 


भवितास्थ। भवितास्मि। भवितास्वः। भवितास्मः॥ 
लृद्‌ शेषे च ३। ३। १३॥ 
भविष्यदर्थाद्धातोर्लृट्‌ क्रियार्थायां क्रियायां सत्यामसत्यां वा। स्यः। इट्‌। 
भविष्यति। भविष्यतः। भविष्यन्ति। भविष्यसि। भविष्यथः। भविष्यथ । 
भविष्यामि। भविष्यावः। भविष्यामः॥ 
लोद्‌ च ३। ३। १६२॥ 
विध्याद्यर्थेषु धातोर्लोट्‌ ॥ | 
आशिषि लिड्लोटी ३। ३। १७३॥ 
एरुः ३। ४। ८६॥ 
लोट इकारस्य उ:। भवतु ॥ 
तुह्योस्तातङ्‌ङाशिष्यन्यतरस्याम्‌ ७। १। ३५॥ 
आशिषि तुह्योस्तातङ्‌ वा। परत्वात्सर्वदेशः। भवतात्‌॥ 
` लोटो लडवत ३। ४। ८५॥ 
लोरस्तामादयस्सलोपश्च॥ 
तस्थस्थमिपां तान्तन्तामः ३। ४। १०१॥ 
डितश्चतुर्णां तामादयः क्रमात्स्युः। भवताम्‌। भवन्तु॥ 
सेहापिच्य ३। ४। ८७॥ 
लोटः सेहिं: सोऽपिच्च॥ 
अतो हेः ६। ४। १०५॥ 
अतः परस्य हेर्लुक्‌ । भव। भवतात्‌। भवतम्‌। भवत॥ 
मेर्निः ३। ४। ८९॥ 
लोटो मेर्निः स्यात्‌ ॥ 
आडुत्तमस्य पिच्य ३। ४। ९२॥ 
लोदुत्तमस्याट्‌ स्यात्‌ पिच्च। हिन्योरुत्वं न, इकारोच्चारणसामर्थ्यात्‌ ॥ 
ते प्राग्धातोः १। ४। ८०॥ 
ते गत्युपसर्गसंज्ञा धातोः प्रागेव प्रयोक्तव्याः॥ 
आनि लोद्‌ ८। ४। १६॥ 


८२ लघुसिद्धान्तकौमुद्याम्‌ 


उपसर्गस्थान्निमित्तात्परस्य लोडादेशस्यानीत्यस्य नस्य णः स्यात्‌। 

प्रभवाणि। (दुरः षत्वणत्वयोरुपसर्गत्वप्रतिषेधो वक्तव्यः) । दुःस्थितिः । 
दुर्भवानि । (अन्तश्शब्दस्याङ्किविधिणत्वेषूपसर्गत्वं वाच्यम्‌) । अन्तर्भवाणि॥ 

नित्यं डितः ३। ४। ९९॥ 

सकारान्तस्य डिदुत्तमस्य नित्यं लोपः। अलोऽन्त्यस्येति सलोपः । 
भवाव। भवाम॥ 

अनद्यतने लड ३। २। १११॥ 

अनद्यतनभूतार्थवृत्ेर्धातोर्लङ्‌ स्यात्‌ ॥ 

लुड्लडरलनडझ्बडुदात्तः ६। ४। ७१॥ 

एष्वड्रस्याट्‌॥ 

इतश्च ३। ४। १००॥ 

डित्तो लस्य परस्मैपदमिकारान्तं यत्तदन्तस्य लोप: । अभवत्‌ । अभवताम्‌। 
अभवन्‌। अभवु: । अभवतम्‌। अभवत। अभवम्‌। अभवाव। अभवाम॥ 

विधिनिमन्त्रणामन्त्रणाधीष्टसंप्रश्प्रार्थनेषु लिङ्‌ ३। ३। १६१॥ 

एष्वर्थेषु धातोर्लिङ्‌ ॥ 

यासुट्‌ परस्मैपदेषूदात्तो डिच्य ३। ४। १०३॥ 

लिङः परस्मैपदानां यासुडागमो डिन्व्व ॥ 

लिडर सलोपोऽनन्त्यस्य ७। २। ७९॥ 

सार्वधातुकलिडोऽनन्त्यस्य सस्य लोपः। इति प्रासे 

अतो येयः ७। २। ८०॥ 

अतुः परस्य सार्वधातुकावयवस्य यास्‌ इत्यस्य इय्‌। गुणः॥ 

लोपो व्योर्वलि ६। १। ६६॥ 


१ -भू धातोः ' लोट्‌ च' इति ' आशिषि ' इति वा लोट्यनुबन्धलोपे तस्य 
उत्तमपुरुषैकवचने मिबादेशे तस्य सार्वधातुकत्वेन शपि गुणेऽवादेशे च 'मेर्नि:' 
इत्यनेन मिशब्दस्य निशब्दादेशे ' आडुत्तमस्य पिच्च' इति आडागमे दीर्घे ' भवानि' 
इति जातमत्र "एरुः ' इत्युत्वं तु न, ' मेर्नि; ' इत्यत्रेकारोच्चारणसामर्थ्यात्‌। तस्मात्‌ “ते 
प्राग्धातोः ' इति सूत्रेण प्रशब्दस्य प्राक्प्रयोगे ' आनि लोट्‌' इति सूत्रेण नस्य णत्वे 
'प्रभवाणि' इति सिद्धम्‌। लोट आशिषि प्रयोगो यथा-भवान्‌ पण्डितो भवतात्‌, 
विधौ तु--मम सहायको भवतु, इत्यादि॥ २-विधिः प्रेरणम्‌ । निमन्त्रणं नियोगकरणम्‌। 
आमन्त्रणं कामचारानुज्ञा। अधीष्टं सत्कारपूर्वको व्यापारः ॥ ३-वकारयकारयोर्लोपः 
स्याद्‌ वलि परे ॥ 





भवेत्‌ । भवेताम्‌॥ 
झेर्जुस्‌ ३। ४। १०८॥ 
लिडो झेर्जुस्‌ स्यात्‌। भैवेयु :। भवे:। भवेतम्‌। भवेत । भवेयम्‌। भवेव। 
भवेम ॥ 
लिङाशिषि ३। ४। ११६॥ 
आशिषि लिडस्तिझर्धधातुकसंज्ञः स्यात्‌ ॥ 
किदाशिषि ३। ४। ९०४॥ 
आशिषि लिडो यासुट्‌ कित्‌। स्कोः संयोगाद्योरिति सलोपः॥ 
कडिति च १। १। ५॥ 
गित्किन्डिन्निमित्ते इग्लक्षणे गुणवृद्धी न स्तः। भूयात्‌। भूयास्ताम्‌। 
भूयासुः। भूयाः। भूयास्तम्‌। भूयास्त। भूयासम्‌। भूयास्व। भूयास्म॥ 

लुङ्‌ ३। २। ११०॥ 

Ee धातोर्लुङ्‌ स्यात्‌ ॥ 

- लुङ्‌ ३। ३। १७५॥ 
सर्वलकारापवादः ॥ 
स्मोत्तरे लड च ३। ३। १७६॥ 
स्मोत्तरे माङि लङ्‌ स्याच्चाल्लुङ्‌ ॥ 
च्लि लुङि ३। १। ४३॥ 
शबाद्यपवादः ॥ 
च्लेः सिच्‌ ३। १। ४४॥ 
इचावितौ॥ 
गातिस्थाघुपाभूभ्यः सिचः परस्मैपदेषु २। ४। ७७॥ 
एभ्यः सिचो लुक्‌ स्यात्‌। गापाविहेणादेशपिबती गृह्येते ॥ 


१-भवतेः 'विधिनिमन्त्रणा-' इत्यादिसूत्रेण लिङि तस्य प्रथमपुरुषबहुवचने 
झ्यादेशे सार्वधातुकत्वे च तस्य 'झेर्जुस्‌’ इति जुसादेशे 'न विभक्तौ--' इति निषेधेन 
सस्येत्त्वाभावे जस्येत्संज्ञालोपयोः ' यासुट्‌ परस्मैपदेषु- ' इति यासुडागमे धातोः शपि 
गुणावादेशयोः ' भव यास्‌ उस्‌' इति जाते ' अतो येयः' इति यास इयादेशे गुणे रुत्वे विसर्गे 
च ' भवेयुः' इति सिद्धम्‌ ॥ २-माङ्शब्दे उपपदे धार्तोलुङ्‌ स्यात्‌ ॥ ३-' इणो गां लुङि’ इति 
सूत्रविहितो गादेशः, पानार्थकः पाधातुरित्यर्थः॥ 

भूसुवोस्तिङि ७। ३। ८८॥ 

भू सू एतयोः सार्वधातुके तिङि परे गुणो न। अभूत्‌। अभूताम्‌! 
अभूवन्‌। अभूः। अभूतम्‌। अभूत। अभूवम्‌। अभूव। अभूम॥ 

न माझ्योगे ६। ४। ७४॥ 

अडाटौ न स्तः। मा भवान्‌ भूत्‌। मा स्म भवत्‌। मा स्म भूत्‌॥ 

लिङ्निमित्ते लृड्‌ क्रियातिपत्तौ ३। ३। १३९॥ 

हेतुहेतुमद्धावादि लिङ्निमित्तं तत्र भविष्यत्यर्थे लृङ्‌ स्यात्‌ क्रियाया 
अनिष्पत्तौ गम्यमानायाम्‌। अभविष्यत्‌। अभविष्यताम्‌। अभविष्यन्‌। 
अभविष्यः। अभविष्यतम्‌ । अभविष्यत। अभविष्यम्‌ । अभविष्याव। 
अभविष्याम। सुवृष्टिश्चेदभविष्यत्तदा सुभिक्षमभविष्यत्‌, इत्यादि ज्ञेयम्‌॥ 
अत सातत्यगमने ॥ २॥ अतति॥ 

आदेः ७। ४। ७०॥ 

अभ्यासस्यादेरतो दीर्घः स्यात्‌। आत। आततुः। आतुः। आतिथ। 
आतथुः। आत। आत। आतिव। आतिम। अतिता। अतिष्यति। अततु॥ 

आडजादीनाम्‌ ६। ४। ७२॥ 

अजादेरङ्गस्याट्‌ लुङ्लङ्लृड्क्षु। आतत्‌। अतेत्‌। अत्यात्‌। अत्यास्ताम्‌। 
लुङि सिचि इडागमे कृते— 

अस्तिसिचोऽपृक्ते ७। ३। ९६॥ 

विद्यमानात्‌ सिचोऽस्तेश्च परस्यापृक्तस्य हल ईडागमः॥ 


१-अत्रेत्थं लकाराणां प्रयोगक्रमः। कालस्त्रिविधः; भूतो वर्तमानो भविष्यंश्च। 
तत्र भूतसामान्ये लुङ्‌ वर्तमाने लट्‌, भविष्यत्सामान्ये लृट्‌। अनद्यतनभूते लङ्‌ 
तत्रैवाधिकपरोक्षार्थविवक्षायां लिट्‌। अनद्यतनभविष्यद्विवक्षायां लुट्‌। विध्याशीर्भेदेन 
लिङ्‌ द्विविधस्तत्र विधिलिङ्‌ सार्वधातुकम्‌, आशीर्लिङ्‌ आर्धधातुकम्‌। 
आशीर्विध्याद्यर्थषु लोट्‌। क्रियाया अनिष्पत्तौ लिङ्निमित्तसद्धावे भविष्यत्काले 
लृङ्प्रयोगः, विध्याद्यर्थस्य तत्रैव सम्भवात्‌। लिङ्लोटोरपि भविष्यत्काल एव 
प्रयोगः। लट्‌ लोट्‌ लङ्‌ विधिलिङ्‌ एषु ' शप्‌' 'श्यन्‌' 'श' 'श्नम्‌' आदयो 
भवन्ति। शेषेषु यथायथमार्धधातुककार्यम्‌॥ २-सातत्यगमनं सर्वदा गमनम्‌ ॥ ३- 
पररूपगुणाद्येकादेशानामपवादभूतमिदं सूत्रम्‌। ' आत' इत्यत्र पररूपं बाधते ' आनृजे ' 
इत्यत्र च गुणैकादेशम्‌॥ 

इट ईटि ८। २। २८॥ 

इट: परस्य सस्य लोप: स्यादीटि परे। (सिजूलोप एकादेशे सिद्धो 
वाच्य:) । आतीत्‌। आतिष्टाम्‌॥ 

सिजभ्यस्तविदिभ्यश्च ३। ४। १०९॥ 

सिचोऽभ्यस्ताद्विदेश्च परस्य डित्संबन्थिनो झेर्जुस्‌। आतिषुः। आती: । 
आतिष्टम्‌। आतिष्ट। आतिषम्‌। आतिष्व। आतिष्म। आतिष्यत्‌॥ षिध 
गत्याम्‌ ॥ ३॥ 

हृस्वं लघु १। ४। १०॥ 

संयोगे गुरु १। ४। ११॥ 

संयोगे परे हृस्वं गुरु स्यात्‌ ॥ 

दीर्घ च १ । ४ । १२॥ 

गुरु स्यात्‌ ॥ 

पुगन्तलघूपधस्य च ७। ३। ८६॥ 

पुगन्तस्य लघूपधस्य चाङ्गस्येको गुण: सार्वधातुकार्धधातुकयो: । 
धात्वादेरिति सः। सेधति। षत्वम्‌। सिषेध॥ 

असंयोगाक्तिद्‌ कित्‌ १। २। ५॥ 

असंयोगात्परोऽपिल्लिट्‌ कित्‌ स्यात्‌। सिषिधतुः। सिषिधुः। सिषेधिथ । 
सिषिधथुः। सिषिध। सिषेध। सिषिधिव। सिंषिधिम। सेधिता। सेधिष्यति। 
सेधतु । असेधतु । सेधेत्‌। सिध्यात्‌। असेधीत्‌। असेधिष्यत्‌। एवम्‌--चिती 
संज्ञाने॥ ४॥ शुच शोके॥ ५॥ गद व्यक्तायां वाचि॥ ६॥ गदति॥ 


चिनोतिदेग्धिषु च ८। ४। १७॥ 


१-इह ' आत्‌ इ ई त्‌' इति दशायां त्रैपादिकत्वेन सिज्लोपस्यासिद्धत्वात्‌ सकारेण 
व्यवधानात्‌ सवर्णदीर्घो न प्राप्नोति, अत आह--सिज्लोप इति॥ २-सततगमनार्थकात्‌ 
'अत्‌' धातोर्लुङि झ्यादेशे 'च्लि लुङि' इति च्लौ 'च्लेः सिच्‌' इति तस्य सिजादेशे 
'आडजादीनाम्‌' इत्याडागमे ' आटथ' इति वृद्धौ “सिजभ्यस्तविदिभ्यश्च' इति झेर्जुसादेशे 
सिच्‌ इडागमे सस्य षत्वे रुत्वे विसर्गे च 'आतिषुः' इति सिद्धम्‌॥ ३-संज्ञानं सम्यग्‌ 
ज्ञानम्‌, यथार्थज्ञानमिति यावत्‌ ॥ ४-शोचति, शुशोच, शोचिता, शोचिष्यति, शोचतु, 
अशोचत्‌, शोचेत्‌, शुच्यात्‌, अशोचीत्‌, अशोचिष्यत्‌॥ ५-स्पष्टवर्णोच्वारणे ॥ 


८६ लघुसिद्धान्तकौमुद्याम्‌ 


उपसर्गस्थान्निमित्तात्परस्य नेर्नस्य णो गदादिषु परेषु। प्रणिगदति ॥ 

कुहोश्चु: ७। ४। ६२॥ 

अभ्यासकवर्गहकारयोश्चवर्गादेशः॥ 

अत उपधायाः ७। २। ११६॥ 

उपधाया अतो वृद्धि: स्यात्‌ जिति णिति च प्रत्यये परे। जगाद! 
जगदतुः। जगदुः। जगदिथ। जगदथुः। जगद॥ 

णलुत्तमो वा ७। १। ९१॥ 

उत्तमो णल्‌ वा णित्स्यात्‌। जगाद, जगद। जगदिव। जगदिम। गदिता। 
गदिष्यति। गदतु। अगदत्‌। गदेत्‌। गद्यात्‌॥ 

अतो हलादेलंघोः ७। २। ७॥ 

हलादेर्ल॑घोरकारस्य वृद्धिर्वेडादौ परस्मैपदे सिचि। अगादीत्‌, अगदीत्‌। 
अगदिष्यत्‌॥ णद शब्दे॥ ७॥ 

णो नः ६। १। ६५॥ 

धात्वादेर्णस्य नः। णोपदेशास्त्वनर्दनाटिनाथ्नाधनन्दनक्क नृनृतः॥ 

उपसर्गादसमासेऽपि णोपदेशस्य ८। ४। १४॥ 

उपसर्गस्थान्निमित्तात्परस्य णोपदेशस्य धातोर्नस्य णः। प्रणदति। 
प्रणिनदति। नदति। ननाद॥ 

अत एकहल्मध्येऽनादेशादेरलिटि ६। ४। १२०॥ 

लिण्निमित्तादेशादिकं न भवति यदङ्गं तदवयवस्यासंयुक्तहलमध्यस्थस्यात 
एत््वमभ्यासलोपश्च किति लिटि। नेदतुः। नेदुः॥ 

थलि च सेटि ६। ४। १२१॥ 

प्रागुक्तं स्यात्‌। नेदिथ। नेदथुः। नेद। ननाद, ननद। नेदिव। नेदिम। 


१-अस्पष्टवर्णोच्चारणे, ध्वनावित्यर्थः॥ २-अत्र 'नेर्गद-' इति णत्यम्‌॥ 
३-लिण्निमित्तो य आदेशादिः ' कुहोश्रुः', ' अभ्यासे चर्च” इति शास्त्रकृतः, तद्भिन्नं यद्‌ 
अङ्गं तदवयवस्य असंयुक्तहल्मध्यस्थस्याकारस्येत्यादिः। समन्वयो यथा--' नद्‌' धातोः 
लिट्यतुसि द्वित्यहलादिशेषोत्तरन्‌ 'ननद्‌ अतुस्‌’ इति दशायाम्‌, 'ननद्‌' इत्यङ्गं 
लिण्निमित्तादेशादिभिन्नम्‌, तदवयवः असंयुक्तहल्मध्यस्थः अकारो 
द्वितीयनकारोत्तरोऽ कारस्तस्यैत््वम्‌, आद्यनशब्दस्य लोपश्च॥ | 

नदिता। नदिष्यति। नदतु। अनदत्‌। नदेत्‌। नद्यात्‌। अनादीत्‌, अनदीत्‌। 
अनदिष्यत्‌॥ टुनदि समृद्धौ ॥ ८॥ 

आदिर्ञिटुडवः १। ३। ५॥ 

उपदेशे धातोराद्या एते इतः स्युः॥ 

इदितो नुम्‌ धातोः ७। १। ५८॥ 

नन्दति। ननन्द। नन्दिता। नन्दिष्यति। नन्दतु । अनन्दत्‌। नन्देत्‌ । 
नन्द्यात्‌। अनन्दीत्‌। अनन्दिष्यत्‌॥ अर्च पूजायाम्‌ ॥ ९॥ अर्चति॥ 

तस्मान्नुद्‌ द्विहलः ७। ४। ७९॥ 

द्विहलो धातोदीघीभूतात्परस्य नुट्‌ स्यात्‌। आनर्च। आनर्चतुः। अर्चिता। 
अर्चिष्यति। अर्चतु। आर्चत्‌। अर्चेत्‌। अर्च्यात्‌। आर्चीत्‌। आचिष्यत्‌॥ ब्रज 
गतौ ॥ १०॥ व्रजति। वव्राज। व्रजिता। व्रजिष्यति। व्रजतु। अव्रजत्‌। त्रजेत्‌। व्रज्यात्‌॥ 

वदव्रजहलन्तस्याचः ७। २। ३॥ 

एषामचो वृद्धिः सिचि परस्मैपदेषु। अव्राजीत्‌। अव्रजिष्यत्‌॥ कटे 
वर्षावरणयोः॥ ११॥ कटति। चकाट। चकरतुः। कटिता। कटिष्यति। करतु । 
अकटत्‌। कटेत्‌। कट्यात्‌॥ 

ह्यघन्तक्षणश्वसजागृणिश्व्येदिताम्‌ ७। २। ५॥ 

हमयान्तस्य क्षणदेर्ण्यन्तस्य श्वयतेरेदितश्च वृद्धिर्नेडादौ सिचि। अकरीत्‌। 
अकटिष्यत्‌ ॥ गुपू रक्षणे॥ १२॥ 

गुपृधूपविच्छिपणिपनिभ्य आयः ३। १। २८॥ 

एभ्य आयः प्रत्ययः स्यात्‌ स्वार्थ ॥ 

सनाद्यन्ता धातवः ३। १। ३२॥ 

सनादयः कमेरणिङन्ताः प्रत्यया अन्ते येषां ते धातुसंज्ञकाः। धातुत्वाल्ल- 
डादयः। गोपायति॥ 


१-समृद्धिः सम्यगृद्धिरधिकधनधान्यादिवृद्धिः॥ २-हस्वैकार इत्संज्ञको यस्य 
धातोस्तस्य नुमागम:॥ ३-वर्षो वृष्टिः; आवरणम्‌ आच्छादनम्‌ ॥ ४- प्रत्यय: ' इत्यधिक्रियते । 
' अनिर्दिष्टार्थाः प्रत्ययाः स्वार्थे भवन्ति’ ॥ ५-सनादयो द्वादश। 
सन्‌क्यच्‌काम्यचक्यङ्क्यषो 5 थाचारक्किब्णिज्यडौ तथा। 
यगाय ईयङ्‌ णिङ्‌ चेति द्वादशामी सनादयः॥ 
इत्थुक्ते;॥ 

आयादय आर्धधातुके वा ३। १। ३१॥ 

आर्धधातुकविवक्षायामायादयो वा स्युः। ( कास्थेनेकाच आम्‌ 
वक्तव्य:) | लिटि आस्कासोराम्‌विधानान्मेस्य नेत्त्वम्‌ ॥ 

अतो लोपः ६। ४। ४८॥ 

आर्धधातुकोपदेशे यददन्तं तस्यातो लोप आर्धधातुके ॥ 

आमः २। ४। ८९॥ 

आमः परस्य लुक्‌ ॥ 

कृञ्‌ चानुप्रयुज्यते लिटि ३। १। ४०॥ 

आमन्ताक्लिट्पराः कृभ्वस्तयोऽनुप्रयुज्यन्ते। तेषां द्वित्वादि॥ 

उरत्‌ ७। ४। ६६॥ 

अभ्यासऋवर्णस्यात्‌ प्रत्यये। रपरः। हलादिः शेषः। वृद्धिः। गोपायाञ्चकार । 
द्वित्वात्परत्वाद्यणि प्रासे-- 

द्विर्वचनेऽचि १। १। ५९॥ है 

द्वित्वनिमित्तेतचि अच आदेशो न द्वित्वे कर्तव्ये। गोपायाञ्चक्रतुः ॥ 

एकाच उपदेशेऽनुदात्तात्‌ ७। २। १०॥ 

उपदेशे यो धातुरेकाजनुदात्त् तत आर्धधातुकस्येण्न। 


१-' कास्‌ धातोः, अनेकाज्धातोश्चाम्‌ स्याल्लिटि’ इत्यर्थः। २-' हलन्त्यम्‌ इति 
सूत्रेण आमो मकारस्येत्संज्ञा प्राता, तत्राह-आस्कासोरित्यादि। मकारस्येत्सं्ञाया 
मित्त्वात्‌ 'मिदचोऽन्त्यात्‌- ' इति नियमेनाकारतः परत्रामागमे आकारद्वयस्य सवर्णदीर्घे 
सत्याम्‌ विधानं व्यर्थमेव स्यादिति भावः॥ ३-रक्षणार्थकस्य 'गुपू' इत्यस्यानुबन्धलोपे 
' भूवादयः ' इति धातु संज्ञायाम्‌ ' आयादय आर्धधातुके वा’ इत्यनेन बैकल्पिक 
आयप्रत्यये तस्यार्थधातुकत्वेन तन्निमित्ते लघूपधगुणे ' गोपाय' इति जाते ' सनाद्यन्ताः-- ' 
इति धातुत्वे लिटि 'कास्यनेकाचः-' इति आम्‌ प्रत्यये 'अतो लोपः' इति 
यकारोत्तराकारलोपे 'आमः' इत्यनेन लिटो लुकि 'कृञ्जानुप्रयुञ्यते लिटि’ इति 
लिद्परकृओोऽनुप्रयोगे लिटस्तसादेशे तस्यातुसादेशे 'गोपायाम्‌ कृ अतुस्‌’ इति जाते 
“इको यणचि' इति यणि द्वित्वे च प्राते 'द्विर्वचनेऽचि' इति यणादेशनिवेधे द्वित्वे ' उरत्‌' 
इति अभ्यासऋकारस्याकारे रपरत्वे "हलादिः शेषः' इति रलोपे 'कुहोश्चुः' इति 
ककारस्य चकारे आमो मकारस्यानुस्वारे परसवर्णे ऋकारस्य यणि सकारस्य रुत्वे 
विसर्गे च 'गोपायाञ्जक्रतुः' इति। आयाभावपक्षे ' जुगुपतुः' इति॥ ४-' उपदेशे’ इति 
देहलीदीपकन्यायेनोभयान्वयि। 'नेड्‌ वशि--' इत्यतः “न इट्‌’ इति वर्तते। सोऽयं 

ऊदूदन्तैर्यौतिरु क्ष्णुशी ड्स्नुनुक्षुश्विडी ङश्रिभिः | 
वडवृजभ्यां च विनेकाचोऽजन्तेषु निहताः स्मृताः ॥ 

कान्तेषु शक्लेकः। चान्तेषु पचमुच्रिचवचविच्सिच: षट्‌। छान्तेषु 
प्रच्छेकः। जान्तेषु त्यजूनिजिर्‌भज्‌भञ्जूभुजूभ्रस्ज्‌मस्ज्‌यज्‌युज्रुज्‌- 
रञ्जूविजिर्‌स्वञ्ज्सञ्ज्‌सृजः पञ्चदश। दान्तेषु अदक्षुद्खिद्छिद्‌- 
तुद्नुदपद्यभिद्विद्यतिविनद्विन्द्शद्सदस्विद्यस्कन्द्हदः षोडश। धान्तेषु 
क्रुधक्षुधबुध्यबन्धयुधरुधराधव्यध्साधशुधसिध्या एकादश। नान्तेषु मन्यहनी 
द्वौ। पान्तेषु आप्छ्पक्षिपृतप्तिप्तृप्यदृप्यलिपूलुप्वप्शप्स्वप्सृपस्त्रयोदश। भान्तेषु 
यभ्रभूलभस्त्रय: । मान्तेषु गम्‌नम्‌यम्रमश्चत्वार : । शान्तेषु 
क्रुशदंश्दिशदूशमृशरिश्रुशलिशविश्‌स्पृशो दश। षान्तेषु 
कृषृत्विषतुष्द्विष्दुष्पुष्यपिष्‌विष्शिष्शुष्श्लिष्या एकादश ॥ सान्तेषु घसवसती 
द्वौ। हान्तेषु दहदिहदुहनहमिहरुहलिहवहो5ष्टौ । 

अनुदात्ता हलन्तेषु धातवस्त्र्यधिकं शतम्‌! 

गोपायाञ्चकर्थ। गोपायाञ्चक्रथुः। गोपायाञ्चक्र। गोपायाञ्चकार, 
गोपायाञ्चकर। गोपायाञ्चकृव। गोपायाञ्चकृम। गोपायाम्बभूव, गोपायामास। 
जुगोप। जुगुपतुः। जुगुपुः॥ 

स्वरतिसूतिसूयतिधूञूदितो वा ७। २। ४४॥ 

स्वरत्यादेरूदितश्च परस्य वलादेरार्धधातुकस्येड्‌ वा स्यात्‌। जुगोपिथ, 
जुगोप्थ। गोपायिता, गोपिता, गोप्ता। गोपायिष्यति, गोपिष्यति, गोप्स्यति। 
गोपायतु। अगोपायत्‌। गोपायेत्‌। गोपाय्यात्‌, गुप्यात्‌। अगोपायीत्‌॥ 

नेटि ७। २। ४॥ 

इडादौ सिचि हलन्तस्य वृद्धिर्न। अगोपीत्‌, अगौप्सीत्‌॥ 

झलो झलि ८। २। २६॥ 

झल: परस्य सस्य लोपो झलि। अगौप्ताम्‌। अगौप्सुः। अगौप्सीः। 
अगौप्तम्‌। अगौप्त। अगौप्सम्‌। अगौप्स्व। अगौप्स्म। अगोपायिष्यत्‌, अगोपिष्यत्‌ 


निषेधः “पुरस्तादपवादा अनन्तरान्‌ विधीन्‌ बाधन्ते नोत्तरान्‌ इति न्यायेन 
' आर्घधातुकस्येड्बलादेः' इत्यस्यैव बाधकः, न तु 'तीषसह--' इत्यादिंविहितस्येट्‌ 
इत्यभिप्रेत्याह उपदेश इति॥ 

अगोप्स्यत्‌॥ क्षि क्षेये॥ १३॥ क्षयति। चिक्षाय। चिक्षियतु:। चिक्षियुः । 
एकाच इति निषेधे प्राप्ते-- 

कृसृभृवस्तुदरुसतरुश्रुवो लिटि ७। २। १३॥ 

क्रादिभ्य एव लिट इण्न स्यादन्यस्मादनिटोऽपि स्यात्‌ ॥ 

अचनस्तास्वत्थल्यनिटो नित्यम्‌ ७। २। ६१॥ 

उपदेशेऽजन्तो यो धातुस्तासौ नित्यानिट्‌ ततस्थल इण्‌ न॥ 

उपदेशेऽत्वतः ७। २। ६२॥ 

उपदेशेऽकारवतस्तासौ नित्यानिटः परस्य थल इण्‌ न स्यात्‌॥ 

ऋतो भारद्वाजस्य ७। २। ६३॥ 

तासौ नित्यानिट ऋदन्तादेव थलो नेट्‌ भारद्वाजस्य मते। तेन अन्यस्य 
स्यादेव। अयमत्र संग्रह :-- 

अजन्तोऽकारवान्वा यस्तास्यनिट्‌ थलि वेडयम्‌। 
ऋदन्त ईदृङ्नित्यानिट्‌ क्राद्यन्यो लिटि सेड्‌ भवेत्‌ ॥ 

चिक्षयिथ, चिक्षेथ। चिक्षियथुः। चिक्षिय। चिक्षाय, चिक्षय। चिक्षियित्र 
चिक्षियिम। क्षेता। क्षेष्यति। क्षयतु। अक्षयत्‌। क्षयेत्‌॥ 

अकृत्सार्वधातुकयोदीर्घः ७। ४। २५॥ 

अजन्ताङ्गस्य दीर्घो यादौ प्रत्यये न तु कृत्सार्वधातुकयोः। क्षीयात्‌॥ 

सिचि वृद्धि: परस्मैपदेषु ७। २। १॥ 

इगन्ताङ्गस्य वृद्धिः स्यात्‌ परस्मैपदे सिचि। अक्षेषीत्‌। अक्षेष्यत्‌। तप 
संतापे॥ १४॥ तपति। तताप। तेपतुः। तेपुः। तेपिथ, ततप्थ। तेपिव। तेपिम। 


१-क्षयो नाशोऽकर्मकः॥ २-सूत्रचतुष्टयफलितार्थसंग्रह इति भावः। यो धातुः 
अजन्त: क्षि, जि, नी इत्यादिस्तासौ नित्यानिट्‌ च, तस्य थलि वा इड्‌ भवति, एवं 
योऽकारवान्‌ यथा-प्रच्छ, भ्रस्ज्‌, त्यज्‌, मस्ज्‌ इत्यादिस्तासौ नित्यानिट्‌ चास्ति, 
तस्यापि थलि वा इड्‌ भवति, यो धातुर्हस्वर्कारान्तो ह, ह्ृप्रभृतिस्तासौ नित्यानिट्‌ च, 
तस्य थलि नेट्‌। वमादिषु तु इड्‌ भवत्येव । ' कृसृ— ' इति सूत्रपठितेभ्यो धातुभ्यो लिटि 
कुत्रापि इड्‌ न भवति। केवलं वृधातोस्थलि 'ववरिथ' इत्यत्र निपातनादिड्‌ भवति। 
'कृसू--' इति सूत्रपठितधातुभिन्नेभ्योऽनिड्भ्योऽपि धातुभ्यो लिटि इद्‌ भवत्येव॥ 
३-अत्र द्वित्वादिकार्योत्तरं भारद्वाजमतेन इडागमे 'चिक्षयिथ'’ इति रूपम्‌, मतान्तरे 
' अचस्तास्वत्‌ ' इति तन्निषेधे 'चिक्षेथ' इति रूपम्‌॥ ४-सन्तापः क्लेशः॥ 

तप्ता। तप्स्यति। तपतु। अतपत्‌। तपेत्‌। तप्यात्‌। अताप्सीत्‌। अताप्ताम्‌। 
अतप्स्यत्‌॥ क्रमु पादविक्षेपे॥ १५॥ 

वा भ्राशभ्लाशभ्रमुक्रमुक्लमुत्रसित्रुटिलषः ३। १। ७०॥ 

एभ्यः श्यन्वा कर्त्रर्थे सार्वधातुके परे । पक्षे शप्‌॥ 

क्रमः परस्मैपदेषु ७। ३। ७६॥ 

क्रमो दीर्घः परस्मैपदे शिति। क्राम्यति, क्रामति। चक्राम। क्रमिता। 
क्रमिष्यति । २ क्राम्यतु, क्रामतु। अक्राम्यत्‌, अक्रामत्‌। क्राम्येत्‌, क्रामेत्‌। 
क्रम्यात्‌। अक्रमीत्‌ । अक्रमिष्यत्‌॥ पा पाने॥ १६॥ 

पाघ्ाध्मास्थाप्नादाणदृश्यर्तिसर्तिशदसदां पिबजिघरधमतिष्ठमन- 
यच्छपश्यर्च्छधौशीयसीदाः ७। ३। ७८ ॥ 

पादीनां पिबादयः स्युरित्संज्ञकशकारादौ प्रत्यये परे । पिबादेशो 5दन्तस्तेन 
न गुण: । पिबति॥ 

आत औ णल: ७। १। ३४॥ 

आदन्ताद्धातोर्णल औकारादेशः स्यात्‌। पपौ ॥ 

आतो लोप इटि च ६। ४। ६४॥ 

अजाद्योरार्धधातुकयोः क्डिदिटोः परयोरातो लोपः। पपतुः। पपुः । 
पपिथ, पपाथ। पपथुः । पप। पपौ। पपिव। पपिम। पाता | पास्यति। पिबतु । 
अपिबत्‌ । पिबेत्‌ ॥ 

एलिंङि ६। ४। ६७॥ 

घुसंज्ञकानां मास्थादीनां च एत्वं स्यादार्धधातुके किति लिङि । पेयात्‌। 
गातिस्थेति सिचो लुक्‌। अपात्‌। अपाताम्‌ ॥ 

. आतः ३। ४। ११०॥ 


१-पादविक्षेपः पादेन गमनम्‌ ॥ २-' ह्मधन्त- ' इति वृद्धिनिषेधः ॥ ३-पा, 
पिब। घ्रा, जिघ्र। ध्मा, धम। स्था, तिष्ठ। म्रा, मन। दाण्‌, यच्छ। दृश्‌, पश्य। ऋ, 
ऋच्छ। सृ, धौ। शद्‌, शीय। सद्‌, सीद। इत्येवमादेशक्रमो यथासंख्यसूत्रसहकारेण 
बोध्य: ॥ ४-' आर्धधातुके ' इत्यधिक्रियते, ' दीङो युट्‌ ' इत्यतः ' अचि, क्डिति' 
इति वर्तते। विशेषणे तदादिविधिफलितमर्थमाह- अजाद्योरिति। अजादौ क्डिति 
आर्धधातुके, . आर्धधातुके इटि चेत्यर्थः ॥ 

सिज्लुकि आदन्तादेव झेर्जुस्‌॥ 

उस्यपदान्तात्‌ ६। १। ९६॥ 
अपदान्तादकारादुसि पररूपमेकादेश:। अपुः। अपास्यत्‌॥ ग्लै 
हर्षक्षये ॥ १७॥ ग्लायति ॥ 

आदेच उपदेशे$शिति ६। १। ४५॥ 

उपदेशे एजन्तस्य धातोरात्त्वं न तु शिति। जग्लौ। ग्लाता। ग्लास्यति । 
ग्लायतु। अग्लायत्‌। ग्लायेत्‌॥ 

वाऽन्यस्य संयोगादेः ६। ४। ६८॥ 

घुमास्थादेरन्यस्य संयोगादेर्धातोरात एत्वं वार्धधातुके किति लिङि। 
ग्लेयात्‌, ग्लायात्‌ ॥ 

यमरमनमातां सक्‌ च ७। २। ७३॥ 

एषां सक्‌ स्यादेभ्यः सिच इट्‌ स्यात्परस्मैपदेषु । अग्लासीत्‌। अग्लास्यत्‌॥ 
हृ कौटिल्ये॥ १८॥ हृरति॥ 

ऋतश्च संयोगादेर्गुणः ७। ४। १०॥ 

ऋदन्तस्य संयोगादेरङ्गस्य गुणो लिटि। उपधाया वृद्धिः। जह्वार। 
जहृरतुः। जह्ृरुः। जहर्थ । जह्वरथुः। जहर | जह्वार, जहृर। जहृरिव | जह्ृरिम। 
हृता ॥ 

ऋद्धनोः स्ये ७। २। ७०॥ 

ऋतो हन्तेश्च स्यस्येट्‌। ह्रिष्यति। हरतु। अह्वरत्‌। हरेत्‌॥ 

गुणोऽतिसंयोगाद्योः ७। ४। २९॥ 

अर्तेः संयोगादेऋदन्तस्य च गुणः स्याद्यकि यादावार्धधातुके लिङि च। 
हर्यात्‌। अह्वार्षीत्‌। अहृरिष्यत्‌॥ श्रु श्रवणे॥ १९॥ 

श्रुवः शृ च ३। १। ७४॥ 

श्रुवः शृ इत्यादेशः स्यात्‌ शनुप्रत्ययश्च। श्रृणोति॥ 


१-' झेर्जुस्‌' इति वर्तते। सिञ्लुकि प्रत्ययलक्षणेन 'सिजभ्यस्त-- ' इत्यनेनैव 
झेर्जुसि सिद्धे 'आतः' इति सूत्रं व्यर्थ सन्नियमार्थमित्याह-सिज्लुकि इत्यादि॥ 
२-हर्षक्षयो ग्लानिः॥ ३-कौटिल्यं वक्रव्यत्रहारः॥ ४-शनुप्रत्ययशित्त्वं सार्वधातुक संज्ञार्थम्‌, 
तत्फलं च ' सार्वधातुकमपित्‌’ इति इनुप्रत्ययस्य डिद्॥द्धावेन ऋकारस्य गुणाभावः ॥ 


सार्वधातुकमपित्‌ १। २। ४॥ 

अपित्सार्वधातुकं ङिद्दत्‌। शृणुतः ॥ 

हुश्नुवोः सार्वधातुके ६। ४। ८७॥ 

हुश्नुवोरनेकाचो५संयोगपूर्वस्योवर्णस्य यण्‌ स्यादचि सार्वधातुके । 
श्रण्वन्ति। शृणोषि। शृणुथः। शृणुथ। श्रुणोमि ॥ 

लोपश्चास्यान्यतरस्यां म्वोः ६। ४। १०७॥ 

असंयोगपूर्वस्य प्रत्ययोकारस्य लोपो वा म्वो: परयोः। शृण्वः, 
श्ृणुवः। शृण्मः, श्रणुम:। शुश्राव। शुश्रुवतुः। शुश्रुवुः। शुश्रोथ । शुश्रुवथुः । 
शुश्रुव। शुश्राव, शुश्रव । शुश्रुव । शुश्रुम। श्रोता। श्रोष्यति। शृणोतु, शृणुतात्‌। 
श्रुणुताम्‌। शृण्वन्तु ॥ 

उतश्च प्रत्ययादसंयोगपूर्वात्‌ ६। ४। १०६॥ 

असंयोगपूर्वात्प्रत्ययोतो हेर्लुक्‌ । शृणु, शृणुतात्‌। शृणुतम्‌। शृणुत । 
गुणावादेशौ। श्रृणवानि। श्रृणवाव। शृणवाम। अश्रृणोत्‌। अशृणुताम्‌ | 
अश्रुण्वन्‌। अश्ृणो:। अशृणुतम्‌ । अशृणुत। अश्ृणवम्‌। अशृण्व, अशृणुव | 
अशृण्म, अशृणुम । श्रृणुयात्‌ । श्रृणुयाताम्‌। शृणुयुः। शृणुयाः। शृणुयातम्‌। 
श्रृणुयात । श्रृणुयाम्‌। शृणुयाव। शृणुयाम। श्रूयात्‌। अश्रौषीत्‌। आश्रोष्यत्‌॥ 
गम्लृ गतौ ॥ २०॥ 

इषुगमियमां छः ७। ३। ७७॥ 

एषां छः स्यात्‌ शिति। गच्छति। जगाम॥ 

गमहनजनखनघसां लोपः क्ङित्यनङि ६। ४। ९८॥ 

एषामुपधाया लोपोऽजादौ क्डिति न त्वङि। जग्मतुः। जग्मुः। जगमिथ, 
जगन्थ। जग्मथुः। जग्म। जगाम, जगम। जग्मिव। जग्मिम। गन्ता ॥ 

गमेरिट्‌ परस्मैपदेषु ७। २। ५८॥ 

गमेः परस्य सादेरार्धधातुकस्येट्‌ स्यात्‌ परस्मैपदेषु | गमिष्यति । गच्छतु । 
अगच्छत्‌। गच्छेत्‌। गम्यात्‌॥ 

पुषादिद्युताद्यलृदितः परस्मैपदेषु ३। १। ५५॥ 

श्यन्विकरणपुषादेर्युतादेर्लृदितश्च परस्य च्लेरङ्‌ परस्मैपदेषु । अगमत्‌ । 


अगमिष्यत्‌ 
ki इति परस्मैपदिनः ॥ 
Yr yr Sr SY 
१-अत्र ' लोपश्चास्यान्यतरस्यां म्बोः' इति सूत्रं बाधित्वा परत्वाद्गुणः॥ 
२-'कृसृ- ' इत्यादिना नित्येडभावः॥ ३-णित्त्वाभावे गुणेऽवादेशे च कृते तत्सिद्धिः ॥ 
४-अत्र छकारादेशोत्तरम्‌ ' छे च' इति तुगागमः श्चुत्वं च बोध्यम्‌॥ 

एध वृद्धौ॥ १॥ 

टित आत्मनेपदानां टेरे ३। ४। ७९॥ 

टितो लस्यात्मनेपदानां टेरेत्वम्‌। एधते ॥ 

आतो ङित: ७। २। ८१॥ 

अतः परस्य ङितामाकारस्य इय्‌ स्यात्‌। एधेते। एधन्ते ॥ 

थासः से ३। ४। ८०॥ 

टितो लस्य थासः से स्यात्‌। एधसे। एधेथे। एधध्वे। अतो गुणे। एधे। 
एधावहे । एधामहे ॥ 

इजादेश्च गुरुमतोऽनृच्छः ३। १। ३६॥ 

इजादियों धातुर्गुरुमानृच्छत्यन्यस्तत आम्‌ स्याल्लिटि ॥ 

आम्प्रत्ययवत्कुजोऽनुप्रयोगस्य १। ३। ६३॥ 

आम्प्रत्ययो यस्मादित्यतद्गुणसंविज्ञानो बहुब्रीहिः। आम्प्रकृत्या 
तुल्यमनुप्रयुज्यमानात्‌ कृञोऽप्यात्मनेपदम्‌॥ 

लिटस्तझयोरेशिरेच्‌ ३। ४। ८९॥ 

लिडादेशयोस्तझयोरेश्‌ इरेजेतौ स्तः। एधाञ्चक्रे । एधाञ्चक्राते। एधाञ्चक्रिरे । 
एधाञ्चकृषे। एधाञ्चक्राथे॥ 

इणः षीध्वंलुङ्लिटां धोऽङ्गात्‌ ८। ३। ७८॥ 

इणन्तादङ्गात्परेषां षीध्वंलुङ्लिटां धस्य ढः स्यात्‌॥ एधाञ्चकृंढ्वे । 
एधाञ्चक्रे। एधाञ्चकृवहे। एधाञ्चकृमहे। एधाम्बभूव। एधामास। एधिता। 
एधितारौ। एधितारः। एधितासे। एधितासाथे ॥ 


१-आम्प्रकृतिः 'एध' धातुस्तस्मात्‌ ' एधते ॥ इत्यादौ यथा आत्मनेपदम्‌, तद्वत्‌ 
तस्मादनुप्रयुज्यमानात्‌ कृओोऽप्यात्मनेपदम्‌, 'गोपायाञ्चकार’' इत्यादिपरस्मैपदे 
गुप्प्रभृतिधातुभ्यो यत्राम्प्रत्ययस्तत्राम्प्रकृतिभूतगुप्प्रभृतिधातुतुल्यं कृओऽपि परस्मैपदमेव ॥ 
२-वृद्धयर्थकात्‌ 'एध' धातोर्लिटि ' इजादेश्च गुरुमतोऽनृच्छः' इत्याम्प्रत्यये लिटो लुकि 
लिट्परककृओऽनुप्रयोगे लिट: स्थाने कृओ जित्त्वादुभयपदे प्राप्ते ' आम्प्रत्ययवत्कृञोऽ- 
नुप्रयोगस्य' इति नियमेन लिटः स्थाने आत्मनेपदसंज्ञकध्वमादेशे द्वित्वादिकार्ये जाते 
'एधाम्‌ चकृ ध्वम्‌’ इति दशायाम्‌ 'टित आत्मनेपदानाम्‌ ' इति टेरेत्वे 'इणः 
षीध्वंलुङ्लिटां धोऽङ्गात्‌' इति धस्य ढादेशे मकारस्यानुस्वारे परसवर्णे च निर्दिष्टरूपं 
सिद्धम्‌ ॥ 

धिच ८।२।२५॥ 
धादौ प्रत्यये परे सस्य लोपः। एधिताध्वे ॥ 
ह एति ७। ४। ५२॥ 


तासस्त्योः सस्य हः स्यादेति परे। एधिताहे । एधितास्वहे । एधितास्महे । 
एधिष्यते । एधिष्येते । एधिष्यन्ते । एधिष्यसे । एधिष्येथे । एधिष्यध्वे । एधिष्ये । 
एधिष्यावहे । एधिष्यामहे ॥ 

आमेतः ३। ४। ९०॥ 

लोट एकारस्याम्‌ स्यात्‌। एधताम्‌। एधेताम्‌। एधन्ताम्‌ ॥ 

सवाभ्यां वामौ ३। ४। ९१॥ 

सवाभ्यां परस्य लोडेतः क्रमाद्वामौ स्तः। एधस्व। एधेथाम्‌। एधध्वम्‌॥ 

एत ऐ ३। ४। ९३॥ 

लोडुत्तमस्य एत ऐ स्यात्‌। एधै। एधावहै। एधामहै ॥ आटश्च। ऐधत। 
ऐधेताम्‌। ऐधन्त। ऐधथाः। ऐधेथाम्‌। ऐधध्वम्‌। ऐधे। ऐधावहि। ऐधामहि ॥ 

लिङः सीयुट्‌ ३। ४। १०२॥ 

सलोपः। एधेत। एधेयाताम्‌ ॥ 

झस्य रन्‌ ३। ४। १०५॥ 

लिङो झस्य रन्‌ स्यात्‌। एधेरन्‌। एधेथाः। एधेयाथाम्‌। एधेध्वम्‌॥ 

इटोऽत्‌ ३। ४। १०६॥ 

लिडादेशस्य इटोऽत्स्यात्‌। एधेय। एधेवहि । एधेमहि ॥ 

सुद्‌ तिथोः ३। ४। १०७॥ 

लिडस्तथोः सुट्‌। यलोपः। ओर्धधातुकत्वात्सलोपो न। एधिषीष्ट । 
एधिषीयास्ताम्‌। एधिषीरन्‌। एधिषीष्ठाः। एधिषीयास्थाम्‌। एधिषीध्यम्‌ । 
एधिषीय। एधिषीवहि। एधिषीमहि । एऐधिष्ट। ऐधिषाताम्‌ ॥ 

आत्मनेपदेष्वनतः ७। १। ५॥ 

अनकारात्परस्यात्मनेपदेषु झस्य अदित्यादेशः स्यात्‌। ऐधिषत। 


१-'लिङः सलोपोऽनन्त्यस्य’ इत्यनेन सीयुट्‌ इति शेषः॥ २-तकारस्यादिरिकार 
उच्चारणार्थः॥ ३-' लिडाशिषि' इति सूत्रेणेति शेषः॥ ४-सीध्वंप्रत्ययस्य इडागमे 
एधमात्रस्याङ्गत्वेन इणन्ताङ्गात्परत्वाभावेन 'इणः षीध्वम्‌ -' इति ढत्यं न भवति॥ 
५-हस्वाकारभिन्नात्परस्येत्यर्थ: ॥ 

ऐधिष्ठा: । ऐधिषाथाम्‌। ऐधिढ्वम्‌ । ऐधिषि । ऐधिष्वहि । ऐधिष्महि | ऐधिष्यत । 
ऐधिष्येताम्‌। ऐधिष्यन्त । ऐधिष्यथा: । ऐधिष्येथाम्‌। ऐधिष्यध्वम्‌ । ऐधिष्ये । 
ऐधिष्यावहि | ऐधिष्यामहि ॥ कमु कान्तौ॥ २॥ 

कैमेर्णिङ्‌ ३। १। ३०॥ 

स्वार्थे। ङित्त्वात्तङ्‌ । कामयते ॥ 

अयामन्ताल्वाय्येत्न्विष्णुषु ६। ४। ५५॥ 

आम्‌ अन्त आलु आय्य इत्नु इष्णु एषु णेरयादेशः स्यात्‌ । कामयाञ्चक्रे । 
आयादय इति णिङ्‌ वा। चकमे। चकमाते। चकमिरे। चकमिषे। 
चकमाथे। चकमिध्वे। चकमे। चकमिवहे। चकमिमहे। कामयिता। 
कामयितासे। कमिता। कामयिष्यते, कमिष्यते। कामयताम्‌। अकामयत । 
कामयेत । कामयिषीष्ट ॥ 

विभाषेटः ८। ३। ७९॥ 

इणः परो य इट्‌ तत: परेषां षीध्वंलुङ्लिटां धस्य वा ढः । कामयिषीढ्वम्‌, 
कामयिषीध्वम्‌। कमिषीष्ट। कमिषीध्वम्‌॥ 

णिश्रिद्रुस्रुभ्यः कर्तरि चङ्‌ ३। १। ४८॥ 

ण्यन्तात्‌ श्र्यादिभ्यश्च च्लेश्चङ्‌ स्यात्‌ कत्रैर्थे लुङि परे। अकामि अ 
त इति स्थिते 

णेरनिटि ६। ४। ५१॥ 

अनिडादावार्धधातुके परे णेर्लोपः स्यात्‌॥ 

णौ चङुपधाया हृस्वः ७। ४। १॥ 


१-अत्र ' ऐधिस्‌' इति समुदायोऽङ्गसंज्ञः, तत्र सिचः सकारस्य 'धि च' इति 
लोपेऽपि एकदेशविकृतन्यायेन अङ्गत्वाक्षत्या ' इणः षीध्वम्‌ ' इत्यादिना ढत्वं बोध्यम्‌। 
न च सलोपस्य स्थानिवद्भावेन इणन्तत्वाभावाद्‌ ढत्वन्न प्राप्रोतीति वाच्यम्‌ ' स्थानिवत्‌ ' 
इति सूत्रेण आदेशप्रयुक्तवारणासंभवात्‌, अन्यथा नायकः, पावक: ' इत्यादौ 
आयाद्यादेशाप्राप्तिः प्रसज्येत॥ २-कान्तिरिच्छा॥ ३-णकारः ' अत उपधायाः' इति 
वृद्ध्यर्थः, ङकार आत्मनेपदत्वार्थ: ॥ 

चङ्परे णौ यदङ्गं तस्योपधाया हस्वः स्यात्‌॥ 

चडि ६। १। ११॥ 

चडि परे अनभ्यासस्य धात्ववयवस्यैकाचः: प्रथमस्य ह्वे 
स्तोऽ जादे्वितीयस्य ॥ 

सन्वल्लघुनि चङ्परेऽनग्लोपे ७। ४। ९३॥ 

चेङ्परे णौ यदङ्गं तस्य योऽभ्यासो लघुपरः तस्य सनीव कार्य 
स्याण्णावग्लोपेऽसति॥ 

सन्यतः ७। ४। ७९॥ 

अभ्यासस्यात इत्‌ स्यात्‌ सनि॥ 

दीर्घो लघोः ७। ४। ९४॥ 

लघोरभ्यासस्य दीर्घः स्यात्‌ सन्वद्धावविषये । अचीकमत, णिडभावपक्षे- 
(कमेश्च्लेश्वडू वाच्यः)। अचकमत। अकामयिष्यत, अकमिष्यत॥ अय 
गतौ॥ ३॥ अयते॥ 

उपसर्गस्यायतौ ८। २। १९॥ 

अयतिपरस्योपसर्गस्य यो रेफस्तस्य लत्वं स्यात्‌। प्लायते। पलायते॥ 

दयायासश्च ३। १। ३७॥ 

दय्‌ अय्‌ आस्‌ एभ्य्‌ आम्‌ स्याल्लिटि! अयाञ्चक्रे। अयिता। 
अयिष्यते। अयताम्‌। आयत्‌। अयेत। अयिषीष्ट । विभाषेट:। अयिषीढ्वम्‌, 
अयिषीध्वम्‌। आयिष्ट। आयिद्ववम्‌, आयिध्वम्‌। आयिष्यत॥ द्युत 


१-' अ चकम्‌ अ त' इत्यत्र चङ्परणिपरम्‌ अङ्गम्‌ ' अ चकम्‌ ' इति तस्याभ्यासः 
'च' इति, स च ककारोत्तराकाररूपलघुपर:, तस्याभ्यासस्य सनि परे यत्कार्यम्‌ 
इत्त्वदीर्घरूपं तद्‌ भवति। यत्र च णिनिमित्तकोऽग्लोपः ' अचकथत्‌' इत्यादौ तत्र न 
तत्कार्यम्‌। प्रकृते तु उपदेश एव उकारलोपो न णिनिमित्तः॥ २-इच्छार्थकाल्लुानुबन्धकात्‌ 
“कम्‌” इत्यस्मात्‌ ' आयादयः-' इति वैकल्पिके णिङि ' अत उपधायाः' इति वृद्धौ 
'सनाद्यन्ताः- ' इति धातुत्वे लुङि तादेशेऽडागमे च्लौ तस्य 'णिश्रिदरुश्रुभ्यः कर्तरि चड 
इति चङ्झलदेशे ' णेरनिटि' इतीकारलोपे 'णौ चड्युपधायाः- ' इति उपधाहस्वे 'चडि' 
इति द्वित्वे अभ्यासकार्ये 'अ चकम्‌ अ त' इति दशायाम्‌ ' सन्वल्लघुनि ' इति 
सन्वद्धावे 'सन्यतः' इतीत्वे ' दीर्घो लघोः' इति दीर्घं सिद्धं रूपम्‌॥ 

दीप्तौ ॥ ४॥ द्योतते॥ 

द्युतिस्वाप्यो: सम्प्रसारणम्‌ ७। ४। ६७॥ 

अनयोरभ्यासस्य सम्प्रसारणं स्यात्‌ । दिद्युते ॥ 

द्युद्धो लुङि १। ३। ९१॥ 

द्युतादिभ्यो लुङः परस्मैपदं वा स्यात्‌। पुषादीत्यङ्‌। अद्युतत्‌, अद्योतिष्ट । 
अद्योतिष्यत॥ एवं श्विता वेर्णे॥ ५॥ ञिमिदा स्नेहने॥ ६॥ ञिष्विदा 
स्नेहनमोचनयोः ॥ ७॥ मोहनयोरित्येके । ञिक्ष्विदा चेत्येके ॥ रुच दीप्तावभिप्रीतौ 
च॥ ८॥ घुट परिवर्तने॥ ९॥ शुभ दीपौ ॥ १०॥ क्षुभ संचलने॥ ११॥ णभ 
तुभ हिंसायाम्‌॥ १२-१३॥ स्त्र॑सु भ्रंसु ध्वंसु अंवस्रंसने॥ १४-१५-१६॥ 
ध्वंसु गतौ च॥ स्त्रम्भु विश्वासे॥ १७॥ वृतु वेतेने॥ १८॥ वर्तते। ववृते । 
वर्तिता ॥ 

वृद्धयः स्यसनोः १। ३। ९२॥ 

वृतादिभ्यः पञ्चभ्यो वा परस्मैपदं स्यात्स्ये सनि च॥ 

न वृद्धधश्चतुर्भ्यः ७। २। ५९॥ 

वृतुवृधुशृधुस्यन्दूभ्यः सकारादेरार्धधातुकस्येण्‌ न स्यात्‌ तङानयोरभावे । 
वत्स्यति, वर्तिष्यते। वर्तताम्‌। अवर्तत। वर्तेत । वर्तिषीष्ट । अवर्तिष्ट । अवर्त्स्यत्‌, 
अवर्तिष्यत्‌॥ दद दाने॥ १९॥ ददते॥ 

न शसददवादिगुणानाम्‌ ६। ४। १२६॥ 

शसेर्ददेर्वकारादीनां गुणशब्देन विहितो योऽकारस्तस्य एत्त्वाभ्यासलोपौ 
न। दददे। दददाते। दददिरे। ददिता। ददिष्यते। ददताम्‌। अददत। ददेत! 
ददिषीष्ट। अददिष्ट। अददिष्यत॥ त्रपूष्‌ लज्जायाम्‌ ॥ २०॥ त्रपते॥ 

तृफलभजत्रपश्च ६। ४। १२२॥ 

एषामत एत्त्वमभ्यासलोपश्च स्यात्‌ किति लिटि सेटि थलि च। त्रेपे। 


१-बहुवचनमाद्यर्थम्‌ ॥ २-वर्णो रागकरणम्‌ | यथा प्रासादं श्वेतते, सुधादिभिरुपलिप्य 
श्वेतं करोतीत्यर्थः ॥ ३-स्नेहनं स्तिग्धत्वकरणम्‌॥ ४-मोचनं त्याग: ॥ ५-मोहनम्‌ 
आकुलीकरणम्‌ ॥ ६-दीप्तिः प्रकाशः, अभिप्रीतिः इच्छाविषयीभवनम्‌ ॥ ७-परिवर्तनम्‌ 
एकस्यैव वस्तुनः सर्वतोभावेन घर्षणम्‌ ॥ ८-संचलनं स्वभावत्यागेन वर्तनम्‌ ॥ 
९-अवस्रंसनं स्खलनम्‌ ॥ १०-वर्तनं सत्ता॥ 

त्रपिता, त्रप्ता। त्रपिष्यते, त्रप्स्यते। त्रपताम्‌। अत्रपत। त्रपेत। त्रपिषीष्ट, 
त्रप्सोष्ट। अत्रपिष्ट, अत्रप्त। अत्रपिष्यत, आत्रप्स्यत॥ 

इत्यात्मनेपदिनः ॥ 
>. ह... हि... है... 


श्रिञ्‌ सेवायाम्‌ ॥ १॥ श्रयति, श्रयते। शिश्राय, शिश्रिये। श्रयितासि, 
श्रयितासे। श्रयिष्यति, श्रयिष्यते। श्रयतु, श्रयताम्‌। आश्रयत्‌, अश्रयत। श्रयेत्‌, 
श्रयेत। श्रीयात्‌, श्रयिषीष्ट। चङ्‌ । अशिश्रियत्‌, अशिश्रियत। अश्रयिष्यत्‌, 
अश्रयिष्यत॥ भृञ्‌ भरेणे॥ २॥ भरति, भरते। बभार। बभ्रतुः। बभ्रुः। बभर्थ | 
बभृव। बभृम। बभ्रे। बभृषे। भर्तासि, भर्तासे। भरिष्यति, भरिष्यते। भरतु, 
भरताम्‌। अभरत्‌, अभरत। भरेत्‌, भरेत॥ 

रिङ शयग्लिडक्ष७। ४। २८॥ 

शे यकि यादावार्धधातुके लिङि च ऋतो रिङ्‌ आदेशः स्यात्‌। रीडि 
प्रकृते रिङ्विधानसामर्थ्याददीर्घो न। भ्रियात्‌॥ 

उश्च १। २। १२॥ 

ऋवर्णात्परौ झलादी लिङ्सिचौ कितौ स्तस्तङि। भृषीष्ट। भृषीयास्ताम्‌ । 
अभाषीत्‌॥ 

हृस्वादङ्घात्‌ ८। २। २७॥ 

सिचो लोपो झलि। अभृत। अभृषाताम्‌। अभरिष्यत्‌, अभरिष्यत॥ हृञ्‌ 
ईरणे॥ ३॥ हरति, हरते। जहार। जहर्थ। जहिव। जहिम। जहे। जहिषे। 
हर्तासि, हर्तासे। हरिष्यति, हरिष्यते। हरतु, हरताम्‌। आहरत्‌, अहरत। हरेत्‌, 
हरेत। ह्वियात्‌, हृषीष्ट । हृषीयास्ताम्‌। अहार्षीत्‌, अहत | अहरिष्यत्‌, अहरिष्यत ॥ 
धृञ्‌ धारणे॥ ४॥ धरति, धरते॥ णीञ्‌ प्रापणे॥ ५॥ नयति, नयते॥ डुपचष्‌ 
पाके॥ ६॥ पचति, पचते। पपाच। पेचिथ, पपक्थ। पेचे। पक्तासि, पक्तासे ॥ 


१-'णिश्रिद्रुश्रृभ्यः कर्तरि चङ्‌’ इत्यनेन॥ २-भरणं वस्त्रान्नादिना साहाय्यकरणं 
पूरणकरणं च॥ ३-/रीङ्‌ ऋतः' इति सूत्राद्‌ रीडोऽनुवृत््यैव सिद्धे प्रकृतसूत्रेण 
हस्वरिङ्विधानसामर्थ्यात्‌ ' अकृत्सार्वधातुकयोः- ' इत्यादिना दीर्घो न, तदेव सूचयति- 
“रीङि' इत्यादिना ॥ ४-हरणं प्रापणं स्तेयो नाशनं स्वीकारश्च॥ 

भज सेवायाम्‌॥ ७॥ भजति, भजते। बभाज, भेजे। भक्तासि, भक्तासे। 
भक्ष्यति, भक्ष्यते। अभाक्षीत्‌, अभक्त। अभक्षाताम्‌॥ यज 
देवपूजासङ्गतिकरणदानेषु॥ ८॥ यजति, यजते॥ 
लिट्यभ्यासस्योभयेषाम्‌ ६। १। १७॥ 
वच्यादीनां ग्रह्यादीनां चाभ्यासस्य सम्प्रसारणं लिटि। इयाज॥ 
वचिस्वपियजादीनां किति ६। १। १५॥ 
वचिस्वप्योर्यजोदीना च संप्रसारणं स्यात्‌ किति। ईजतुः। ईजुः। 
इयजिथ, इयष्ठ। ईजे। यष्टा ॥ 
षढोः कः सि ८। २। ४१॥ 
यक्ष्यति, यक्ष्यते। इज्यात्‌, यक्षीष्ट। अयाक्षीत्‌, अयष्ट॥ वह प्रापणे॥ ९॥ 
वहति, वहते। उवाह। ऊहतुः । ऊहुः। उवहिथ ॥ 
झघषस्तथोर्धोऽधः ८। २। ४०॥ 
झषः परयोस्तथोर्धः स्यान्न तु दधातेः ॥ 
ढो ढे लोपः ८। ३। १३॥ 
सहिवहोरोदवर्णस्य ६। ३। ११२॥ 
अनयोरवर्णस्य ओत्स्याडढलोपे। उवोढ। ऊहे। वोढा। वक्ष्यति। 
अवाक्षीत्‌ । अवोढाम्‌। अवाक्षुः। अवाक्षीः । अवोढम्‌। अवोढ। अवाक्षम्‌। 
अवाक्ष्व। अवाक्ष्म। अवोढ। अवक्षाताम्‌। अवक्षत। अवोढाः। अवक्षाथाम्‌। 
अवोढ्वम्‌। अवक्षि। अवक्ष्वहि। अवक्ष्महि॥ 
इति भ्वादयः ॥ १॥ 

१ -यजाद्या अधो निर्दिश्यन्ते— 
यजिर्वपिर्वहिश्चैव वसिर्वेज्‌ व्येञ्‌ इत्यपि। 
हेञवदी श्वयतिश्चेति यजाद्याः स्युरिमे नव॥ इति॥ 
२-षस्य ढस्य च क: स्यात्‌ सकारे परे॥ ३-प्रापणं स्कन्थादिषु स्थापयित्वा 
नयनम्‌॥ 


आथादादय: 

अद भक्षणे॥ १॥ 

अदिप्रभृतिभ्यः शपः २। ४। ७२॥ 

लुक्‌ स्यात्‌। अत्ति। अत्तः। अदन्ति। अत्सि। अत्थ:। अत्थ। अदि। 
अदः । अद्य; ॥ 

लिट्यन्यतरस्याम्‌ २। ४। ४०॥ 

अदो घस्लृ वा स्याल्लिटि। जघास। उपेधालोप:॥ 

शासिवसिघसीनां च ८। ३। ६०॥ | 

इण्कुभ्यां परस्यैषां सस्य षः स्यात्‌। घस्य चर्त्वम्‌। जेक्षतु:। जक्षुः। 
जघसिथ। जक्षथुः। जक्ष। जघास, जघस। जक्षिव। जक्षिम। आद। आदतुः। 
आद: ॥ 

इडत्त्यर्तिव्ययतीनाम्‌ ७। २। ६६॥ 

अद्‌ ऋ व्येञ्‌ एभ्यस्थलो नित्यमिट्‌ स्यात्‌। आदिथ। अत्ता | अत्स्यति। 
अत्तु। अत्तात्‌। अत्ताम्‌। अदन्तु ॥ 

हुझल्भ्यो हेर्धिः ६। ४। १०१॥ 

होर्झलन्तेभ्यश्च हेर्धिः स्यात्‌। अद्धि। अत्तात्‌। अत्तम्‌। अत्त। अदानि। 
अदाव। अदाम॥ 

अदः सर्वेषाम्‌ \9। ३। १००॥ 

अदः परस्यापृक्तसार्वधातुकस्य अट्‌ स्यात्सर्वमतेन। आदत्‌। आत्ताम्‌। 
आदन्‌। आदः। आत्तम्‌। आत्त। आदम्‌। आद्व। आद्म। अद्यात्‌। अद्याताम्‌। 
अद्यु:। अद्यात्‌। अद्यास्ताम्‌। अद्यासुः॥ 


१-अदादिभ्यः परस्य शपो लुक्‌ स्यादित्यर्थः ॥ २-' गमहनजनखनघसां लोपः 
क्ङित्यनङि" इत्यनेनेत्यर्थ:॥ ३-' अद्‌' धातोरलिटि तस्य तसादेशे तसोऽतुसि 
“लिट्यन्यतरस्याम्‌ ' इति वैकल्पिकघस्ल्रादेशेऽनुबन्धलोपे द्वित्वेऽभ्यासकार्ये * गमहन' 
इत्युपधालोपे 'जघूस्‌ अतुस्‌’ इति जाते घस्य चर्त्वेन ककारे ' शासिवसि--' इति 
धातुसकारस्य षकारे कषसंयोगे क्षे प्रत्ययसस्य रुत्वे विसर्गे च 'जक्षतुः' इति सिद्धम्‌ । 
पक्षे ' आदतुः' इति, अत्र ' अद्‌ अतुस्‌' इत्यवस्थायां द्वित्वेऽ भ्यासकार्ये ' अत आदे:' इति 
दीर्घे कृते शेषं समानम्‌॥ 


१०२ लघुसिद्धान्तकौमुद्याम्‌ 


लुड्सनोर्घस्लु २। ४। ३७॥ 
अदो धस्ल स्याल्लुडि सनि च। लुदित्त्वादङ्‌ । अघसत्‌। आत्स्यत्‌ ॥ 


हन हिंसागत्यो:॥ २॥ हन्ति॥ 

अनुदात्तोपदेशवनतितनोत्यादीनामनुनासिकलोपो झलि 
क्ङिति ६। ४। ३७॥ 

अनुनासिकान्तानामेषां वनतेश्व लोप: स्याज्झलादौ किति डिति परे। 
यमिरमिनमिगमिहनिमन्यतयोऽनुदात्तोपदेशाः। तनु क्षणु क्षिणु ऋणु तृणु घृणु 
वनु मनु तनोत्यादयः। हतः। श्नन्ति। हंसि। हथः। हथ। हन्मि। हन्वः। 
हन्मः। जघान। जनघ्नतुः। जञ्नुः॥ 

अभ्यासाच्च ७। ३। ५५॥ 

अभ्यासात्परस्य हन्तेर्हस्य कुत्वं स्यात्‌। जघनिथ, जघन्थ। जल्रथु: 
जघ्र। जघान, जघन । जप्निव। जश्रिम। हन्ता। हनिष्यति। हन्तु, हतात्‌। 
हताम्‌। घ्नन्तु ॥ 

हन्तेर्जः ६। ४। ३६॥ 

हौ परे ॥ 

असिद्धवदत्राभात्‌ ६। ४। २२॥ 

इत ऊर्ध्वमापादसमाप्तेराभीयम्‌, समानाश्रये त॑स्मिन्कर्तव्ये तर्दसिद्धम्‌ । 
इति जस्यासिद्धत्वान्न हेलुँक्‌ । जहि, हतात्‌। हतम्‌। हत। हनानि। हनाव। 
हनाम। अहन्‌। अहताम्‌। अघ्नन्‌। अहन्‌। अहतम्‌। अहत। अहनम्‌। अहन्व | 
अहन्म। हन्यात्‌। हन्याताम्‌। हन्युः ॥ 

६ 

आर्धधातुके २। ४। ३५॥ 

इत्यधिकृत्य ॥ 

हनो वध लिङि २। ४। ४२॥ 


१-अत्रापि णिद्वद्धावाभावे ' अभ्यासाच्च' इति कुत्वम्‌॥ २-' हन्‌' धातोजदिश: 
स्याद्‌ हौ परे॥ ३-आभीये॥ ४-आभीयम्‌॥ ५-' अतो हे:' इत्यनेनेति शेषः॥ ६-यदि 
आर्धधातुके लिङि परे वधादेशस्तर्हि तदकारस्य ' अतो लोपः' इति लोपो न स्यात्‌, 
आर्धधातुकोपदेशे अदन्तत्वाभावात्‌। विषयसप्तम्यङ्गीकारे आर्धधातुकविवक्षायामेव हनो 
वधादेशे ततो लिडि अकारलोप इति भावः॥ 


अदादयः १०३ 


लुडि च,२। ४। ४३॥ 

वधादेशोऽदन्तः । आर्धधातुके इति विषयसप्तमी, तेन आर्धधातुकोपदेशे 
अकारान्तत्वादतो लोपः। वध्यात्‌। वध्यास्ताम्‌। आदेशस्यानेकाच्त्वादेकाच 
इतीण्निषेधाभावादिट्‌। ' अतो हलादेः' इति वृद्धौ प्राप्तायाम्‌ 

अचः परस्मिन्‌ पूर्वविधौ १। १। ५७॥ 

परनिमित्तोऽजादेशः स्थानिवत्‌, स्थानिभूतादचः पूर्वत्वेन दृष्टस्य विधौ 
कर्तव्ये। इत्यल्लोपस्य स्थानिवत्त्वान्न वृद्धिः। अवधीत्‌। अहनिष्यत्‌॥ यु 
मिश्रणामिश्रणयोः॥ ३॥ 

उतो वृद्धिर्लुकि हलि ७। ३। ८९॥ 

लुग्विषये उतो वृद्धिः पिति हलादौ सार्वधातुके नत्वभ्यस्तस्य। यौति। 
युतः। युवन्ति। यौषि। युथः। युथ। यौमि। युवः। युमः। युयाव। यविता। 
यविष्यति। यौतु, युतात्‌। अयौत्‌। अयुताम्‌। अयुवन्‌। युयात्‌। इह उतो 
वृद्धिर्न, भाष्ये-' पिच्च डिन ङिच्च पिन्न' इति व्याख्यानात्‌। युयाताम्‌। युयुः । 
यूर्यात्‌ । यूयास्ताम्‌ । यूयासुः। अयोवीत्‌ । अयविष्यत्‌॥ या प्रापणे ॥ ४॥ याति। 
यातः। यान्ति। ययौ। याता। यास्यति। यातु। अयात्‌। अयाताम्‌॥ 

लड; शाकटायनस्यैव ३। ४। १११॥ 

आदन्तात्परस्य लडो झेर्जुस्‌ वा स्यात्‌। अयु : अयान्‌। यायात्‌। 
यायाताम्‌। यायुः। यायात्‌। यायास्ताम्‌। यायासुः। अयासीत्‌। अयास्यत्‌। वा 
गतिगन्धनयोः ॥ ५॥ भा दीप्तौ॥ ६॥ ष्णा शौचे ॥ ७॥ श्रा पाके॥ ८॥ 


Cd 


१-तेन आदेशोपदेशेऽनेकाच्त्वात्‌ ' अवधीत्‌’ इत्यत्र 'एकाचः- ' इति 
इण्निषेधाप्रवृत्ताविडादौ सिचि ' अतो हलादे:-- ' इति प्राप्ता वृद्धिरल्लोपस्य स्थानिवत्त्वान्नेति 
भाव:॥ २-मिश्रणं मेलनं तद्विरुद्धममिश्रणम्‌॥ ३-' अयौत्‌, अयौः' इत्यत्र लडे ङित्त्वाद्‌ 
वृद्धिर्न स्यात्‌ 'युतात, युयाः, युयाम्‌' एषु तिपूसिब्मिपां पित्त्वाद वृद्धि: स्यात्‌, 
इत्याशङ्कायामाह--' भाष्ये’ इति। यदौपदेशिकं पित्‌ तद्‌ ङिन्न भवति एवं यदौपदेशिकं 
डित्‌ तत्पिन्न भवति इति तदर्थः॥ ४-इह ' अकृत्सार्वधातुकयोः-' इति दीर्घः॥ 
५-'सिचि वृद्धिः परस्मैपदेषु’ इति वृद्धिः ॥ ६-प्रापणं गतिर्न तु नयनम्‌ ॥ ७-उस्यपदान्तादिति 
पररूपम्‌ ॥ ८-यमरमेति सक्‌ ॥ ९-उत्साहने च हिंसायां सूचने चापि गन्धनम्‌। 
इत्यमरः ॥ १०-शौचमत्र स्रानम्‌ ॥ 


१०४ लघुसिद्धान्तकौमुद्याम्‌ 


द्रा कुत्सायां गतौ॥ ९॥ प्सा भक्षणे॥ १०॥ रा दाने॥ ११॥ ला 
ओदाने॥ १२॥ दाप्‌ लेवने॥ १३॥ पा रक्षणे॥ १४॥ ख्या प्रकथने॥ १५॥ 
अयं सार्वधातुक एव प्रयोक्तव्यः ॥ विद ज्ञाने॥ १६॥ 

विदो लटो वा ३। ४। ८३॥ 

वेत्तेर्लटः परस्मैपदानां णलादयो वा स्युः। वेद। विदतुः। विदुः। वेत्थ। 
विदथुः। विद। वेद। विद्व। विद्य। पक्षे-वेत्ति। वित्तः। विदन्ति॥ 

उषविदजागृभ्योऽन्यतरस्याम्‌ ३। १। ३८॥ 

एभ्यो लिटि आम्बा स्यात्‌। विदेरदन्तत्वप्रतिज्ञानादामि न गुणः। 
विदाञ्चकार, विवेद। वेदिता। वेदिष्यति ॥ 

विदाङ्कु्वर्त्वित्यन्यतरस्याम्‌ ३। १। ४१॥ 

वेत्ते्लॉटि आम्‌ गुणाभावो लोटो लुक्‌ लोडन्तकरोत्यनुप्रयोगश्च वा 
निपात्यते पुरुषवचने न विवक्षिते ॥ 

तनादिकृञ्भ्य उ: ३। ९। ७९॥ 

तनादेः कृञश्च उः प्रत्ययः स्यात्‌। शपोऽपवादः। गुंणौ । विदाङ्करोतु ॥ 

अत उत्सार्वधातुके ६। ४। ११०॥ 

उप्रत्ययान्तस्य कृञोऽत उत्सार्वधातुके क्डिति। विदाङ्करुतात्‌ | 


१-आदानं ग्रहणम्‌ ॥ २-लवनं छेदनम्‌ ॥ ३-लटि 'ख्याति' । लोटि 'ख्यातु' । लडिः 
' अख्यातू' । विधिलिडि 'ख्यायात्‌'। न तु लिडादावस्य प्रयोग:॥ ४-आमसन्निधौ 
निपातनादित्यर्थ:, तेनाम्‌सन्रिधान एकतो लोपस्य स्थानिवद्भावेन न गुण:। आमोऽसन्निधाने 
“वेदिता' इत्यादौ गुणो भवत्येव॥ ५-सूत्रे 'विदाडुर्वन्तु' इति प्रथमपुरुषबहुवचन- 
प्रयोगदर्शनादेतत्सूत्रविहितं कार्य तत्रैव स्यान्नान्यत्र इत्यत आह--पुरुषेति। सौत्रेति शब्देन 
तयोरत्राविवक्षा ॥ ६-क्रकारस्य गुण आर्धधातुकनिमित्त:। उकारस्य गुण: सार्वधातुक- 
निमित्त: ॥ ७-ज्ञानार्थकाद्‌ 'विद्‌' धातोर्लोटि 'विदाडूर्वन्तु-- ' इत्यादिना आम्प्रत्यये 
गुणाभावे लोटो लुकि लोडन्तकृञोऽनुप्रयोगे 'विदाम्‌ कृ लोट्‌' इति जाते लोटस्तिबादेशे 
'एरुः' इत्युत्वे शपं प्रबाध्य ' तनादिकृञ्भ्य उ:' इति उ प्रत्यये तस्य आर्धधातुकत्वे गुणे 
' तुह्यो:-- ' इत्यादिना तु शब्दस्य तातङ्झदेशे ' अत उत्सार्वधातुके ' इति ककारोत्तराकारस्य 
उत्वे मकारस्यानुस्वारे परसवर्णे च 'विदाङ्करुतात्‌' इति सिद्धम्‌॥ 


अदादय: ९०५ 

विदाङ्कुरुताम्‌ । विदाङ्कुर्वन्तु । विदाङ्करु। विदाङ्करवाणि। अवेत्‌। अवित्ताम्‌। 
अविदुः॥ 

दश्च ८। २। ७५॥ 

धातोर्दस्य पदान्तस्य सिपि रुर्वा। अवेः, अवेत्‌। विद्यात्‌। विद्याताम्‌। 
विद्युः। विद्यात्‌। विद्यास्ताम्‌। अवेदीत्‌। अवेदीष्यत्‌॥ अस्‌ भुवि॥ १७॥ 
अस्ति॥ 

श्रसोरल्लोपः ६। ४। ११९॥ 

श्रस्यास्तेश्चातो लोपः सार्वधातुके क्डिति। स्तः। सन्ति। असि। स्थः। 
स्थ। अस्मि। स्वः। स्मः॥ 

उपसर्गप्रादुभ्यामस्तिर्यच्यरः ८। ३। ८७॥ 

उपसर्गेण: प्रादुसश्चास्तेः सस्य षो यकारेऽचि च परे। निष्यात्‌। 
प्रनिषन्ति। प्रादुःषन्ति। यच्परः किम्‌? अभिस्तः॥ 

अस्तेर्भूः २। ४। ५२॥ 

आर्धधातुके । बभूव। भविता। भविष्यति। अस्तु, स्तात्‌ । स्ताम्‌। सन्तु ॥ 

घ्वसोरेद्धावभ्यासलोपश्च ६। ४। ११९॥ 

घोरस्तेश्च एत्वं स्याद्धौ परे अभ्यासलोपश्च। एत्वस्यासिद्धत्वाद्धेधिः। 

२ 
श्रसोरित्यल्लोप: | तातङ्यक्षे एत्वं न, परेण तातङा बाधात्‌। एधि, स्तात्‌। म्तम्‌। 
स्त। असानि। असाव। असाम। आंसीत्‌ । आस्ताम्‌। आसन्‌। स्यात्‌। स्याताम्‌ । 
स्युः। भूयात्‌। अभूत्‌। अभविष्यत्‌ ॥ इण्‌ गतौ॥ १८॥ एति। इतः॥ 
ईणो यण्‌ ६। ४। ८१॥ 
अजादौ प्रत्यये परे। यन्ति ॥ 





१-अत्र हलि चेति प्राप्तस्य दीर्घस्य “न भकुर्छुराम्‌ ' इति निषेधः ॥ २-सत्तार्थकात्‌ 
'अस्‌' धातोलोटि तस्य सिपि सेर्हित्वे शपि तस्य लुकि “अस्‌ हि' इति जाते 
'च्वसोरेद्धावभ्यासलोपश्च' इति सकारस्यैत्वे ' श्रसोरल्लोपः' इत्यकारलोपे ' असिद्धवदत्राभात्‌ ' 
इति सूत्रेणैत्वस्यासिद्धत्वाद्‌ हेधित्वे ' एधि’ इति सिद्धम्‌। हेस्तातङ्झदेशपक्षे ' घ्वसोः ' 
इत्येत्वं न भवति तातङ्झदेशस्य परत्वेन बाधकत्वात्‌ । ' श्रसोः- ' इत्यकारलोपे ' स्तात्‌' 
इति रूपम्‌॥ ३-अत्र ' अस्तिसिचोऽपृक्ते ' इतीट्‌॥ ४-'इको यणचि' इति यणं बाधित्वा 
इयङि प्राप्ते तस्यापवादः॥ 


१०६ लघुसिद्धान्तकौमुद्याम्‌ 


अभ्यासस्यासवर्णं ६। ४। ७८॥ 

अभ्यासस्य इवर्णोवर्णयोरियड्बडै स्तोऽसवर्णेऽचि। इयाय ॥ 

दीर्घ इणः किति ७। ४। ६९॥ 

इणोऽभ्यासस्य दीर्घः स्यात्‌ किति लिटि। ईयेतु:। ईयुः। इययिथ, 
इयेथ। एता। एष्यति। एतु । ऐत्‌। एताम्‌। आयन्‌। इयात्‌॥ 

एतेलिडि ७। ४। २४॥ 

उपसर्गात्परस्य इणोऽणो हृस्व आर्धधातुके किति लिङि । निरियात्‌। 
उभैयत आश्रयणे नान्तादिवत्‌। अभीयात्‌। अणः किम्‌? समेयात्‌॥ 

इणो गा लुङि २। ४। ४५॥ 

गातिस्थेति सिचो लुक्‌ । अगात्‌। ऐष्यत्‌॥ शीङ्‌ स्वप्रे॥ १९॥ 

शीडः सार्वधातुके गुणः ७। ४। २९॥ 

क्डिति चेत्यस्यापवादः। शेते। शयाते॥ 

शीङो रुट्‌ ७। १। ६॥ 

शीङः परस्य झादेशस्यातो रुडागमः स्यात्‌। शेरते। शेषे। शयाथे। 
शेध्वे। शये। शेवहे । शेमहे। शिश्ये। शिश्याते। शिश्यिरे। शयिता। शयिष्यते । 
शेताम्‌। शयाताम्‌। अशेत। अशयाताम्‌। अशेरत। शयीत। शयीयाताम्‌। 
शयीरन्‌। शयिषीष्ट। अशयिष्ट। अशयिष्यत॥ इडू अध्ययने॥ २०॥ 

इडिकिवध्युपसर्गतो न व्यभिचरतः। अधीते। अधीयाते। अधीयते ॥ 

गाङ्‌ लिटि २। ४। ४९॥ 

इडे गाङ्‌ स्याल्लिटि । अधिजगे। अधिजगाते। अधिजगिरे। अध्येता । 
अध्येष्यते। अधीताम्‌। अधीयाताम्‌। अधीयताम्‌। अधीष्व। अधीयाथाम्‌। 


१-अत्र इ शब्दस्य द्वित्वे ' वार्णादाङ्गं बलीयः' इति न्यायेन सवर्णदीर्घं बाधित्वा 
परस्येकारस्य वृद्धौ पूर्वस्य ` अभ्यासस्यासवर्णे' इति इयङ्झदेशः॥ २-द्वित्वोत्तरं परेकारस्य 
यणि पूर्वेकारस्य दीर्घः॥ ३-उपसर्गत्वस्य इण्‌ धातुत्वस्योभयस्याश्रयणमत्राभीष्टमिति 
नान्तादिबदिति; हृस्वो नेति भावः॥ ४-' सम्‌ आङ्‌ इयात्‌’ इति स्थितौ आङा सह गुणे 
परादिवद्धावेनैकारे इणूत्वात्‌ प्रा्ो हस्वोऽण्ग्रहणानुवर्तनान्न॥ ५-इमौ धातू अध्युपसर्ग 
कदापि न परित्यजत इति भावः॥ 


अदादय: १०७ 

अधीध्वम्‌ । अध्ययै। अध्ययावहै। अध्ययामहै । अध्यैत । अध्यैयाताम्‌ । अध्यैयत । 
अध्यैथाः। अध्यैयाथाम्‌। अध्यैध्वम्‌। अध्यैयि। अध्यैवहि। अध्यैमहि। 
अधीयीत। अधीयीयाताम्‌। अधीयीरन्‌। अध्येषीष्ट ॥ 

विभाषा लुडलुडो: २। ४। ५०॥ 

इडो गाङ्‌ वा स्यात्‌॥ 

गाङ्कटादिभ्योऽञ्णिन्ङित्‌ १। २। १॥ 

गाझदेशात्कुटादिभ्यश्च परेऽञ्णितः प्रत्यया ङितः स्युः॥ 

घुमास्थागापाजहातिसां हलि ६। ४। ६६॥ 

एषामात इत्स्याद्धलादौ किडित्यार्धधातुके । अध्यगीष्ट, अध्यैष्ट । अध्यगीष्यत, 
अध्यैष्यत॥ दुह प्रपूरणे॥ २१॥ दोग्धि। दुग्धः। दुहन्ति। धोक्षिं। दुग्धे। 
दुहाते। दुहते। धुक्षे। दुहाथे। धुग्ध्वे। दुहे। दुह्ृहे। दुह्यहे। दुदोह, दुदुहे । 
दोग्धासि, दोग्धासे। धोक्ष्यति, धोक्ष्यते। दोग्धु, दुग्धात्‌। दुग्धाम्‌। दुहन्तु। 
दुग्धि, दुग्धात्‌। दुग्धम्‌। दुग्ध । दोहानि। दोहाव। दोहाम। दुग्धाम्‌। दुहाताम्‌ । 
दुहताम्‌। धुक्ष्व। दुहाथाम्‌। धुग्ध्वम्‌। दोहै। दोहावहै। दोहामहै। अधोक्‌। 
अदुग्धाम्‌। अदुहन्‌। अदोहम्‌। अदुग्ध। अदुहाताम्‌। अदुहत। अधुग्ध्वम्‌ । 
दुह्यात्‌, दुहीत । 

लिइसिचावात्मनेपदेषु १। २। १९॥ 

इक्समीपाद्धलः परौ झलादी लिङ्सिचौ कितौ स्तस्तङि । धुक्षीष्ट ॥ 

शल इगुपधादनिटः क्सः ३। १। ४५॥ 

इगुपधो यः शलेन्तस्तस्मादनिटश्च्लेः क्सादेशः स्यात्‌। अधुक्षत्‌॥ 

लुग्वा दुहदिहलिहगुहामात्मनेपदे दन्त्ये ७। ३। ७३॥ 


१-' अधि इ इद्‌' इति स्थितौ 'टित आत्मनेपदानाम्‌: ' इति टेरेत्वे “एत ऐ' इति 
'ऐ' आदेशे, आडागमे वृद्धौ शपि, तस्य लुकि ' इङ्‌” धातोर्गुणायादेशयोरुपसर्गेकारस्य यणि 
'अध्ययै' इति सिद्धम्‌॥ २-आडागमे इयङ्ङादेशे वृद्धौ, उपसर्गस्य यणि निर्दिष्टपदं 
सिद्धम्‌॥ ३-अत्र ' दादेर्धातोर्घः’ इति हस्य घः, 'झषस्तथोर्धो ध:' इति तस्य धः इति 
स्मर्तव्यम्‌ ॥ ४-' एकाचो वशो भष्‌--' इति दस्य भषूभावेन धः॥ ५-धातौः इत्यधिकृतं 
विशेष्यमादाय शल इति विशेषणेन तदन्तविध्रि:॥ 

एषां क्सस्य लुग्वा स्यादन्त्ये तङि । अदुग्ध, अधुक्षत ॥ 

क्सस्याचि ७। ३। ७२॥ 

अजादौ तङि क्सस्य लोपः। अधुक्षाताम्‌। अधुक्षन्त। अदुग्धाः, 
अधुक्षथाः। अधुक्षाथाम्‌। अधुग्ध्वम्‌, अधुक्षध्वम्‌। अधुक्षि। अदुह्ृहि, अधुक्षावहि । 
अधुक्षामहि। अधोक्ष्यत॥ एवं दिह उपचये॥ २२॥ लिह आस्वादने॥ २३॥ 
लेढि। लीढः। लिहन्ति। लेक्षि। लीढे। लिहाते। लिहते। लिक्षे। लिहाथे। 
लीढवे। लिलेह, लिलिहे। लेढासि, लेढासे। लेक्ष्यति, लेक्ष्यते। लेढु। लीढाम्‌ । 
लिहन्तु। लीढि। लेहानि। लीढाम्‌। अलेट्‌, अलेड्‌ । अलिक्षत्‌, अलीढ, 
अलिक्षत। अलेक्ष्यत्‌, अलेक्ष्यत॥ ब्रूञ्‌ व्यक्तायां वाचि॥ २४॥ 

ब्रुवः पञ्चानामादित आहो ब्रुवः ३। ४। ८४॥ 

ब्रुवो लटस्तिबादीनां पञ्चानां णलादयः पञ्च वा स्युर्त्रुवश्चाहादेशः। 
आह। आहतुः। आहुः॥ 

आहस्थः ८। २। ३५॥ 

झलि परे। चर्त्वम्‌। आत्थ। आहथुः॥ 

ब्रुव ईद्‌ ७। ३। ९३॥ 

ब्रुवः परस्य हलादेः पित ईट्‌ स्यात्‌। ब्रवीति। ब्रूतः। ब्रुवन्ति। ब्रूते । 
ब्रुवाते। ब्रुवते ॥ 

ब्रुवो बचि: २। ४। ५३॥ 

आर्धधातुके। उवाच। ऊचतुः। ऊचुः। उवचिथ, उवक्थ। ऊचे। 
वक्तासि, वक्तासे। वक्ष्यति, वक्ष्यते। ब्रवीतु, ब्रूतात्‌। ब्रुवन्तु । ब्रूहि । ब्रवाणि। 
ब्रूताम्‌। ब्रवै। अब्रवीत्‌, अब्रूत। ब्रूयात्‌, ब्रुवीत। उच्यात्‌, वक्षीष्ट ॥ 

अस्यतिवक्तिख्यातिभ्योऽड्‌ ३। १। ५२॥ 

एभ्यश्च्लेरङ्‌ स्यात्‌ ॥ 


१-' अलो$न्त्यस्य' इति नियमेनान्त्यस्याकारस्यैव लोप:॥ २-उपचयो वृद्धि: । देग्धि, 
दिग्धे। दिदेह, दिदिहे। देग्धा। धेक्ष्यति, धेक्ष्यते। देग्धु, दिग्धाम्‌। अधेक्‌, अदिग्ध। दिह्यात, 
दिहीत। दिह्यात्‌, धिक्षीष्ट। अधिक्षतू, अदिग्ध, अधिक्षत। अधेक्ष्यत्‌, अधेक्ष्यत ॥ ३-आस्वादनं 
स्रिग्धस्य वस्तुनो जिह्वया रसानुभव:॥ ४-' ढूलोपे-- ' इति दीर्घ: ॥ ५-हस्य ढत्वे कृते ' षढोः 
क; सि' इति क:॥ ६-आहो हस्य थः स्याज्झलि पर इति सूत्रार्थः॥ 


अदादय: १०९ 

वच उम्‌ ७। ४। २०॥ 

अङि परे। अवोचत्‌, अवोचत। अवक्ष्यत्‌, अवक्ष्यत। (ग० सू०) 
चर्करीतं च। चर्करीतमिति यङ्लुगन्तस्य संज्ञा, तददादौ बोध्यम्‌॥ ऊर्णुञ्‌ 
आच्छादने ॥ २५॥ 

ऊणतिर्विभाषा ७। ३। ९०॥ 

वा वृद्धिः स्याद्धलादौ पिति सार्वधातुके । ऊर्णोति, ऊर्णोति। ऊर्णुतः। 
ऊर्णुवन्ति। ऊर्णुते। ऊर्णुवाते। ऊर्णुवते। (ऊर्णोतिराम्नेति वाच्यम्‌) ॥ 

न न्द्राः संयोगादयः ६। १। ३॥ 

अचः पराः संयोगादयो नदरा द्रिर्न भवन्ति। नुशब्दस्य द्वित्वम्‌ 
ऊर्णुनाव । ऊर्णुनुवतुः। ऊर्णुनुबुः॥ 

विभाषोर्णोः १। २। ३॥ 

इडादिप्रत्ययो वा ङित्स्यात्‌। ऊर्णुनुविथ, ऊर्णुनविथ। ऊर्णुविता, 
ऊर्णविता। ऊर्णुविष्यति, ऊर्णविष्यति। ऊर्णौतु, ऊर्णोतु । ऊर्णवानि। ऊर्णवै ॥ 

गुणोऽपृक्ते ७। ३। ९१॥ 

ऊर्णोतेर्गुणोऽपृक्ते हलादौ पिति सार्वधातुके। वृद्धयपवाद:। और्णोत्‌। 
और्णोः। ऊर्णुयात्‌। ऊर्णुयाः। ऊर्णुबीत। ऊर्णूयात्‌। ऊर्णुविषीष्ट, ऊर्णविषीष्ट ॥ 

ऊरणातिर्विभाषा ७। २। ६॥ 

इडादौ सिचि वा वृद्धिः परस्मैपदे परे। पक्षे गुणः। और्णावीत्‌, 
और्णुवीत्‌। और्णबीत्‌ और्णाविष्टाम्‌, और्णुविष्टाम्‌, और्णविष्टाम्‌। और्णुविष्ट 
और्णविष्ट। और्णुविष्यत्‌, और्णविष्यत्‌। और्णुविष्यत, और्णविष्यत ॥ 

इत्यदादयः॥ २॥ 


१-वच उमागमोऽङि परे॥ २-नु शब्द एवात्र णत्वेन “णु' इति श्रूयते, 

नकारजावनुस्वारपञ्चमौ झलि धातुषु। सकारजश्शकारश्चेर्षाट्टवर्गस्तवर्गजः ॥ 

इत्यभियुक्तोक्तेः। अस्यायमर्थः धात्ववयवझलि परे कुत्रचिदनुस्वारः कुत्रचित्‌ 
पञ्चमवर्णो ङकारादिश्च दृश्येते तौ नकारजौ। अनुस्वारो यथा--स्त्रंसु, ध्वंसु, भ्रसु 
इत्यादौ। पञ्चमो यथा-अङ्क, अञ्च, लुण्ठ, मन्थ, तृम्फ इत्यादौ। चकारे परे यः शकारो 
दृश्यते ` ओव्रश्चू' इत्यादौ स श्चुत्वनिष्पन्नः सकारजः। रेफषकाराभ्यां परष्टवर्गस्तवर्गज 
यथा-रेफात्‌ परः 'ऊर्णु' इति षकारात्परः टवर्गस्तवर्गजः 'ष्ट' ष्टा’ इत्यादौ ॥ 
३-' ऊर्णुञ्‌' धातोर्लुङि ' और्णु इ स ई त्‌' इति दशायाम्‌ ' ऊर्णोतेर्विभाषा' इति वृद्धिपक्षे 
यथाप्रापतशास्त्रकार्ये ' और्णावीत्‌' इति 'विभाषोर्णोः' इति डिद्धावपक्षे उवङ्डादेशे ' और्णुवीत्‌ 
इति। डिद्धावाभावपक्षे गुणे ' और्णवीत्‌' इति॥ 


अथ जुहोत्यादयः 


हु दोनादनयो: ॥ १॥ 

जुहोत्यादिभ्यः श्लुः २। ४। ७५॥ 

शपः श्लुः स्यात्‌॥ 

श्लौ ६। १। १०॥ 

धातोद्दे स्तः। जुहोति। जुहुतः॥ 

अदभ्यस्तात्‌ ७। १। ४॥ 

झस्यात्स्यात्‌ । हुश्नुवोरिति यण्‌। जुह्ृति॥ 

भीह्रीभृहुवां श्लुवच्च ३। १। ३९॥ 

एभ्यो लिटि आम्‌ वा स्यादामि श्लाविव कार्य च। जुहवाञ्चकार, 
जुहाव। होता। होष्यति। जुहोतु, जुहुतात्‌। जुहुताम्‌। जुह्ृतु। जुहुधि। 
जुहवानि। अजुहोत्‌। अजुहुताम्‌ ॥ 

जुसि च ७। ३। ८३॥ 

इगन्ताङ्गस्य गुणोऽजादौ जुसि। अजुहवुः। जुहुयात्‌। हूयात्‌। अहौषीत्‌। 
अहोष्यत्‌॥ ञिभी भये॥ २॥ बिभेति॥ 

भियोऽन्यतरस्याम्‌ ६। ४। १९५॥ 

इकारो वा स्याद्धलादौ क्डिति सार्वधातुके। बिभितः, बिभीतः। 
बिभ्यति। बिभयाञ्चकार, बिभाय। भेता। भेष्यति। बिभेतु, बिभितात्‌, बिभीतातू। 
अबिभेत्‌। बिभीयात्‌। भीयात्‌। अभेषीत्‌। अभेष्यत्‌॥ ह्वी लज्जायाम्‌ ॥ ३॥ 
जिहेति। जिहीत:। जिहियति। जिहृयाञ्चकार, जिहाय। हेता । हवेष्यति। जिहेतु । 
अजिहेत्‌। जिहीयात्‌ । हीयात्‌। अहैषीत्‌ । अहेष्यत्‌॥ पृ पालनपूरणयोः॥ ४ ॥ 

अर्तिपिपर्त्योश्च। ७। ४। ७७॥ 

अभ्यासस्य इकारोऽन्तादेशः स्यात्‌ श्लौ। पिपर्ति ॥ 

उदोष्ठ्यपूर्वस्य ७। १। १०२॥ 

अङ्गावयवौष्ठधपूर्वो य ऋत्‌ तदन्तस्याङ्गस्य उत्‌ स्यात्‌॥ 


१-दाने अदने चेत्यर्थः। इह दानं होमकरणरूपम्‌। अदनं भक्षणम्‌। २-अभ्यस्तात्‌ 
परस्य झस्य अत्‌ स्यात्‌। अत्र 'उभे अभ्यस्तम्‌' इति अभ्यस्तसंज्ञा॥ 


जुहोत्यादय: १११ 


हलि च ८। २। ७७॥ 

रेफवान्तस्य धातोरुपधाया इको दीर्घो हलि। पिपूर्त:। पिपुरति। पपार ॥ 

शुदृप्रां हृस्वो वा ७। ४। १२॥ 

एषां लिटि हृस्वो वा स्यात्‌। पप्रतुः ॥ 

ऋच्छत्यृताम्‌ ७। ४। ११॥ 

तौदादिक ऋच्छेऋधातो्तां च गुणो लिटि। पपरतुः। पपरुः ॥ 

वृतो वा ७। २। ३८॥ 

वृङ्वृञ्भ्यामृदन्ताच्चेटो दीघो वा स्यान्न तु लिटि। परीता, परिता। 
परीष्यति, परिष्यति। पिपर्तु। अपिपः। अपिपूर्ताम्‌। अपिपरुः। पिपूर्यात्‌। 
पूर्यात्‌। अपारीत्‌॥ 

सिचि च परस्मैपदेषु ७। २। ४०॥ 

अत्र इटो न दीर्घः। अपारिष्टाम्‌। अपरीष्यत्‌, अपरिष्यत्‌॥ ओहाक्‌ 
त्यागे॥ ५॥ जहाति॥ 

जहातेश्च ६। ४। ११६॥ 

इद्वा स्याद्धलादौ क्ङिति सार्वधातुके। जहितः॥ 

ई हल्यघोः ६। ४। ११३॥ 

श्राभ्यस्तयोरात ईत्‌ स्यात्‌ सार्वधातुके क्ङिति हलादौ न तु घोः। जहीतः॥ 

श्राभ्यस्तयोरातः ६। ४। ११२॥ 

अनयोरातो लोपः क्डिति सार्वधातुके। जहति। जहौ। हाता। हास्यति। 
जहातु, जहितात्‌, जहीतात्‌ ॥ 

आच हौ ६।४। १९७॥ 

जहातेहौ परे आ स्याच्चादिदीतौ। जहाहि, जहिहि, जहीहि। अजहात्‌! 
अजहुः ॥ 

लोपो यि ६। ४। ११८॥ 

जहातेरालोपो यादौ सार्वधातुके। जह्यात्‌। एलिंडि। हेयात्‌। अहासीतू। 
अहास्यत्‌॥ माडू मौने शब्दे च॥ ६॥ 





१-'वृ ऋतः' इति पदच्छेदः। 'वृ' इति निरनुबन्धकग्रहणेन “वृङ्‌ वृजोः' 
उभयोर्ग्रहणं भवति॥ २- सिचि वृद्धिः-' इति वृद्धि: ॥ ३-मानं परिमाणकरणम्‌। 

भृञामित्‌ ७। ४। ७६ ॥ 

भृञ्‌ माडू ओहाङ्‌ एषां त्रयाणामभ्यासस्य इत्स्यात्‌ श्लौ। मिमीते। 
मिमाते। मिमते। ममे। माता। मास्यते। मिमीताम्‌। अमिमीत। मिमीत। 
मासीष्ट। अमास्त। अमास्यत॥ ओहाङ्‌ गतौ॥ ७॥ जिहीते। जिहाते। 
जिहते। जहे। हाता। हास्यते। जिहीताम्‌। अजिहीत। जिहीत। हासीष्ट । 
अहास्त। अहास्यत॥ डुभृञ्‌ धारणपोषणयोः॥ ८॥ बिभर्ति। बिभृतः । 
बिभ्रति। बिभृते। बिभ्राते। बिभ्रते। बिभराञ्चकार, बभार। बभर्थ। बभूव | 
बभूम। बिभराञ्चक्रे, बभ्रे। भर्तासि, भर्तासे। भरिष्यति, भरिष्यते। बिभर्तु। 
बिभराणि। बिभृताम्‌। अबिभः। अबिभृताम्‌। अबिभरुः। अबिभृत। बिभृयात्‌, 
बिभ्रीत। भ्रियात्‌, भृषीष्ट । अभार्षीत्‌, अभृत। अभरिष्यत्‌, अभरिष्यत॥ डुदाञ्‌ 
दाने॥ ९॥ ददाति। दत्तः। ददति। दत्ते। ददाते। ददते। ददौ, ददे। दातासि 
दातासे। दास्यति, दास्यते। ददातु॥ 

दाधा घ्वदाप्‌ १। १। २०॥ 

दारूपा धारूपाश्च धातवो घुसंज्ञा: स्युर्दाप्दैपौ विना। ध्वसोरित्येत्वम्‌। 
देहि। दत्तम्‌। अददात्‌, अदत्त। दद्यात्‌, ददीत। देयात्‌, दासीष्ट। अदात्‌ । 
अदाताम्‌। अदुः ॥ 

स्थाघ्वोरिच्च १। २। १७॥ 

अनयोरिदन्तादेशः सिच्च कित्स्यादात्मनेपदे। अदित। अदास्यत्‌, 
अदास्यत ॥ डुधाञ्‌ धारणपोषणयोः ॥ १०॥ दधाति॥ 

दधस्तथोश्च ८। २। ३८॥ 

द्विरुक्तस्य झषन्तस्य धाजो बशो भष्‌ स्यात्तथोः स्ध्वोश्च परतः। 
धत्तः। दधति। दधासि। धत्थः। धत्थ। धत्ते। दधाते। दधते। धत्से। धद्ध्वे । 
घ्वसोरेद्धावभ्यासलोपश्च। धेहि। अदधात्‌, अधत्त। दध्यात्‌, दधीत। धेयात्‌, 


१-' आतो लोप:-' इत्यालोपः॥ २-अत्र 'रिड्‌ शयग्लिङ्‌क्षु' इति 
रिङ्भावः ॥ ३-' उश्च' इति कित्त्वादगुणाभावः ॥ ४-'गातिस्था- ' इति सिचो लुक्‌ ॥ 
५-इत्त्वे ' हस्वादङ्गात्‌' इति हस्वात्परत्वात्सिचः सकारस्य लोप: ॥ ६-अस्मिन्सूत्रे ' दधः ' 
इत्यनेन कृतद्विर्वचनाभ्यासकार्यस्य ' डुधाञ्‌’ इत्यस्यैव ग्रहणं भवति न तु ' दध धारणे' 
इत्यस्य इति॥ 

धासीष्ट अधात्‌, अधित। अधास्यत्‌, अधास्यत॥ णिजिर्‌ शौच- 
पोषणयो:॥ ११॥ (इर इत्संज्ञा वाच्या) ॥ 

णिजां त्रयाणां गुणः श्लौ ७। ४। ७५॥ 

णिजविजूविषामभ्यासस्य गुणः स्यात्‌ श्लौ। नेनेक्ति । नेनिक्तः। नेनिजति। 
नेनिक्ते । निनेज, निनिजे। नेक्ता। नेक्ष्यति, नेक्ष्यते। नेनेक्तु । नेनिग्धि॥ 

नाभ्यस्तस्याचि पिति सार्वधातुके ७। ३। ८७॥ 

लघूपधगुणो न स्यात्‌। नेनिजानि। नेनिक्ताम्‌। अनेनेक्‌। अनेनिक्ताम्‌। 
अनेनिजुः। अनेनिजम्‌। अनेनिक्त। नेनिज्यात्‌। नेनिजीत। निज्यात्‌, निक्षीष्ट ॥ 

इरितो वा ३। १। ५७॥ 

इरितो धातोश्च्लेरडः वा परस्मैपदेषु। अनिजत्‌, अनैक्षीत्‌ अनिक्त! 
अनेक्ष्यत्‌, अनेक्ष्यत ॥ 

इति जुहोत्यादय:॥ ३॥ 


और हर डी 


१-शौचपदेनात्र वस्त्रक्षालनं बोध्यम्‌॥ 


अथ दिवादयः 


दिवु क्रीडाविजिगीषाव्यवहारद्युतिस्तुतिमोदमदस्वप्रकान्तिगतिषु ॥ १॥ 

दिवादिभ्यः श्यन्‌ ३। १। ६९॥ 

शपोऽपवादः। हलि चेति दीर्घः। दीव्यति। दिदेव । देविता। देविष्यति । 
दीव्यतु। अदीव्यत्‌। दीव्येत्‌। दीव्यात्‌। अदेवीत्‌। अदेविष्यत्‌॥ एवं षिवु 
तन्तुसन्ताने ॥ २॥ नृती गात्रविक्षेपे॥ ३॥ नृत्यति। ननर्त। नर्तिता॥ 

सेऽसिचि कृतचृतच्छ्दतृदनृतः ७। २। ५७॥ 

एभ्यः परस्य सिज्भिन्नस्य सादेरार्धधातुकस्येड्वा। नर्तिष्यति, नत्स्य॑ति । 
नृत्यतु । अनृत्यत्‌। नृत्येत्‌। नृत्यात्‌। अनतीत्‌। अनर्तिष्यत्‌, अनर्त्स्यत्‌ ॥ त्रसी 
उद्वेगे॥ ४॥ वा भ्राशेति श्यन्वा। त्रस्यति, त्रसति। तत्रास॥ 

वा जुभ्रमुत्रसाम्‌ ६। ४। १२४॥ 

एषां किति लिटि सेटि थलि च एत्वाभ्यासलोपौ वा। त्रेसतुः, 
तत्रसतुः। त्रेसिथ, तत्रसिथ। त्रसिता॥ शो तनूकरणे॥ ५॥ 

ओतः श्यनि .७। ३। ७१॥ 

लोपः स्यात्‌। श्यति। श्यतः। श्यन्ति। शशौ। शशतुः। शाता। शास्यति॥ 

विभाषा घ्राधेट्शाच्छासः २। ४। ७८॥ 

एभ्यस्सिचो लुग्वा स्यात्परस्मैपदे परे। अशात्‌। अशाताम्‌। अशु: । 
इट्सकौ। अशासीत्‌। अशासिष्टाम्‌॥ छो छेदने॥ ६॥ छ्यति॥ षोऽन्त- 
कैर्मणि ॥ ७॥ स्यति। सैसौ ॥ दोऽवर्खण्डने ॥ ८॥ द्यति। ददौ। देयात्‌ । 
अदात्‌ ॥ व्यध ताडेने॥ ९॥ 


१-क्रीडा खेलनम्‌। विजिगीषा जयेच्छा। व्यवहारः क्रयविक्रयरूपः। द्युतिः 
प्रकाशः। स्तुतिः प्रशंसा। मोदो हर्षः। मदो गर्वः। स्वप्रः शयनम्‌। कान्तिरत्रेच्छा न तु 
द्युतिस्तस्याः पृथगुपादानात्‌ ॥ २-श्यनः शकारः सार्वधातुकसंज्ञार्थः। तस्य डित्त्वाल्लघूपधगुणो 
न। नकारः स्वरार्थः॥ ३-तन्तुसन्तानं सूचीव्यापारेण वस्त्रसंयोजनम्‌, सीव्यतीत्यादि 
रूपाणि॥ ४-उद्वेगो भयम्‌॥ ५-सूक्ष्मकरण इत्यर्थः॥ ६-अन्तकर्म विनाशकरणम्‌ ॥ ७-अत्र 
' आदेच उपदेशेऽशिति' इति आत्वे ' आत औ णल:' इति णल औकारादेशः॥ ८-अवखण्डनं 
शकलीकरणम्‌॥ ९-बाणादिना पीडाकरणमत्र ताडनम्‌॥ 


दिवादय: ११५ 








ES i IGNORE SE IOP 


ग्रहिज्यावयिव्यधिवष्टिविचतिवृ श्चतिपृच्छतिभृ तीनां ङिति 
च ६। १। १६॥ 

एक सम्प्रसारणं स्यात्किति डिति च। विध्यति। विव्याध। 
विविधतुः । विविधुः । विव्यधिथ, विव्यद्ध। व्यद्धा। व्यत्स्यति। विध्येत्‌। 
विध्यात्‌ । अव्यात्सीत्‌॥ पुष पुष्टौ ॥ १०॥ पुष्यति। पुपोष। पुपोषिथ। पोष्टा। 
पोक्ष्यति। पुषादीत्यङ्‌। अपुषत्‌॥ शुष शोषणे॥ ११॥ शुष्यति। शुशोष। 
अशुषत्‌॥ णश अदर्शने॥ १२॥ नश्यति। ननाश। नेशतुः ॥ 

रधादिभ्यश्च ७। २। ४५॥ 

रध्‌ नश्‌ तृप्‌ दृप्‌ द्रुह मुह्‌ ष्णुह ष्णिह एभ्यो वलाद्यार्धधातुकस्य वेट्‌ 
स्यात्‌। नेशिथ॥ 

मेस्जिनशोझलि ७। १। ६०॥ 

नुम्‌ स्यात्‌। ननंष्ठ। नेशिव, नेश्व। नेशिम, नेश्म। नशिता, नंष्टा। 
नशिष्यति, नड्क्ष्यति। नश्यतु। अनश्यत्‌। नश्येत्‌। नश्यात्‌। अनशत्‌॥ षूङ्‌ 
प्रौणिप्रसवे ॥ १३॥ सूयते। सुषुवे। क्रादिनियमादिट्‌। सुषुविषे। सुषुविवहे । 
सुषुविमहे । सविता, सोता ॥ दुङ्‌ परितापे॥ १४॥ दूयते ॥ दीङ्‌ क्षये॥ १५॥ 
दीयते ॥ 

दीङो युडचि क्ङिति ६। ४॥ ६३॥ 

दीङः परस्याजादे: क्ङित आर्धधातुकस्य युट्‌। (वुग्युटावुवङयणो 
सिद्धौ वक्तव्यौ।) दिदीये॥ 

मीनातिमिनोतिदीङा ल्यपि च ६। १। ५०॥ 

एषामात्त्वं स्याल्ल्यपि चादशित्येजूनिमित्ते। दाता। दास्यति। (स्थाघ्वोरित्त्वे 
दीङः प्रतिषेधः |) अदास्त॥ डीङ्‌ विहायसा गतौ॥ १६॥ डीयते। डिड्ये। 
डयिता॥ पीङ्‌ पाने॥ १७॥ पीयते। पेता। अपेष्ट॥ माङ् माने॥ १८॥ 
मायते। ममे॥ जनी प्रोदुर्भावे॥ १९॥ 


१-पुष्टिः पोषणम्‌ ॥ २-विरसीभवने॥ ३-अनयोर्नुमागमः स्याञ्झलि परे॥ 
४-इडभावे नैत्त्वाभ्यासलोपौ नुमोऽनुस्वारे ' व्रथभ्रस्ज- ' इति शस्य षत्वेन तत्सिद्धिः ॥ 
५-प्राणिप्रसवो जीवजननम्‌ ॥ ६-युरः सिद्धत्वेन न यण्‌॥ ७-शिद्धिन्ने गुणवृद्धिनिमित्ते 
इत्यर्थः ॥ ८-आकाशेन गमने ॥ ९-मानं परिच्छेदकरणम्‌॥ १०-प्रादुर्भाव उत्पत्तिः ॥ 


११६ लघुसिद्धान्तकौमुद्याम्‌ 


ज्ञाजनोर्जा ७। ३। ७९॥ 

अनयोर्जादेशः स्याच्छिति। जायते। जज्ञे। जनिता। जनिष्यते ॥ 

दीपजनबुधपूरितायिप्यायिभ्योऽन्यतरस्याम्‌ ३। १। ६१॥ 

एभ्यश्च्लेश्चिण्‌ वा स्यादेकवचने त शब्दे परे॥ 

चिणो लुक्‌ ६। ४। १०४॥ 

चिणः परस्य लुक्‌ स्यात्‌॥ 

जनिवध्योश्च ७। ३। ३५॥ 

अनयोरुपधाया वृद्धिर्न स्याच्चिणि ञ्णिति कृति च। अजनि, अजनिष्ट ॥ 
दीपी दीप्तौ॥ २०॥ दीप्यते। दिदीपे। अदीपि, अदीपिष्ट॥ पद गतौ॥ २१॥ 
पद्यते। पेदे। पत्ता। पत्सीष्ट ॥ 

चिण्‌ ते पदः ३। १। ६०॥ 

पदेश्च्लेश्चिण्‌ स्यात्तशब्दे परे। अपादि। अपत्साताम्‌। अपत्सत॥ विद 
सत्तायाम्‌॥ २२॥ विद्यते। वेत्ता। अवित्त॥ बध अवगमने ॥ २३॥ बुध्यते | 
बोद्धा। भोत्स्यते। भृत्सौष्ट। अबोधि, अबुद्ध। अभुत्साताम्‌॥ युध 
संप्रहारे॥ २४॥ युध्यते। युयुधे। योद्धा। अयुद्ध॥ सृज विसर्गे॥ २५॥ 
सृज्यते। ससृजे। ससृजिषे॥ 

सजिदृशोझल्यमकिति ६। १। ५८॥ 

अनयोरमागमः स्याज्झलादावकिति। स्रष्टा स्रक्ष्यति। सृक्षीष्ट। असृष्ट । 
असृक्षाताम्‌॥ मृष तितिक्षायाम्‌ ॥ २६॥ मृष्यति, मृष्यते। ममर्ष। ममर्षिथ। 
ममृषिषे। मर्षितासि। मर्षिष्यति, मर्षिष्यते॥ णह बन्धने॥ २७॥ नह्यति, 
नह्यते। ननाह। नेहिथ, ननद्ध । नेहे। नद्धा। नत्स्यति। अनात्सीत्‌; अनद्ध ॥ 

इति दिवादयः॥ ४॥ 
Yr Sr Yr हर 


१-अत्र 'गमहन--' इत्युपधालोपे कृते श्चुत्वम्‌॥ २-अवगमनं ज्ञानम्‌॥ 
३-सम्प्रहारः संग्रामकरणम्‌॥ ४-यद्यपि त्यागरूपो विसर्गो धात्वर्थो निर्दिष्टस्तथापि 
विपूर्वकसृजधातोरेव सोऽर्थः। केवलस्य तु निर्माणमर्थः॥ ५-तितिक्षा सहनम्‌॥ ६-अत्र 
“नहो धः' इति धकारः॥ 


अथ स्वादयः 

घुञ्‌ अभिषेवे॥ १॥ 

स्वादिभ्यः श्नुः ३। १। ७३॥ 

शपोऽपवादः। सुनोति। सुनुतः। हुश्नुवोरिति यण्‌। सुन्वन्ति। सुन्व 
सुनुवः। सुनुते। सुन्वाते। सुन्वते। सुन्वहे, सुनुवहे । सुषाव, सुषुवे। सोता। 
सुनु। सुनुवानि। सुनवै। सुनुयात्‌। सूयात्‌॥ 

स्तुसुधूञ्भ्यः परस्मैपदेषु ७। २। ७२॥ 

एभ्यस्सिच इट्‌ स्यात्परस्मैपदेषु। असावीत्‌, असोष्ट॥ चिञ्‌ 
चैयने॥ २॥ चिनोति, चिनुते॥ 

विभाषा चेः ७। ३। ५८॥ 

अभ्यासात्परस्य कुत्वं वा स्यात्सनि लिटि च। चिकाय, चिचाय; 
चिक्ये, चिच्ये। अचैषीत्‌, अचेष्ट॥ स्तृञ्‌ आच्छादने ॥ ३॥ स्तृणोति, स्तृणुते॥ 

शर्पूर्वाः खयः ७। ४। ६१॥ 

अभ्यासस्य शर्पूर्वाः खयः शिष्यन्तेऽन्ये हलो लुप्यन्ते। तस्तार। 
तस्तरतुः। तस्तरे। गुणोऽतीति गुणः। स्तर्यात्‌॥ 

श्व संयोगादेः ७। २। ४३॥ 

ऋदन्तात्संयोगादेः परयोर्लिङ्‌सिचोरिड्वा स्यात्तङि । स्तरिषीष्ट, स्तृषीष्ट । 
अस्तरिष्ट, अस्तृत॥ धूञ्‌ कम्पने॥ ४॥ धूनोति, धूनुते। दुधाव। स्वरतीति 
वेट्‌। दुधविथ, दुधोथ॥ 

श्रयुकः किति ७। २। १९॥ 

श्रिञ एकाच उगन्ताच्च गित्कितोरिण्‌ न। परमपि स्वरत्यादि विकल्पं 
बाधित्वा पुरस्तात्प्रतिषेधकाण्डारम्भसामर्थ्यादनेन निषेधे प्राते क्रादि- 
नियमान्नित्यमिट्‌। दुधुविव। दुधुवे। अधावीत्‌, अधविष्ट, अधोष्ट । अधविष्यत्‌, 
अधोष्यत्‌। अधविष्यताम्‌, अधोष्यताम्‌। अधविष्यत, अधोष्यत॥ 

इति स्वादयः॥ ५॥ 

१-अभिषवः स्त्रपनं खाने पीडनं सुरासंधानं च॥ २-अत्र “ लोपश्चास्यान्यतरस्याम्‌--' 
इत्युकारलोपो वैकल्पिक: ॥ ३-चयनं राशीकरणम्‌॥ ४-अत्र 'ऋतश्च संयोगादेर्गुण:' इति 
गुण:॥ ५- प्राप्ती सत्यां निषेधः' इति नियमेनेड्विधायकसूत्रसमूहं पठित्वैव तन्निषेधकवचनानि 
पठनीयानि। किन्त्वेबंबिदापि पाणिनिना यदष्टाध्याय्यामिण्निषेधकान्येव वचनानि प्राक्‌ पठितानि 
तदनु च तद्विधायकानीति विध्यपेक्षया निषेधानां बलीयस्त्वं सूचितम्‌। अत एव परमपि 
स्वरत्यादिविकल्पं बाधित्वा प्रकृतसुत्रेण निषेधः प्राप्तो भवति॥ ६- स्तुसुधूञ्भ्यः ' इति नित्यमिट्‌। 


अथ तुदादयः 


तुद व्यथने॥ १॥ 

तुदादिभ्यः शः ३ । ९ । ७७॥ 

शपोऽपवादः। तुदति, तुदते । तुतोद | तुतोदिथ। तुतुदे । तोत्ता। अतौत्सीत्‌, 
अतुत्त॥ णुद प्रेरणे॥ २॥ नुदति, नुदते। नुनोद। नोत्ता। भ्रस्ज पोके॥ ३॥ 
ग्रहिज्येति सम्प्रसारणम्‌ । सस्य श्चुत्वेन शः। शस्य जश्त्वेन जः। भृज्जति, 
भुञ्जते ॥ 

भ्रस्जो रोपधयो रमन्यतरस्याम्‌ ६ । ४ । ४७॥ 

भ्रस्जे रेफस्योपधायाश्च स्थाने रमागमो वा स्यादार्धधातुके । 
मित्त्वादन्त्यादचः परः। स्थानषष्टीनिर्देशाद्रोप धयोर्निवृत्तिः। बभर्ज। 
बभर्जतुः। बभर्जिथ, बभरष्टं। बभ्रज। बभ्रञ्जतुः। बभ्रज्िथ। स्कोरिति 
सलोपः। व्रश्चेति षः। बभ्रष्ठ। बभर्जे, बभ्रजे। भर्श, भ्रष्टा। भक्ष्यति, 
भ्रक्ष्यति। क्डिंति रमागमं बाधित्वा सम्प्रसारणं पूर्वविप्रतिषेधेन। भृ्यात्‌। 
भृज््यास्ताम्‌। भृञ्यासुः। भर्क्षीष्ट, भक्षीष्ट। अभाक्षीत्‌, अभ्राक्षीत्‌। अभर, 
अभ्रष्ट॥ कृष विलेखने ॥ ४॥ कृषति, कुषते। चकर्ष, चकृषे॥ 

अनुदात्तस्य चर्दूपधस्यान्यतरस्याम्‌ ६। १ । ५९॥ 

उपदेशेऽनुदात्तो य ऋदुपधस्तस्याम्वा स्याज्झलादावकिति। क्रष्टा, कर्श | 
कृक्षीष्ट। (स्पृशमृशकृषतृपटूपां च्लेः सिज्चा वाच्यः) अक्राक्षीत्‌, अकार्षीत्‌, 
अकृक्षत्‌ ॥ अकृष्ट। अकृक्षाताम्‌। अकृक्षत। क्सपक्षे-अकृक्षत। अकृक्षाताम्‌ । 


१-व्यथनं दुःखदानम्‌॥ २-पाकोऽत्र भ्राष्टरेऽन्नादीनां भर्जनरूपो न त्वोदनादेः 
पाकस्तत्र प्रयोगाभावात्‌ ॥ ३-यद्ययं रम्‌ आगमस्तदा रोपधयोः स्थाने न स्यात्‌, यदि 
चादेशस्तदान्त्यादचः परो न स्याद्‌ इत्याशङ्कां समाधत्ते मित्त्वादित्यादि॥ ४-भ्रस्जेराशीर्लिङि 
परत्वात्‌ सम्प्रसारणं बाधित्वा रमागमे ' भर्ख्यात्‌' इति स्यादत आह क्ङितीति॥ 
५-रमागमस्यावकाश:--' भर्टा, भर्क्ष्षति' इति; सम्प्रसारणस्यावकाशः-' इज्यात्‌, उच्यात्‌' 
इति; सम्प्रसारणं भवति पूर्वविप्रतिषेधेनेति भावः॥ ६-विलेखनं भूमिकर्षणम्‌॥ ७-अत्र 
लिड्सिचाविति कित्त्वादम्‌ न॥ 


तुदादयः १९९ 


अकुक्षन्त॥ मिल संगमे॥ ५॥ मिलति, मिलते। मिमेल। मेलिता। अमेलीत्‌॥ 
मुच्लू मोचने॥ ६॥ 

शे मुचादीनाम्‌ ७। १। ५९॥ 

मुचूलिप्विद्लुपूसिचकृत्खिद्पिशां नुम्‌ स्यात्‌ शे परे। मुञ्चति, मुञ्चते। 
मोक्ता। मुच्यात्‌। मुक्षीष्ट। अमुचत्‌, अमुक्त । अमुक्षाताम्‌। लुष्लृ छेदने॥ ७॥ 
लुम्पति, लुम्पते। लोप्ता। अलुपत्‌, अलुप्त॥ विद्लृ लाभे॥ ८॥ विन्दति, 
विन्दते। विवेद, विविदे। व्याघ्रभूतिमते सेट्‌। वेदिता। भाष्यमतेऽनिट्‌। 
परिवेत्ता॥ षिच्च क्षरणे॥ ९॥ सिञ्चति, सिञ्चते॥ 

लिपिसिचिह्वश्च ३। १। ५३॥ 

एभ्यश्च्लेरङ्‌ स्यात्‌। असिचत्‌॥ 

आत्मनेपदेष्वन्यतरस्याम्‌ ३। १। ५४॥ 

लिपिसिचिह्वः परस्य च्लेरङ्‌ वा। असिचत, असिक्त॥ लिप 
उपदेहे ॥ १०॥ उपदेहो वृद्धिः। लिम्पति, लिम्पते। लेप्ता। अलिपत्‌, 
अलिपत, अलिप्त॥ 

इत्युभयपदिनः। 


१-सङ्गमो मेलनम्‌ ॥ २-ज्येष्ठं परित्यज्य दाराग्रिग्राही ' परिवेत्ता’ उच्यते॥ 

कृती छेदने॥ ११॥ कृन्तति। चकर्त | कर्तिता। कर्तिष्यति, कर्त्स्यति। 
अकर्तीत्‌॥ खिद परिघाते॥ १२॥ खिन्दति। चिखेद। खेत्ता॥ पिश 
औवयवे॥ १३ ॥ पिंशति। पेशिता॥ ओब्रश्चू छेदने ॥ १४ ॥ वृश्चति। वत्रश्न । 
वत्रश्चिथ, वत्रैष्ठ व्रश्चिता, व्रष्टा । व्रश्चिष्यति, ब्रक्ष्यति। वृश्च्यात्‌। अब्रश्नीत्‌, 
अब्राक्षीत्‌॥ व्यच व्याजीकरणे ॥ १५॥ विचति। विव्याच। विविचतुः। 
व्यचिता। व्यचिष्यति। विच्यात्‌। अव्याचीत्‌, अव्यचीत्‌। व्यचेः 
कुटादित्वमनसीति तु नेह प्रवर्तति, अर्नसीति पर्युदासेन कृन्मात्रविषयत्वात्‌॥ 
उछि उञ्छे॥ १६॥ उञ्छति। 

उञ्छः कणश आदानं कैणिशाद्यर्जनं शिलम्‌। 

इति यादवः॥ ऋच्छ गतीन्द्रियप्रलयमूर्तिभावेषु ॥ १७॥ 

ऋच्छति। ऋच्छत्यृतामिति गुणः। द्विहल्ग्रहणस्यानेकहलुपलक्षणत्वान्नुट्‌ | 
आनर्च्छ। आनर्च्छतु:। ऋच्छिता॥ उज्झ उत्सर्गे॥ १८॥ उज्झति॥ लुभ 
विमोहने॥ १९॥ लुभति॥ 

तीषसहलुभरुषरिषः ७। २। ४८ ॥ 

इच्छत्यादे: परस्य तादेरार्धधातुकस्येडूबा स्यात्‌। लोभिता, लोब्धा। 
लोभिष्यति॥ तृष, तृम्फ तृपो॥ २०-२१॥ तृपति। ततर्प। तर्पिता। अतर्पीत्‌। 
तृम्फति। (शे तृम्फादीनां नुम्‌ वाच्य:)। आदिशब्दः प्रकारे, तेन येऽत्र 


१-अत्र "सेऽसिचि ' इति इड्विकल्पः॥ २-परिघातो दैन्यम्‌॥ ३-अवयवः 
पृथक्करणम्‌॥ ४-' लिट्यभ्यासस्येति सम्प्रसारणम्‌ '--रेफस्य ऋकारः। ' उरत्‌'। तस्य ' अच: 
परस्मिन्‌? इति स्थानिवद्धावात्‌ सम्प्रसारणे सम्प्रसारणमिति वस्योत्वं न॥ 
५-श्चुत्वस्यासिद्धत्वात्संयोगादिलोपे “ब्रश्न-' इति चत्वे ष्टत्वे च कृते सिद्धधति॥ 
६-व्याजीकरणं छद्मकरणम्‌॥ ७-' अतो हलादेल॑घोः' इति वृद्धिः॥ ८-अत्र ' अनसि' इति 
पर्युदासः, तथा च असूभिन्ने अस्सदृशे प्रत्यये परे व्यचेः कुटादित्वमित्यर्थः। एवं च ' गाङ्‌ 
कुटादिभ्यः ' इति सूत्रेण तासादेर्ङिद्वद्भावे ' ग्रहिज्या-' इति सम्प्रसारणे 'विचिता' 
इत्यादि भविष्यति इति चेन्न; यतः सादृश्यं कृत्त्वेन गृह्यते तथा च असूभिन्नकृत्प्रत्यये परे 
एव तत्प्रवृत्तिरिति भावः॥ ९-कणिशं सस्यमञ्जरी ॥ १०-इन्द्रियप्रलयः स्वापः। मूर्तिभाव: 
काठिन्यम्‌ ॥ ११-' तस्मान्नुड्‌ द्विहलः' इत्यत्रेति शेषः॥ १२-उत्सर्गः त्यागः॥ 


नकारानुषक्तास्ते तृम्फादयः। ततृम्फ । तृफ्यात्‌ ॥ मृड, पुड सुखने॥ २२-२३॥ 
मृडति। पृडति। शुन गतौ॥ २४॥ शुनति॥ इषु इच्छायाम्‌ ॥ २५॥ 
इच्छति। एषिता, एष्टा। एषिष्यति। इष्यात्‌। ऐषीत्‌ ॥ कुट कौटिल्ये॥ २६॥ 
गाङकुटादीति डित्वम्‌॥ चुकुटिथ। चुकोट, चुर्कुट। कुटिता॥ पुट 
संश्लेषणे॥ २७॥ पुटति। पुटिता॥ स्फुट विर्कसने॥ २८॥ स्फुटति। 
स्फुटिता॥ स्फुर, स्फुल संचलने॥ २९-३०॥ स्फुरति। स्फुलति॥ 

स्फुरतिस्फुलत्योनिर्निविभ्यः ८। ३। ७६॥ 

षत्वं वा स्यात्‌। नि ष्फुरति, निःस्फुरति॥ णू स्तवने॥ ३१॥ 
परिणूतगुणोदयः। नुवति। नुनाव। नुविता॥ दुमस्जो शुद्धौ ॥ ३२॥ मज्ति। 
ममज्ज। ममञ्जिथ। मस्जिनशोरिति नुम्‌। (मस्जेरन्त्यात्पूर्वो नुम्वाच्यः) । 
संयोगादिलोपः। ममङ्क्थ। मङ्क्ता। मङ्क्ष्यति। अमाङ्क्षीत्‌। अमाङ्क्ताम्‌। 
अमाङ्क्षुः॥ रुजो भङ्गे॥ ३३॥ रुजति। रोक्ता। रोक्ष्यति। अरौक्षीत्‌॥ भुजो 
कौटिल्ये॥ ३४॥ रुजिवत्‌॥ विश प्रवेशने॥ ३५ ॥ विशति ॥ मृश आमर्शने॥ ३६ ॥ 
आमर्शनं स्पर्शः॥ अनुदात्तस्य चर्दुपधस्यान्यतरस्याम्‌ ॥ अप्राक्षीत्‌, अमाक्षीत्‌, 
अमृक्षत्‌॥ षद्ल विशरणगत्यवसादनेषु॥ ३७॥ सीदतीत्यादि ॥ शद्लृ शातने॥ ३८ ॥ 

शदेः शितः १। ३। ६०॥ 

शिद्धाविनोऽस्मात्तङानौ स्तः। शीयते। शीयताम्‌। अशीयत। शीयेत। 
शशाद। शत्ता। शत्स्यति। अशदत्‌। अशत्स्यत्‌ ॥ कृ विक्षेपे॥ ३९॥ 

ऋत इद्धातोः ७। १। १००॥ 

ऋदन्तस्य धातोरङ्गस्य इत्स्यात्‌ । किरति। चकार। चकरतुः। चकरुः। 
करीता, करिता। कोर्यात्‌ ॥ 


१-अत्र  तीषसह--' इति वेट्‌ ॥ २-' णलुत्तमो वा' इति णिद्विकल्पः॥ ३-संश्लेषणं 
पदार्थद्वयमेलनम्‌॥ ४-विकसनं विकासः॥ ५-' शर्परे खरि वा विसर्गलोपो वक्तव्यः' इति 
वार्तिकेन वा विसर्गलोपे ' निष्फुरति' इति विसर्गपक्षे (वा शरि’ इति विकल्पेन विसर्गस्य 
विसे ' नि:ष्फुरति' इति तदभावपक्षे ' विसर्जनीयस्य सः' इति सकारे तस्य ष्टत्वेन षकारे 
“निष्ष्फुरति' इति रूपत्रयं सिद्धम्‌॥ ६-'णू' धातुर्दीर्धान्त इत्यत्र मानं दर्शितम्‌, अन्यथा 
“परिणुत' इति स्यात्‌ ॥ ७-भङ्गो विकलीकरणम्‌॥ ८-विशरणमवयवानां विभागः, अवसादनं 
दुःखम्‌॥ ९-शातनं विशरणम्‌॥ 

किरतौ लवने ६। १। १४०॥ 

उपात्किरते: सुट्‌ छेदने । उपस्किरति। (अडभ्यासव्यवायेऽपि सुट्‌ कात्‌ 
पूर्व इति वक्तव्यम्‌) । उपास्किरत्‌। उपचस्कार ॥ 

हिंसायां प्रतेश्च ६। १। १४१॥ 

उपात्प्रतेश्च किरतेः सुट्‌ स्यात्‌ हिंसायाम्‌। उपस्किरति। प्रतिस्किरति॥ 
गृ निगरणे ॥ ४०॥ 

अचि विभाषा ८। २। २१॥ 

गिरते रेफस्य लो वाऽजादौ प्रत्यये। गिरति, गिलति। जगार, जगाल। 
जगरिथ, जगलिथ। गरीता, गरिता, गलीता, गलिता ॥ प्रच्छ ज्ञीप्सायाम्‌ ॥ ४१ ॥ 
ग्रहिज्येति सम्प्रसारणम्‌। पृच्छति। पप्रच्छ। पप्रच्छतुः। पप्रच्छुः। प्रष्टा। 
प्रक्ष्यति। अप्राक्षीत्‌ ॥ मृङ्‌ प्राणत्यागे॥ ४२॥ 

म्रियतेर्लुङलिङो श्च १। ३। ६१॥ 

लुङ्लिङोः: शितश्च प्रकृतिभूतान्मृङस्तङ् नान्यत्र। रिङ्‌ । इयङ्‌ । 
म्रियते। ममार। मर्ता। मरिष्यति। मृषीष्ट। अमृत॥ पुङ्‌ व्यायामे ॥ ४३॥ 
प्रायेणायं व्याङपूर्व:। व्याप्रियते । व्यापप्रे। व्यापप्राते। व्यापरिष्यते। व्यापृत । 
व्यापृषाताम्‌॥ जुषी प्रीतिसेवनयोः॥ ४४॥ जुषते। जुजुषे॥ ओविजी 
भयचलनयोः ॥ ४५॥ प्रायेणायमुत्पूर्व:। उद्विजते ॥ 

विज इद्‌ १। २। २॥ 

बिजे: पर इडादिप्रत्ययो डिद्वत्‌। उद्विजिता ॥ 

इति तुदादयः॥ ६॥ 


Yr Yr Sr ही 


१-निगरणं मुखे ग्रासप्रक्षेपः॥ २-' वृतो बा’ इति वैकल्पिको दीर्घः॥ ३-ज्ञीप्सा 
जिज्ञासा ॥ 


अथ रुधादय: 


रुधिर्‌ आवरणे॥ १॥ 

रुधादिभ्यः श्रम्‌ ३। १। ७८ ॥ 

शपो5पवाद:। रुणद्धि। श्रसोरछ्लोप:। रुन्धः। रुन्धन्ति। रुणत्सि। 
रुन्ध:। रुन्ध। रुणध्मि। रुन्ध्वः। रुन्ध्मः। रुन्धे। रुन्धाते। रुन्धते। रुन्त्से | 
रुन्धाथे । रुन्ध्वे। रुन्धे। रुन्ध्वहे । रुन्ध्महे। रुरोध, रुरुधे। रोद्धासि, रोद्धासे । 
रोत्स्यति, रोत्स्यते। रुणद्धु, रुन्धात्‌। रुन्धाम्‌। रुन्धन्तु। रुन्थि। रुणधानि। 
रुणधाव । रुणधाम । रुन्धाम्‌ । रुन्धाताम्‌ । रुन्धताम्‌। रुन्त्स्व । रुणधै । रुणधावहै । 
रुणधामहै । अरुणत्‌, अरुणद्‌। अरुन्धाम्‌। अरुन्धन्‌। अरुणः, अरुणत्‌, 
अरुणद्‌। अरुन्ध। अरुन्धाताम्‌। अरुन्धत। अरुन्धाः। रुन्ध्यात्‌। रुन्धीत। 
रुध्यात्‌, रुत्सीष्ट। अरुधत्‌, अरोत्सीत्‌। अरुद्ध। अरुत्साताम्‌। अरुत्सत। 
अरोत्स्यत्‌, अरोत्स्यत॥ भिदिर्‌ विदाँरणे॥ २॥ छिदिर्‌ द्वैधीर्केरणे॥ ३॥ 
युजिर्‌ योगे॥ ४॥ रिचिर्‌ विरेचने॥ ५॥ रिणक्ति, रिङ्क्ते । रिरेच। रेक्ता। 
ेक्ष्यति। अरिणक्‌। अरिचत्‌, अरैक्षीत्‌, अरिक्त॥ विचिर्‌ पृथग्भावे॥ ६॥ 
विनक्ति, विङ्क्ते ॥ क्षुदिर्‌ संपेर्षणे॥ ७॥ क्षुणत्ति, क्षुन्ते। क्षोत्ता। अक्षुदत्‌, 


१-अनुकार्य्यस्य स्पष्टज्ञानाय ' रुधादिभ्यः ' इत्यत्र जश्त्वं न कृतम्‌, साधुत्वे च 
सौत्रत्वं हेतुः, श्रमः शकारः ' श्रसोरल्लोपः' इति विशेषणार्थो न तु सार्वधातुक संज्ञार्थः 
फलाभावात्‌, 'रुणद्धि' इत्यत्र रुमात्रस्याङ्गत्वाभावेन गुणाप्रवृत्तेः, मित्वम्‌ 'मिदचोऽन्त्यात्परः' 
इत्यस्य प्रवृत्त्यर्थम्‌॥ २-अत्र 'रुन ध्‌ तस्‌’ इत्यवस्थायाम्‌ ' श्रसोरल्लोपः' इत्यकारलोपे 
'झषस्तथो :-- ' इत्यनेन तसस्तकारस्य धत्वे नकारस्य ' नश्वा-- ' इत्यनुस्वारे ' झलां जश्‌ झशि' 
इति धातुधकारस्य दकारे ' अनुस्वारस्य ययि-- ' इति परसवर्णेन नकारे 'झरो झरि ' 
इति पाक्षिकदकारलोपे रुत्वे विसर्गे च *रुन्ध:' इति। लोपाभावे ' रुन्द्धः' इत्यपि रूपम्‌ । 
एवं 'रुन्धे' इत्यादावपि प्रक्रिया ज्ञेया॥ ३-विदारणं भेदनम्‌, भिनत्ति, भिन्ते, बिभेद, 
बिभिदे, भेत्ता, भेत्स्यति, भेत्स्यते, भिनच्तु, भिन्ताम्‌, अभिनत्‌, अभिन्त, भिन्द्यात्‌, भिन्दीत, 
भिद्यात्‌, भित्सीष्ट, अभेत्सीत्‌, अभिदत्‌, अभित्त, अभेत्स्यत्‌, अभेत्स्यत॥ ४-एकस्य 
वस्तुनश्छेदनेन खण्डद्वयकरणम्‌ ॥ ५-योगः संयोजनम्‌॥ ६-विरेचनं पृथककरणम्‌ ॥ 
७-पृथग्भावो विभागकरणम्‌॥ ८-सम्पेषणं चूर्णीकरणम्‌। 


१२४ लघुसिद्धान्तकौमुद्याम्‌ 


अक्षौत्सीत्‌, अक्षुत्त। उच्छुदिर्‌ दीतिदेवनयो:॥ ८॥ छुणत्ति, छुन्ते । चच्छर्द । 
सेऽसिचीति वेट्‌। चच्छुदिषे, चच्छत्से। छर्दिता। छर्दिष्यति, छर्त्स्यति। 
अच्छुदत्‌, अच्छर्दीतू, अच्छर्दिष्ट ॥ उत्तृदिर्‌ हिंसानादरयो:॥ ९॥ तृणत्ति, 
तृन्ते॥ कृती वेष्टने॥ १०॥ कृणत्ति॥ तृह, हिसि हिंसायाम्‌॥ ११-१२॥ 

तृणह इम्‌ ७। ३। ९२॥ 

तृहः श्रमि कृते इमागमो हलादौ पिति सार्वधातुके। तृणेढि। तृण्ढ: । 
ततर्ह । तर्हिता। अतृणेट्‌॥ 

श्रान्नलोपः ६। ४। २३॥ 

श्रमः परस्य नस्य लोपः स्यात्‌। हिनस्ति। जिहिंस। हिंसिता॥ 

तिप्यनस्तेः ८। २। ७३॥ 

पदान्तस्य सस्य दः स्यात्तिपि न त्वस्तेः। ससजुषोरुरित्यस्यापवादः। 
अहिनत्‌, अहिनद्‌। अहिंस्ताम्‌। अहिंसन्‌ ॥ 

सिपि धातो रुर्वा ८। २। ७४॥ 

पदान्तस्य धातोः सस्य रुः स्याद्वा, पक्षे देः। अहिनः, अहिनत्‌, 
अहिनद्‌॥ उन्दी क्लेदैने॥ १३॥ उनत्ति। उन्तः। उन्दन्ति। उन्दाञ्चकार। 
औनत्‌, औनद्‌। औन्ताम्‌। औन्दन्‌। औनः, औनत्‌, औनद्‌। औनदम्‌॥ अञ्जू 
व्येक्तिम्रक्षणकान्तिगतिषु ॥ १४॥ अनक्ति। अङ्क्तः। अञ्जन्ति। आनञ्ज। 
आनञ्जिथ, आनङ्क्थ। अञ्जिता, अङ्क्ता। अङ्ग्धि। अनजानि। आनक्‌ ॥ 

अञ्जेः सिचि ७। २। ७१॥ 

अञ्जेः सिचो नित्यमिट्‌ स्यात्‌। आझञ्जीत्‌॥ तञ्चू संकोचेने॥ १५॥ 
तनक्ति। तञ्चिता, तङ्क्ता॥ ओविजी भयचलनयोः॥ १६॥ विनक्ति। 
विङ्क्तः। विज इडिति डित्वम्‌। विविजिथ। विजिता। अविनक्‌ । अविजीत्‌॥ 
शिष्लु विशेषेणे॥ १७॥ शिनष्टि। शिष्टः। शिंषन्ति। शिनक्षि। शिशेष। 


१-देबनं शोक:॥ २-अनादरोऽपमानः॥ ३-'झलां जशोऽन्ते’ इत्यनेन॥ 
४-क्लेदनमारद्रींकरणम्‌ ॥ ५-व्यक्तिर्विवेचनम्‌, म्रक्षणमभ्यङ्गविलेपनम्‌॥ ६-संकोचनं 
प्रसृतस्य वस्तुनोऽल्पदेशे करणम्‌ ॥ ७-विपूर्वकस्यैव ' शिष्‌' धातोरितरव्यावृत्तिकरणरूपं 
विशेषणमर्थः। केवलस्य त्ववशेषोऽर्थः॥ 


रुधादयः १२५ 

शिशेषिथ। शेष्टा। शेक्ष्यति। हेथि:। शिण्ड्ढि। शिनषाणि। अशिनट | 
शिष्यात्‌। शिष्यात्‌। अशिषत्‌॥ एवं पिष्लू संचूर्णने॥ १८॥ भञ्जो 
ओमर्दने॥ १९॥ श्रात्रलोप:। भनक्ति। बभङ्जिथ, बभङ्क्थ। भङ्क्ता। 
भङ्ग्धि। अभाङ्क्षीत्‌ ॥ भुज पालनाभ्यवहारयो : ॥ २० ॥ भुनक्ति। भोक्ता 
भोक्ष्यति। अभुनक्‌ ॥ 

भुजोऽनेवने १। ३। ६६॥ 

तङानौ स्त:। ओदनं भुङ्क्ते। अनवने किम्‌? महीं भुनक्ति ॥ ञिइन्धी 
दीप्तौ ॥ २१॥ इन्द्धे । इन्धाते। इन्धते । इन्त्से। इन्ध्वे। इन्धाञ्जक्रे । इन्धिता। 
इन्धाम्‌ । इन्धाताम्‌। इनधै। ऐन्ध । ऐन्धाताम्‌। ऐन्धाः॥ विद विचारणे॥ २२॥ 
विन्ते। वेत्ता ॥ 

इति रुधादयः॥ ७॥ 
जुए हर हर हर 

१-'शिनूष्‌ हि' इत्यवस्थायाम्‌ ' हुझल्भ्यो हेथि:' इति हेथित्वे ष्टत्वेन तस्य 
ढकारे नस्यानुस्वारे षस्य जश्त्वेन डकारे परसवर्णेनानुस्वारस्य णकारे 'झरो झरि-- 
इति पाक्षिके डस्य लोपे 'शिण्ढि' इति, लोपाभावपक्षे 'शिण्डटि' इति॥ २-पिनष्टि। 
पिपेष । पेष्टा । पेक्ष्यति। पिनष्ट । अपिनट्‌। पिंष्यात्‌। पिष्यात्‌। अपिषत्‌ | अपैक्ष्यत्‌ इति॥ 
३-आमर्दनं त्रोटनम्‌॥ ४-अभ्यवहारो भक्षणम्‌ ॥ ५-अवनं रक्षणं नद्धिन्ने5र्थ ' भुज 
धातोरात्मनेपदं स्यात्‌ ॥ ६-' आदिर्जिटुडव:' इति जरित्संज्ञा ॥ 


ल० सिं० कौ० ५-- 


अथ तनादय: 


तनु विस्तारे॥ १॥ 

तनादिकृञ्भ्य उ: ३। १। ७९॥ 

शपोऽपवादः। तनोति, तनुते। ततान, तेने। तनितासि, तनितासे। 
तनिष्यति, तनिष्यते। तनोतु। तनुताम्‌। अतनोत्‌, अतनुत। तनुयात्‌, तन्वीत। 
तन्यात्‌, तनिषीष्ट। अतानीत्‌, अतनीत्‌॥ 

तनादिभ्यस्तथासोः २। ४। ७९॥ 

तनादेः सिचो वा लुक्‌ स्यात्तथासोः। अतत, अतनिष्ट। अतथाः, 
अतनिष्ठाः। अतनिष्यत्‌, अतनिष्यत॥ षणु दाने॥ २॥ सनोति, सनुते॥ 

ये विभाषा ६। ४। ४३॥ 

जनसनखनामात्वं वा यादौ क्डिति। सायात्‌, सन्यात्‌॥ 

जनसनखनां सञूझलो: ६। ४। ४२॥ 

`एषामाकारोऽन्तादेशः स्यात्‌ सनि झलादौ किडिति। असात, असनिष्ट । 
असाथाः, असनिष्ठाः॥ क्षणु हिंसायाम्‌॥ ३॥ क्षणोति, क्षणुते॥ ह्यथन्तेति न 
वृद्धिः॥ अक्षणीत्‌, अक्षत, अक्षणिष्ट। अक्षथाः, अक्षणिष्ठा:॥ क्षिणु चै॥ ४॥ 
उप्रत्यये लघूपधस्य गुणो वा। क्षेणोति, क्षिणोति। क्षेणिता। अक्षेणीत्‌, अक्षित, 
अक्षेणिष्ट॥ तृणु अदने॥ ५॥ तृणोति, तर्णोति; तृणुते, तर्णुते॥ डुकृञ्‌ 
करणे॥ ६॥ करोति॥ 

अत उत्सार्वधातुके ६। ४। ११०॥ 

उप्रत्ययान्तस्य कुओऽकारस्य उ: स्यात्‌, सार्वधातुके क्डिति। कुरुतः॥ 

न भकुर्छुराम्‌ ८। २। ७९॥ 

भस्य कुर्छुरोरुपधाया न दीर्घः। कुर्वन्ति ॥ 

नित्यं करोतेः ६। ४। १०८॥ 

करोतेः प्रत्ययोकारस्य नित्यं लोपो म्वोः परयोः। कुर्वः। कर्म: | कुरुते । 
३-चकारेण पूर्वधात्वर्थो हिंसानुकृष्यते॥ ४- संज्ञापूर्वको विधिरनित्यः' इति वादिमते 
गुणाभावः । तदनङ्गीकर्तृमते गुणः स्थादेव॥ ` 


तनादय: १२७ 

चकार, चक्रे। कर्तासि, कर्तासे। करिष्यति, करिष्यते। करोतु। कुरुताम्‌ । 
अकरोत्‌। अकुरुत॥ 

ये च ६। ४। १०९॥ 

कृज उलोपो यादौ प्रत्यये परे। कुर्यात्‌, कुर्वीत। क्रियात्‌, कृषीष्ट । 
अकार्षीत्‌, अकृत। अकरिष्यत्‌, अकरिष्यत॥ 

सम्परिभ्यां करोतौ भूषणे ६। १। १३७॥ 

समवाये च ६। १। १३८॥ 

सम्परिपूर्वस्य करोतेः सुट्‌ स्याद्‌ भूषणे संघाते चार्थे। संस्करोति। 
अलङ्करोतीत्यर्थः। संस्कुर्वन्ति। सङ्घीभवन्तीत्यर्थः। सम्पूर्वस्य क्वचिदभूषणेऽपि 
सुट्‌। संस्कृतं भक्षा इति ज्ञापकात्‌॥ 

उपात्प्रतियत्रवैकृतवाक्याध्याहारेषु च ६। १। १३९॥ 

उपात्कृज: सुट्‌ स्यादेष्वर्थेषु चात्प्रागुक्तयोरर्थयोः। प्रतियत्रो गुणाधानम्‌। 
विकृतमेव वैकृतं विकारः। वाक्याध्याहार आकाङ्भितै कदेशपूरणम्‌ । उपस्कृता 
कन्या। उपस्कृता ब्राह्मणाः। एधो दकस्योपस्कुरुते। उपस्कृतं भुङ्क्ते। 
उपस्कृतं ब्रूते॥ वनु याचने॥ ७॥ वनुते। ववने॥ मनु अवबोधने॥ ८॥ 
मनुते ॥ मेने। मनिता। मनिष्यते। मनुताम्‌। अमनुत। मन्वीत। मनिषीष्ट | 
अमत, अमनिष्ट। अमनिष्यत॥ 

इति तनादयः॥ ८॥ 


Yr Yr हर हर 


१-' उश्च’ इति कित्त्वेन गुणो न॥ २ -एधश्शब्दोऽत्र सान्तनपुंसकलिङ्गः काष्ठवाची । 
दकशब्द उदकपर्याय:। क्वथादौ काष्ठं जलस्य गुणमाधत्ते इत्यर्थः ॥ 


अथ क्र्याद्य: 


डुक्रीञ्‌ द्रेव्यविनिमये॥ १॥ 

क्र्यादिभ्यः श्रा ३। १। ८१॥ 

शपोऽपवादः। क्रीणाति। ई हल्यघोः। क्रोणीतः। श्राभ्यस्तयोरातः। 
क्रीणन्ति। क्रीणासि। क्रीणीथः । क्रीणीथ। क्रीणामि। क्रोणीवः। क्रोणीमः। 
क्रीणीते । क्रीणाते । क्रीणते। क्रीणीषे । क्रीणाथे । क्रीणीध्वे। क्रीणे । क्रोणीवहे । 
क्रीणीमहे । चिक्राय। चिक्रियतुः। चिक्रियुः। चिक्रयिथ, चिक्रेथ। चिक्रिय। 
चिक्रिये । क्रेता। क्रेष्यति, क्रेष्यते। क्रीणातु, क्रीणीतात्‌। क्रोणीताम्‌। अक्रोणात्‌, 
अक्रीणीत। क्रोणीयात्‌, क्रोणीत। क्रीयात्‌, क्रेषीष्ट। अक्रेषीत्‌, अक्रेष्ट | 
अक्रेष्यत्‌, अक्रेष्यत ॥ प्रीञ्‌ तपणे कान्तौ च॥ २॥ प्रीणाति, प्रीणीते॥ श्रीञ्‌ 
पाके ॥ ३॥ श्रीणाति, श्रीणीते॥ मीञ्‌ हिंसायाम्‌ ॥ ४॥ 

हिनुमीना ८। ४। १५॥ 

उपसर्गस्थान्निमित्तात्परस्यैतयोर्नस्य णः स्यात्‌। प्रमीणाति, प्रमीणीते। 
मीनातीत्यात्त्वम्‌। ममौ । मिम्येतु: । ममिर्थे ममाथ। मिम्ये। माता। मास्यति। 
मीयात्‌, मासीष्ट। अमासीत्‌। अमासिष्टाम्‌। अमास्त॥ षिञ्‌ बन्धने॥ ५॥ 
सिनाति, सिनीते। सिषाय, सिष्ये। सेता॥ स्कुञ्‌ आप्लवने॥ ६॥ 

स्तन्भुस्तुन्भुस्कन्भुस्कुन्भुस्कुञ्भ्यः श्नुश्च ३। १। ८२॥ 

चात्‌ श्रा। स्कुनोति, स्कुनाति। स्कुनुते, स्कुनीते। चुस्काव, चुस्कुवे। 
स्कोता। अस्कौषीत्‌, अस्कोष्ट॥ स्तन्भ्वादयश्चत्वारः सौत्रीः । सर्वे रोधनार्थाः 
परस्मैपदिनः ॥ 

हलः श्रः शानज्झौ ३। १। ८३॥ 


१-द्रव्यविनिमयो वस्त्वन्तरदानपूर्वकं वस्त्वन्तरग्रहणम्‌। लोके त्वेवं ज्ञेयम्‌-केवलं 
क्रीधातुः क्रये प्रयोक्तव्यो विपूर्वकस्तु विक्रये॥ २-तर्पणं तृप्तिः सन्तुष्टिरिति यावत्‌ ॥ 
३-' असंयोगात्‌- ' इति सूत्रेण अतुसः कित्त्वेन एजूनिमित्तत्वाभावान्नात््वम्‌॥ ४-इट्पक्षे 
'आतो लोपः' इत्याकारलोपः ॥ ५-आप्लवनमत्र गतिविशेषः॥ ६-सुत्रपठिता 
इत्यर्थ: । रोधनमवरोधः॥ ७-अत्र ' श्रः' इति श्राशब्दस्य षष्ठयेकवचने रूपम्‌। ' आतो 
धातोः ' इत्यत्र ' आत:' इति योगविभागादधातोरप्याकारलोपः ॥ 


क्र्यादयः १२९ 


at So 





शण snot remem ऑनलिभाओिआओओ+ 


हलः परस्य श्नः शानजादेशः स्याद्धौ परे। स्तभान॥ 

जृस्तन्शुम्नुचुम्लुचुगुचुग्लुचुग्लुझुश्चिभ्यश्ष ३। ११ ५८॥ 

च्लेरङ्‌ वा स्यात्‌॥ 

स्तन्भेः ८। ३। ६७॥ 

स्तन्भेः सौत्रस्य सस्य षः स्यात्‌। व्यष्टभत्‌। अस्तम्भीत्‌॥ युञ्‌ 
बन्धने ॥ ७॥ युनाति, युनीते। योता॥ कुञ्‌ शब्दे॥ ८॥ क्रूनाति, क्रूनीते। 
क्रविता॥ द्रूञ्‌ हिंसायाम्‌॥ ९॥ द्रूणाति, द्रूणीते॥ पूञ्‌ पवने॥ १०॥ 

प्वादीनां हृस्वः ७। ३। ८०॥ 

पूजलूजस्तृजकृ ञवृन्‌धूजशृपृतृभृमृदृजृशृधृगृकृ ऋगृज्यारीलीब्लीप्लीनां 
चतुविशतेः शिति हृस्वः। पुनाति, पुनीते। पविता॥ दृ विदारणे॥ ११॥ 
दृणाति, दृणीते॥ लूञ्‌ छेदने॥ १२॥ लुनाति, लुनीते॥ स्तृञ्‌ आच्छादने ॥ 
१३॥ स्तृणाति। शपूर्वाः खयः। तस्तार तस्तरतु:। तस्तरे । स्तरीता, स्तरिता। 
स्तृणीयात्‌, स्तृणीत। स्तीर्यात्‌॥ 

लिङसिचोरात्मनेपदेषु ७। २। ४२॥ 

वृङ्वृञ्भ्यामृदन्ताच्च परयोरलिङ्सिचोरिङ्‌ वा स्यात्तङि॥ 

न लिडि ७। २। ३९॥ 

वृत इटो लिङि न दीर्घः । स्तरिषीष्ट। उश्चेति कित्वम्‌। स्तीर्षीष्ट । सिचि 
च परस्मैपदेषु । अस्तारीत्‌। अस्तारिष्टाम्‌। अस्तारिषुः। अस्तरीष्ट, अस्तरिष्ट, 
अस्तीर्ट ॥ कृञ्‌ हिंसायाम्‌॥ १४॥ कृणाति, कृणीते। चकार, चकरे॥ वृञ्‌ 
वरणे ॥ १५॥ वृणाति, वृणीते। ववार, ववरे। वरिता वरीता। उदोष्ठथेत्युत्वम्‌ । 
वूर्यात्‌ । वरिषीष्ट, वूर्षीष्ट। अवारीत्‌। अवारिष्टाम्‌। अवरिष्ट, अवरीष्ट, अवूर्ट ॥ 
धूञ्‌ कम्पने॥ १६॥ धुनाति, धुनीते। धवितारै धोता। अधावीर्त्‌। अधविष्ट, 
अधोष्ट ॥ ग्रह उपादाने॥ १७॥ गृह्णाति, गृह्णीते। जग्राह, जगृहे ॥ 


१-' स्तन्भ्‌' धातोलोटि ' स्तन्भुस्तुन्भु— ' इत्यादिना श्राप्रत्ययपक्षे ' स्तन्भू ना हि' 
इत्यवस्थायां नाशब्दस्य ' हलः श्रः- ' इति शानजादेशे शित्त्वात्सार्वधातुकत्वे अपित्त्वेन 
ङित्वे ' अनिदिताम्‌- ' इति नलोपे ' अतो हेः' इति हेर्लुकि “स्तभान' इति सिद्धम्‌॥ 
२-अत्र “ऋच्छत्यृताम्‌' इति गुणः॥ ३-अत्र 'स्वरतिसूति- ' इत्यादिना इद्विकल्पः॥ 
४-अत्र 'स्तुसुधृञ्भ्यः--' इति नित्यमिट्‌ ॥ ५-उपादानं ग्रहणम्‌॥ 


१३० लघुसिद्धान्तकौमुद्याम्‌ 


ग्रहोडलिटि दीर्घ: ७। २। ३७॥ 

एकाचो ग्रहेर्विहितस्येटो दीर्घो न तु लिटि। ग्रहीता। गृह्वातु। हल: 
श्र: शानज्झाविति श्रः शानजादेशः। गृहाण। गृह्यात्‌, ग्रहीषीष्ट। ह्यधन्तेति 
न वृद्धिः। अग्रहीत्‌। अग्रहीष्टाम्‌। अग्रहीष्ट। अग्रहीषाताम्‌॥ कुष 
निष्कर्षे १८ ॥ कुष्णाति। कोषिता॥ अश भोजने॥ १९॥ अश्रातिं। आश। 
अशिता। अशिष्यति। अश्रातु। अशान॥ मुष स्तेये॥ २०॥ मोषिता। 
मुषाण ॥ ज्ञा अवबोधने॥ २१॥ जज्ञौ॥ वृङ्‌ संभक्तौ॥ २२॥ वृणीते 
ववृषे। ववृद्वे। वरिता, वरीता। अवरीष्ट, अवरिष्ट, अवृत॥ 

इति क्र्यादयः॥ ९॥ 


TNH 


१-'न लिङि' इति निषेधस्तु न, "वृतो वा' इत्यस्यैव स बाधकः। एवम्‌ 
' अग्रहीष्टाम्‌’ इत्यत्र 'सिचि च परस्मैपदेषु’ इति निषेधोऽपि नेति बोध्यम्‌॥ 
२-निष्कर्षोऽन्तर्गतस्य बहिर्निस्सारणम्‌॥ ३-अत्र ' शात्‌' इति निषेधान्न श्चुत्वम्‌ ॥ ४-स्तेयं 
चौर्यम्‌ ॥ ५-संभक्तिः पूजा॥ 


अथ चुरादयः 


चुर स्तेये॥ १॥ 

प्रत्यापपाशरूपवीणातूलश्लोकसेनालोमत्वचवर्मवर्णचूर्णचुरादिभ्य 
णिच्‌ ३। १। २५॥ 

एभ्यो णिच्‌ स्यात्‌। चूर्णान्तेभ्य: ' प्रातिपदिकाद्धात्वर्थे' इत्येव सिद्धे 
तेषामिह ग्रहणं प्रपञ्चार्थम्‌ । चुरादिभ्यस्तु स्वार्थे। पुगन्तेति गुणः। सनाद्यन्ता 
इति धातुत्वम्‌। तिपूशबादि। गुणायादेशौ । चोरयति॥ 

णिचश्च १। ३। ७४॥ 

णिजन्तादात्मनेपदं स्यात्कर्तृगामिनि क्रियाफले । चोरयते। चोरयामास। 
चोरयिता। चॉर्यात्‌, चोरयिषीष्ट। णिश्रीति चङ्‌ । णौ चङीति हृस्वः। चङीति 
द्वित्वम्‌। हलादिः शेषः। दीर्घो लघोरित्यभ्यासस्य दीर्घः। अचूचुरत्‌, अचूचुरत ॥ 
कथ वाक्यप्रबन्धे॥ २॥ अल्लोपः॥ 

अचः परस्मिन्यूर्वविधौ १। १। ५७॥ 

अलूविध्यर्थमिदम्‌। परैनिमित्तोऽजादेशः स्थानिवत्‌ स्यात्स्थानिभूतादचः 
पूर्वत्वेन दृष्टस्य विधौ कर्तव्ये। इति स्थानिवत्त्वान्नोपधावृद्धिः। कथयति। 
अँग्लोपित्वाद्दीर्घसन्वद्भावौ न। अचकथत्‌ ॥ गण संख्यौने॥ ३॥ गणयति ॥ 

ई च गणः ७। ४। ९७॥ 

गणयतेरभ्यासस्य ई स्याच्चङ्परे णौ चाँदत्‌। अजीगणत्‌, अजगणत्‌ ॥ 

इति चुरादयः॥ १०॥ 
हर हरे Sr 


१-प्रपञ्चो ग्रन्थविस्तार:॥ २-णिच आर्धधातुकत्वादिति शेषः॥ ३-णेर्लोपे 
“निमित्तापाये- ' इति न्यायेन गुणाभावस्तु न, प्रत्ययलक्षणेन निमित्तस्य णिचः परत्वसद्धावात्‌ ॥ 
४-' अतो लोपः' इत्यनेन ॥ ५-*कथयति' इत्यत्र परं णिच्‌ तन्निमित्तोऽजादेशोऽकारस्य 
लोपरूपः, स स्थानिवत्‌; स्थानिभूतोऽच्‌ थकारोत्तराकारस्ततः पूर्वत्वेन दृष्टः ककारोत्तराकारस्तस्य 
विधिर्वृद्धिरूपस्तस्मिन्‌ कर्तव्ये इति समन्वयः॥ ६-' सन्वल्लघुनि ' इति सन्वद्धावस्तत्रैव यत्र 
णिनिमित्तोऽग्लोपो न, अत्र तु णिनिमित्तोऽतो लोप इति भावः॥ ७-संख्यानं गणना॥ 
८-चकारादकारस्य अकार एवेत्यर्थः ॥ 


अथ ण्यन्तप्रक्रिया 


स्वतन्त्रः कर्ता १। ४। ५४॥ 

क्रियायां स्वातन्त्र्येण विवक्षितोऽर्थः कर्ता स्यात्‌ ॥ 

तत्प्रयोजको हेतुश्च १। ४। ५५॥ 

कर्तुः प्रयोजको हेतुसंज्ञः कर्तृसंज्ञश्च स्यात्‌ ॥ 

हेतुमति च ३। १। २६॥ 

प्रयोजकव्यापारे प्रेषणादौ वाच्ये धातोर्णिच्‌ स्यात्‌। भवन्तं प्रेरयति 

॥ 

ओः पुयण्ज्यपरे ७। ४। ८०॥ 

सनि परे यदङ्गं तदवयवाभ्यासोकारस्य इत्स्यात्‌ पवर्गयणूजकारेष्ववर्णपरेषु 
परतः। अबीभवत्‌॥ ष्ठा गतिनिवृत्तौ॥ १॥ 

अर्तिह्वीब्लीरीक्नूयीक्ष्माय्यातां पुद णौ ७। ३। ३६॥ 


१-अत्र प्रकरणे 'भूवादयो धातव:' इति 'सनाद्यन्ता धातवः' इति च 
सूत्रद्वयविहितधातुसंज्ञकमात्रेभ्यः प्रयोजकव्यापारे णिच्‌ प्रत्ययो विधीयते। प्रयोजकश्च कर्तुः 
प्रेरको यथा चैत्र: पण्डितो भवति, भवन्तं तं मैत्रोऽध्यापनादिना प्रेरयति, तत्र भवनक्रियाकर्ता 
चैत्रः स प्रयोज्यो णिच्‌ प्रत्ययस्तु प्रेषणादिकर्तृमैत्रव्यापारे भवति। तत्र णिचि जाते 
गत्याद्यर्थधातूनां प्रयोज्यकर्तुः ' स्वतन्त्रः कर्ता’ इत्यनेन प्राप्तां कर्तृसंज्ञां बाधित्वा 
“ गतिबुद्धिप्रत्यवसानार्थशब्दकर्माकर्मकाणामणिकर्ता स णौ' इत्यनेन कर्मसंज्ञायां * कर्मणि 
द्वितीया’ इत्यनेन द्वितीया विधीयते। एवञ्च ' चैतं मैत्रो भावयति' इति प्रयोगो भवति। यत्र 
च चैत्रो भवति भवन्तं तमुभौ प्रेरयतस्तत्र चैत्रमुभौ भावयतः, एवं चैत्रमन्ये भावयन्ति, 
चैत्रो भवति त्वं प्रेरयसि, युवां प्रेरयथः, यूयं प्रेरयथ, अहं प्रेरयामि इत्यादौ भावयसि, 
भावयथः, भावयथ, भावयामि इत्यादि स्वयमूहनीयम्‌। गत्याद्यर्थभिन्नेभ्यः सकर्मकेभ्यो 
धातुभ्यः पचिप्रभृतिभ्यो ण्यन्ते प्रयोज्यकर्तरि तृतीया-यथा चैत्रेण तण्डुलं मैत्रः पाचयति। 
अत्र प्रकरणे प्रयोजकानुसारेणैव प्रथममध्यमोत्तमपुरुषाणां व्यवस्था ज्ञेया॥ २-णिचश्चेति 
कर्तृगे फले आत्मनेपदम्‌ भावयते॥ ३-' भू! धातोर्णिच्प्रत्ययेऽनुबन्धलोपे ' सनाद्यन्ताः ' 
इति धातुत्वे लुङि तस्य तिबादेशे अडागमे ' अ भू इ त्‌' इति दशायाम्‌, णेलेपि ' चङि' 
इत्यनेन भूशब्दस्य द्वित्वेऽ भ्यासकार्येऽ भ्यासोत्तरभूशब्दस्य वृद्धयावादेशयोः ' अ बु भाव्‌ अ 
त्‌' इत्यवस्थायाम्‌ ' णौ चङि-- ' इत्युपधाहस्वे ' ओः पुयण्ज्यपरे ' इत्यनेनाभ्यासोकारस्येत्त्व 
'दीर्घों लघो;' इति दीर्घे ' अबीभवत्‌’ इति `सिद्धम्‌॥ 


सन्नन्तप्रक्रिया १३३ 


स्थापयति ॥ 
तिष्ठतेरित्‌ ७। ४। ५॥ 
उपधाया इदादेशः स्याच्चङ्परे णौ। अतिष्ठिपत्‌ ॥ घट चेष्टायाम्‌॥ २॥ 
मितां द्वस्वः ६। ४। ९२॥ 
घटादीनां ज्ञपादीनां चोपधाया हस्वः स्याण्णौ। घटयति॥ ज्ञप ज्ञाने 
ज्ञापने च॥ ३॥ ज्ञपयति। अजिज्ञपत्‌॥ 
इति ण्यन्तप्रक्रिया ॥ 
क ही हीरे हर 


अथ सन्नन्तप्रक्रिया 


धातोः कर्मणः समानकर्तृकादिच्छायां वा ३। १। ७॥ 

इषिकर्मण इषिणैककर्तृकाद्धातोः सन्‌ प्रत्ययो वा स्यादिच्छायाम्‌॥ पठ 
व्यक्तायां वाचि॥ १॥ 

सन्यङोः ६। १। ९॥ 

सन्नन्तस्य यङन्तस्य च धातोरनभ्यासस्य प्रथमस्यैकाचो द्वे स्तोऽजादेस्तु 
द्वितीयस्य । सन्यतः। पठितुमिच्छति पिपैठिषति। कर्मणः किम्‌? गमनेनेच्छति । 


१-' गुसिजूकिद्भयः-' इत्यतः 'सन्‌' इत्यनुवर्तते। कर्मत्वं समानकतृत्वं 
चोपस्थितत्वादिषेरेवेत्यभिप्रेत्याह-इषिकर्मण इत्यादि। समन्वयपुरस्सरस्तदर्थो 
यथा- धातोरर्थाद्‌ धातुमात्रात्‌ सन्‌ प्रत्ययो वा स्यादिच्छायाम्‌। कीदृशाद्धातोः? इषिकर्मणः 
इच्छाक्रियाकर्मभूतात्‌ पुनश्च इच्छाक्रियाकर्तृकर्तृकात्‌ ' पठितुमिच्छति’ इति विग्रहे 
इच्छाक्रियाकर्म पठनम्‌ इच्छाक्रियाकर्ता चैत्रादिः स एव पठनस्यापि। ' पठनेन इच्छति' 
इत्यत्र तु सन्‌ प्रत्ययो न, पठनस्येच्छाकर्मत्वाभावात्‌। एवं “शिष्याः पठन्तु, इतीच्छति 
गुरुः' इत्यत्र पठेः सन्‌ न, शिष्याणां पठनकर्तृत्वाद्‌ गुरोरिच्छाकर्तृत्वात्समानकरतृकत्वाभावात्‌॥ 
२-' पठितुमिच्छति' इति विग्रहे ' धातोः कर्मण:-- ' इत्यादिना पठेः सन्‌ प्रत्यये 'सन्यडोः' 
इत्यनेन *पद्‌' शब्दस्य द्वित्वेऽभ्यासकार्ये ` सन्यतः' इतीत्त्वे ' सनाद्यन्ताः ' इति सन्नन्तस्य 
धातुत्वे लटि तिपि शपि पररूपे सस्य षत्वे “पिपठिषति' इति सिद्धम्‌॥ 


१३४ लघुसिद्धान्तकौमुद्याम्‌ 


समानकर्तृकात्‌ किम्‌? शिष्याः पठन्त्वितीच्छति गुरुः। वा ग्रहणाद्वाक्यमपि॥ 
लुङ्सनोर्घस्लृ ॥ 

सः स्यार्धधातुके ७। ४। ४९॥ 

सस्य तः स्यात्सादावार्धधातुके। अत्तुमिच्छति जिघत्सति। एकाच इति नेट्‌॥ 

अज्झनगमां सनि ६। ४। १६॥ 

अजन्तानां हन्तेरजादेशगमेश्च दीर्घो झलादौ सनि॥ 

इको झल्‌ १। २। ९॥ 

इगन्ताज्झलादिः सन्‌ कित्‌ स्यात्‌। ऋत इद्धातोः। कर्तुमिच्छति चिकीर्षति॥ 

सनि ग्रहगुहोश्च ७। २। १२॥ 

ग्रहेर्गुहेरुगन्ताच्च सन इण्‌ न स्यात। बुभूषति ॥ 

इति सन्नन्तप्रक्रिया ॥ 
Yr Sr 


१-अस्य “एकाच उपदेशे- ' इतीण्निषेधे 'इको झल्‌' इति कित्वेन गुणाभावे 
' अज्झन--' इति दीर्घे “ऋत इद्धातोः' इतीत्त्वे रपरत्वे द्वित्वादिकार्ये परस्येकारस्य ' हलि 
च' इति दीर्घे यथोक्तकार्ये सिद्धिजेया ॥ 


अथ यडन्तप्रक्रिया 


धातोरेकाचो हलादेः क्रियासमभिहारे यङ्‌ ३। १। २२॥ 
पौनः पुन्ये भूशार्थ च द्योत्ये धातोरेकाचो हलादेर्यडू स्यात्‌ ॥ 
गुणो यड्लुकोः ७। ४। ८२॥ 
अभ्यासस्य गुणो यङि यङ्लुकि च परतः। ङिदन्तत्वादात्मनेपदम्‌। 
पुनः पुनरतिशयेन वा भवति बोभूयते। बोभूयाञ्चक्रे। अबोभूयिष्ट ॥ 
नित्यं कौटिल्ये गतौ ३। १। २३॥ 
गत्यर्थात्कौटिल्य एव यङ्‌ स्यान्न तु क्रियासमभिहारे ॥ 
दीर्घोऽकितः ७। ४। ८३॥ 
अकितोऽभ्यासस्य दीघो यङ्यङ्लुको:। कुटिलं व्रजति वोव्रज्यते ॥ 
यस्य हलः ६। ४। ४९॥ 
यस्येति संघातग्रहणम्‌। हलः परस्य यशब्दस्य लोप आर्धधातुके । आदेः 
परस्य। अतो लोपः। वाव्रजाञ्चक्रे। वाव्रजिता॥ 
रीगृदुपधस्य च ७। ४। ९०॥ 
ऋदुपधस्य धातोरभ्यासस्य रीगागमो यङ्यङ्लुकोः। वरीवृत्यते। 
वरीवृताञ्चक्रे। वरीवर्तिता ॥ 
क्षुभ्नादिषु च ८। ४। ३९॥ 
णत्वं न। नरीनृत्यते। जरीगृह्यते ॥ 
इति यडन्तप्रक्रिया ॥ 

१-' अतिशयेन पुनः पुनर्वा भवति’ इति विग्रहे 'भू' धातोः ' धातोरेकाचः ' इति 
यड्प्रत्यये 'सन्यङे:' इति द्वित्वे अभ्यासस्य हृस्वे जश्त्वे ‘गुणो यङ्लुकोः' इति गुणे च 
“बोभूय' इत्यस्य 'सनाद्यन्ताः- ' इति धातुत्वे डित्त्वादात्मनेपदे शबादिकाये यथोक्तरूपं 
सिद्धम्‌। अत्र ‘क्रियासमभिहारे द्वे वाच्ये’ इति वार्तिकेन ' स्मारं स्मारम्‌’ इतिवत्‌ ' बोभूयते' 
इत्यस्य द्वित्वं तु न 'उक्तार्थानामप्रयोगः' इति न्यायेन यडा क्रियासमभिहारस्य उक्तत्वात्‌ ॥ 
२-अत्र ' अतिशयेन पुनः पुनर्वा व्रजति’ इति विग्रहे ' धातोरेकाचः- ' इति यङ्‌ तु न, 
गत्यर्थानां कौटिल्य एव यङ्षविधानात्‌॥ ३-अकारसहितो यकारो विवक्षितः, न तु 
अकारस्योच्चारणार्थत्यम्‌, एवञ्च ' अर्थवद्ग्रहणे नानर्थकस्य ग्रहणम्‌' इति परिभाषया अर्थवति 
यशब्दे एवास्य प्रवृत्तिः, तेन ' पुत्रकाम्याञ्चकार' इत्यत्र यलोपो न॥ 


अथ यङलुक्प्रक्रिया 


यङोऽचि च २। ४। ७४॥ 

यङोऽचि प्रत्यये लुक स्यात्‌, चकारात्तं विनापि क्वचित्‌। अनैमित्तिकोऽ- 
यमन्तरङ्गत्वादादौ भवति। ततः प्रत्ययलक्षणेन यडन्तत्वादद्वित्वम्‌। 
अभ्यासकार्यम्‌। धातुत्वाल्लडादयः । शेषात्कर्तरीति परस्मैपदम्‌। चर्करीतं चेत्यदादौ 
पाठाच्छपो लुक्‌ ॥ 

यङो वा ७। ३। ९४॥ 

यड्लुगन्तात्परस्य हलादेः पितः सार्वधातुकस्येड्‌ वा स्यात्‌। भूसुवोरिति 
गुणनिषेधो यङ्लुकि भाषायां न, बोभूतु तेतिक्ते इति छन्दसि निपातनात्‌। 
बोभवीति, बोभोति। बोभूतः । अदभ्यस्तात्‌। बोभुवति। बोभवाञ्चकार, बोभवामास | 
बोभविता। बोभविष्यति। बोभवीतु, बोभोतु, बोभूतात्‌। बोभूताम्‌। बोभुवतु । 
बोभूहि। बोभवानि। अबोभवीत्‌, अबोभोत्‌। अबोभूताम्‌। अबोभवुः । बोभूयात्‌ । 
बोभूयाताम्‌। बोभूयुः । बोभूयात्‌। बोभूयास्ताम्‌। बोभूयासुः । गातिस्थेति सिचो 
लुँक्‌। यङो वेतीट्पक्षे गुणं बाधित्वा नित्यत्वाद्वुक्‌। अबोभूवीत्‌, अबोभोत्‌। 
अबोभूताम्‌। अबोभूवुः । अबोभविष्यत्‌॥ 


इति यङ्लुक्मप्रक्रिया ॥ 

१-अयम्भावो यङ्लुग्‌ द्विविधः “पापच' इत्यादावजूनिमित्तक एकः सूत्रस्थ 'च' 
शब्देनाचं विनापि भवन्‌ अनैमित्तिको द्वितीयः । एवञ्च ' असिद्धं बहिरङ्गमन्तरङ्गे’ इति परिभाषया 
लुक्यनैमित्तिकत्वरूपान्तरङ्गत्वसत्त्वाद्‌ द्वित्वादिकार्येषु निमित्तसापेक्षत्वरूपबहिरङ्गत्वसत््वाल्लुकि 
कर्तव्ये तेषामसिद्धिरिति॥ २- अतिशयेन पुनः पुनर्वा भवति’ इति विग्रहे 'भू' धातोर्यङि 
अन्तरङ्गत्वात्तस्य "यङोऽचि च' इति लुकि प्रत्ययलक्षणेन यङन्तत्वमाश्रित्य भूशब्दस्य 
द्वित्वेऽभ्यासकार्ये जाते 'बोभू' इत्यस्य धातुत्वाल्लटि ` शेषात्कर्तरि ' इति सूत्रसहकारेण लटः 
परस्मैपदसंज्ञके तिपि शपि यङ्लुग्बोधकस्य ' चर्करीत’ शब्दस्यादादिपाठाच्छपो लुकि “यङो 
वा' इतीड्विकल्पे गुणावादेशयोः ' बोभवीति’ इति; इडभावपक्षे ' बोभोति’ इति रूपद्वयम्‌। 
' भूसुवोस्तिङि’ इति गुणनिषेधस्तु न ' बोभोतु’ इति छन्दसि गुणनिपातनेन भाषायां यङ्लुकि 
गुणस्येष्टत्वात्‌॥ ३-अत्र ' अचि श्नु— ' इति उवड्डादेशः ॥ ४-' प्रकृतिग्रहणे यडलुगन्तस्यापि 
ग्रहणम्‌' इति वचनेन यङ्लुगन्तस्यापि भूग्रहणेन ग्रहणादिति वाक्यशेषः ॥ ५-' भुवो वुग्‌ 
लुङ्लिटोः ' इति सूत्रेणेति शेष: । 'परनित्यान्तरङ्गापवादानामुत्तरोत्तरं बलीयः ' इति न्यायेन 
परगुणापेक्षया कृताकृतप्रसङ्गित्वरूपनित्यत्वस्य वुकि सत्त्वात्‌॥ 


अथ नामधातवः 


सुप आत्मनः क्यच्‌ ३। १। ८॥ 

इषिकर्मण एषितुः सम्बन्धिनः सुबन्तादिच्छायामर्थे क्यच्‌ प्रत्ययो वा 
स्यात्‌ ॥ 

सुपो धातुप्रातिपदिकयोः २। ४। ७१॥ 

एतयोरेबयवस्य सुपो लुक्‌॥ 

क्यचि च ७। ४। ३३॥ 

अवर्णस्य ई:। आत्मनः पुत्रमिच्छति पुत्रीयति॥ 

नः क्ये १। ४। १५॥ 

क्यचि क्यङि च नान्तमेव पदं नान्यत्‌। नलोपः। रीजीयति । नान्तमेवेति 
किम्‌? वाच्यति। हलि च। गीर्यति। पूर्यति। धातोरित्येव। नेहै-दिवमिच्छति 
दिव्यति॥ 

क्यस्य विभाषा ६। ४। ५०॥ 


१-इच्छाक्रियाकर्तृसम्बन्धिनः इच्छाक्रियाकर्मी भूतात्सुबन्तादिच्छायामर्थे क्यजित्यादिः 
स्पष्टसूत्रार्थः। ' आत्मनः पुत्रमिच्छति’ इति विग्रहे पुत्रम्‌? इति सुबन्तमिच्छाकर्तृसम्बन्धि, 
इच्छाक्रियाकर्म च। तत्र “पुत्रम्‌' इति द्वितीयान्तात्क्यच्‌। परस्य पुत्रमिच्छतीत्यत्र क्यच्‌ न, 
पुत्रस्य परसम्बन्धित्वात्‌। 'पुत्रेणेच्छति' इत्यत्रापि न, पुत्रस्येच्छाकर्मत्वाभावात्‌॥ २-अत्र 
अवयवावयविभावसम्बन्धः षष्ठयर्थस्तदाह--एतयोरवयवस्येति ॥ ३-मूलोक्तलौकिकविग्रहे ' पुत्र 
अम्‌' इत्यस्मात्‌ * सुप आत्मनः ' इति क्यच्प्रत्ययेऽनुबन्धलोपे ' सनाद्यन्ताः ' इति धातुत्वे 
'सुपो धातुप्रातिपदिकयोः' इत्यमो लुकि ' क्यचि च' इति ईत्वे धातुत्वाल्लडादिकार्ये निरुक्तरूपं 
निष्पन्नम्‌ ॥ ४-सुबादिविधित्वाभावेन 'नलोपः सुप्स्वर- ' इति नियमाप्रवृत्तौ ईत्वे कर्तव्ये 
नलोपस्यासिद्धत्वाभावः॥ ५-'दिव्‌' इत्यस्य प्रातिपदिकत्वेन धातुत्वाभावात्‌। न च 'गीर्यति' 
इत्यादावपि 'गिर्‌' इत्यादेः प्रातिपदिकत्वेन धातुत्वाभावात्तत्रापि दीर्घो न स्यादिति वाच्यम्‌ 
'क्विव्विजन्ता धातुत्वं न जहति' इति वचनाद्‌ धातुत्वाक्षतेः। न च 'दिव्‌' शब्दोऽपि क्विबन्त 
एवेति तत्रापि दीर्घः स्यात्‌, क्विपि सति ' च्छ्वोः शुडनुनासिके च' इत्यूठि कृते ' द्यूः' इति 
रूपसम्भवात्‌। नाप्ययं विजन्तः, विचि लघूपधगुणे वलि लोपे च कृते ' दे’ इति रूपसद्भावात्‌। 
तस्मात 'दिव' इत्यव्यत्पन्नमेव प्रातिपदिकमतोऽत्र न दीर्घ: ॥ 


१३८ लघुसिद्धान्तकौमुद्याम्‌ 


हलः परयोः क्यचक्यडोलोपो वार्धधातुके। आदे: परस्य। अतो 
लोपः। तस्य स्थानिवत्त्वाक्लघूपधगुणो न। समिधिता, समिध्यिता॥ 

काम्यच्च ३। १। ९॥ 

उक्तविषये काम्यच्‌ स्यात्‌। पुत्रमात्मन इच्छति पुत्रकाम्यति। पुत्रकाम्यिता॥ 

उपमानादाचारे ३। १। १०॥ 

उपैमानात्कर्मणः सुबन्तादाचारेऽर्थे क्यच्‌। पुत्रमिवाचरति पुत्रीयति 
छात्रम्‌। विष्णूयति द्विजम्‌॥ (सॅर्वप्रातिपदिकेभ्य: क्विब्वा वक्तव्यः) । अतो 
गुणे। कृष्ण इवाचरति कृष्णति। स्व इवाचरति स्वति। सेस्वौ ॥ 

अनुनासिकस्य क्विझलो: क्ङिति ६। ४। १५॥ 

अनुनासिकान्तस्योपधाया दीर्घः स्यात्क्कौ झलादौ च क्डिति। इदमिवाचरति 
इदामति। राजेव राजानति। पन्था इव पैथीनति। 

कष्टाय क्रमणे ३। १। १४॥ 

चतुर्थ्यन्तात्कष्टशब्दादुत्साहेऽर्थे क्यङ्‌ स्यात्‌ । कष्टाय क्रमते कष्टायते । 
पापं कर्तुमुत्सहत इत्यर्थः॥ 

शब्दवैरकलहाश्नकण्वमेघेभ्यः करणे ३। १। १७॥ 


१-' अचः परस्मिन्‌- ' इति सूत्रेणेति शेषः॥ २-यस्य सादृश्यमन्यत्र निरूप्यते 
तदुपमानम्‌, यथा 'रविरिव राजते राजा' इत्यत्र रविः। प्रकृते च पुत्रशब्दः॥ 
३-' अकृत्सार्वधातुकयोः-' इति दीर्घः॥ ४-प्रातिपदिकमात्रादाचारेऽर्थे क्रिपूप्रत्ययो 
भवतीत्यर्थः॥ ५-यद्यपि लौकिकविग्रहे 'कृष्णः' इति प्रथमान्तं पदं दृश्यते तथापि 
वार्तिकेन प्रातिपदिकादेव क्विब्विधानात्‌ सुबन्तत्वाभावेन पदत्वाभावेऽपदान्तनिमित्तकं 
पररूपमिति ध्येयम्‌॥ ६-'स्व इवाचचार'’ इति विग्रहे स्वशब्दात्‌ 'सर्वप्रातिपदिकेभ्यः 
क्विब्वा वक्तव्यः' इत्यनेन क्विपि सर्वापहारिलोपे सनाद्यन्ताः ' इति धातुत्वाल्लिटि णलि 
द्वित्वादिकार्ये “सस्व अ' इत्यवस्थायाम्‌ ' अचो ज्णिति' इति सूत्रेण स्वशब्दाकारस्य वृद्धौ 
' आत औ णलः' इति णल औकारे वृद्धौ रूपम्‌। अतुसादौ तु ' अतो लोपः' इत्यनेन 
“सस्वतुः' इत्यादि। एवं लुडादौ क्रमशः स्विता, स्विष्यति, स्वतु, अस्वत्‌, स्वेत्‌, स्व्यात्‌, 
अस्वीत्‌, अस्विष्यत्‌ इति रूपाणि॥ ७-अन्तरङ्गत्वाद्दीर्घे गुणो न॥ ८-कष्टं पापम्‌, 
क्रमणमुत्साहः, न हि कश्चिचेतनः स्वकष्टाय उत्साहं विधत्ते इति हेतोरर्थासंगत्योदाहरणमसङ्गतमिति 
तु न शङ्खधम्‌; कष्टसाधनपापाय उत्साह एव ,कष्टयोत्साह:, तदेतदाह--पापं कर्तुमित्यादि, 
“कष्टायते' इत्यत्र चतुर्थ्यन्तात्क्यड्प्रत्यये 'सुपो धातु--' इति डेर्लुक्‌॥ 


कण्ड्वादय: १३९ 


एभ्य: कर्मभ्य: करोत्यर्थे क्यङ्‌ स्यात्‌। शब्दं करोति शब्दायते॥ (ग० 
सू०) तत्करोति तदाचष्टे; इति णिच्‌॥ (ग० सू०) प्रातिपदिकाद्धात्वर्थ 
बहुलमिष्ठवच्च। प्रातिपदिकाद्धात्वर्थ णिच्‌ स्यात्‌, इष्ठे यथा प्रातिपदिकस्य 
पुंबंद्धाबरभावटिलोपविन्मतुब्लोपयणादिलोपप्रस्थस्फाद्यदेशभसंज्ञास्तद्वण्णावपि 
स्युः। इत्यल्लोपः। घटं करोत्याचष्टे वा घेटयति॥ 
इति नामधातव:॥ 
rr Sr 


अथ कण्ड्वादयः 


कण्ड्वादिभ्यो यक्‌ ३। १। २७॥ 
एभ्यो धातुभ्यो नित्यं यक्‌ स्यात्स्वार्थे। कण्डूञ्‌ गात्रविघर्षणे ॥ १॥ 
कण्डूयति। कण्डूयत इत्यादि॥ 
इति कण्ड्वादयः॥ 

१-' शब्द अम्‌' इत्यस्मात्‌ क्यङ्प्रत्यये तदन्तस्य धातुत्वे “सुपो धातु--' इत्यमो 
लुक्‌ ॥ २-पुंवद्धावस्योदाहरणम्‌-पट्बीमाचष्टे पटयति, इदमेव भसंज्ञाया अपि। 
रभावस्य-दृढं करोति द्रढयति । टिलोपस्य-पटुमाचष्टे पटयति । विनो लुकि-स्रग्विणमाचष्ट 
स्रजयति। मतुपो लुकि, श्रीमन्तं करोति श्राययति। यणादिलोपे-स्थूलमाचष्टे स्थवयति, 
दूरं करोति दवयति । प्रादेशे-प्रियमाचष्टे प्रापयति। स्थादेशे-स्थिरं करोति स्थापयति। 
स्फादेशे-स्फिरमाचष्टे स्फापयति॥ ३-एवं घटयाञ्चकार, घटयिता, घटयिष्यति, लुङि 
अजघटत्‌ इत्यादि ॥ 


अथात्मनेपदप्रक्रिया 


कर्तरि कर्मव्यतिहारे १। ३। १४॥ 

क्रियाविनिमये द्योत्ये कर्तर्यात्मनेपदम्‌। व्यतिलुनीते। अन्यस्य योग्यं 
लवेनं करोतीत्यर्थ:॥ 

न गेतिहिंसार्थेभ्य: १। ३। १५॥ 

व्यतिगच्छन्ति। व्यतिष्नन्ति ॥ 

नेर्विशः ९। ३। ९७॥ 

निविशते॥ , 

परिव्यवेभ्यः क्रियः १। ३। १८॥ 

परिक्रीणीते । विक्रोणीते। अवक्रीणीते ॥ 

विपराभ्यां जेः १। ३। ९९॥ 

विजयते। पराजयते ॥ 

समवप्रविभ्यः स्थः १। ३। २२॥ 

संतिष्ठते। अवतिष्ठते । प्रेतिष्ठते। वितिष्ठते ॥ 

अपंहृवे ज्ञः १। ३। ४४॥ 

शतमपजानीते। अपलपतीत्यर्थः ॥ 

अकर्मकाच्च १। ३। ४५॥ 

सपिषो जानीते। सर्पिषोपायेन प्रवर्तत इत्यर्थ: ॥ 

उदश्चरः सकर्मकात्‌ १। ३। ५३॥ 

धर्ममुच्चरते। उल्लङ्खय गच्छतीत्यर्थः ॥ 


१-शूद्रस्य योग्यं सस्यादिलवनं ब्राह्मणः करोतीत्यर्थः॥ २-गत्यर्थके भ्यो 
हिसार्थेभ्यश्च कर्मव्यतिहारे आत्मनेपदं न॥ ३-अर्थवद्ग्रहणपरिभाषयार्थतो निशब्दस्य 
ग्रहणात्‌ 'मधुनि विशन्ति भ्रमराः? इत्यत्रात्मनेपदं न॥ ४-विसाहचर्यात्परा- 
शब्देनोपसर्गपराशब्दस्यैव ग्रहणं तेन 'परा जयति सेना' इत्यत्र पराशब्देन योगे 
नात्मनेपदप्रसङ्ग :॥ ५-गच्छतीत्यर्थः॥ ६-अपपूर्वाजानातेरात्मनेपदं स्यादपलापेऽर्थे ॥ 
७-उत्पूर्वकात्सकर्मकाच्चरतेरात्मनेपदं स्यात्‌॥ 


आत्मनेपदप्रक्रिया १४१ 


समस्तृतीयायुक्तात्‌ १। ३। ५४॥ 

रथेन सञ्चरते ॥ 

दाणश्च सा चेच्यतुर्थ्यर्थ १। ३। ५५॥ 

सम्मूर्वाद्दाणस्तृतीयान्तेन युक्तादुक्तं स्यात्‌ तृतीया चेच्चतुर्थ्यर्थ । दास्या 
संयच्छते कामी ॥ 

पूर्ववत्सनः १। ३। ६२॥ 

सनः पूर्वो यो धातुस्तेन तुल्यं सन्नन्तादप्यात्मनेपदं स्यात्‌। एदिधिषते ॥ 

हलन्ताच्च १। २। १०॥ 

इक्समीपाद्धलः परो झलादिः सन्‌ कित्‌। निविविक्षते 

गनधनाबक्षेपणसेवनसाहसिक्यप्रतियल्रप्रक थनोपैयोगेषु कृ ञः 
१। ३। ३२॥ 

गन्धनं सूंचनम्‌-उत्कुरुते। सूचयतीत्यर्थः। अवक्षेपणं भर्त्सनम्‌ । श्येनो 
वर्तिकामुत्कुरुते- भर्त्सयतीत्यर्थः। हरिमुपकुरुते-सेवत इत्यर्थः। 
परदारान्प्रकुरुते-तेषु सहसा प्रवर्तते। ऐधो दकस्योपस्कुरुते-गुणमाधत्ते- 
कथाः प्रकुरुते-प्रकथयतीत्यर्थः। शतं प्रकुरुते। धर्मार्थं विनियुङ्क्ते । एषु 
किम्‌? कटं करोति॥ 

भुजोऽनवने १। ३। ६६॥ 

ओदनं भुङ्क्ते । अनवने किम्‌? महीं भुनक्ति॥ 

इत्यात्मनेपदप्रक्रिया ॥ 

१-तृतीयान्तेन युक्तात्सम्पूर्वाच्चरतेरात्मनेपदं स्यात्‌ ॥ २-' अशिष्टव्यवहारे दाणः प्रयोगे 
चतुर्थ्यर्थे तृतीया’ इति वार्तिकेन ' दास्या’ इत्यत्राशिष्टव्यवहारे चतुर्थ्यर्थे तृतीया ज्ञेया॥ 
३-गन्धनाद्यर्थेषु कृञ आत्मनेपदं स्यात्‌॥ ४-साहसिक्यं बलात्कारेण वशीकरणम्‌॥ 
५-उपयोगो धर्माध्यर्थं द्रव्यविनियोगः॥ ६-सूचनं परदोषाविष्करणम्‌॥ ७-काष्ठं जलस्य 
गुणमाधत्त इति वाक्यार्थः ॥ 


अथ परस्मैपदप्रक्रिया 


अनुपराभ्यां कृञः १। ३। ७९॥ 
कर्तृगे च फले गन्धनादौ च परस्मैपदं स्यात्‌ । अनुकरोति। पराकरोति॥ 
अभिप्रत्यतिभ्यः क्षिपः १। ३। ८०॥ 
क्षिप प्रेरणे। स्वरितेत्‌। अभिक्षिपति॥ 
प्राद्ृहः १। ३। ८१॥ 
प्रवहति॥ 
परेर्मृषः १। ३। ८२॥ 
परिमृष्यति ॥ 
व्याडयरिभ्यो रमः १। ३। ८३॥ 
रमु क्रोडायाम्‌॥ विरमति॥ 
उपाच्च १। ३। ८४॥ 
यज्ञदत्तमुपरमति। उपरमयतीत्यर्थः। अन्तर्भावितण्यर्थो ऽयम्‌ ॥ 
इति परस्मैपदप्रक्रिया॥ 
मै भै भैः मेः मेः 
इति पदव्यवस्था ॥ 

१-दैवादिकः 'मृष तितिक्षायाम्‌’ इति धातुः॥ २-उपपूर्वकस्य 'रम्‌' 
धातोर्निवृत्तिरूपोपरामोऽर्थः, तदर्थेऽकर्मकत्वाद्‌ यज्ञदत्तमिति कर्मणोऽनौचित्यमाशङ्कध 
परिंहरति-—अन्तर्भावितेति। अन्तर्भावितः स्वार्थत्वेनाङ्गीकृतो ण्यर्थः प्रयोजकव्यापारो येन 
स इत्यर्थः। एवञ्च प्रकृते उपरामकरणस्य धात्वर्थत्वात्‌ सकर्मकत्वमुपपन्नम्‌॥ 





९ 
अथ भावकर्मप्रक्रिया 
भोवकर्मणोः १।३।१३॥ 


लस्यात्मनेपदम्‌ ॥ 
सार्वधातुके यक्‌ ३। १। ६७॥ 
धातोर्यक्‌ भावकर्मवाचिनि सार्वधातुके । भावः क्रिया। 


१-'लः कर्मणि-' इति सूत्रे भावकर्मकर्तृरूपा लस्यार्था उक्तास्तत्रैतावत्पर्यन्त 
धातुमात्रेभ्यः कर्तरि लकारमभिधाय सम्प्रति अकर्मकेभ्यो भावे सकर्मकेभ्यः कर्मणि च 
लकारं विधातुं ग्रकरणारम्भः॥ २-भावे कर्मणि च यो लस्तस्यात्मनेपदं स्यात्‌॥ 
३-ननु अकर्मकेभ्यो धातुभ्यो भावे लो विधीयते तत्र भावपदार्थः क इति चेद्‌? भावः 
क्रिया भावना व्यापार इति सर्वे पर्यायवचना इति गृहाण। नन्वेवमपि धातुमात्रस्य 
भावरूपोऽर्थः स च धातुनैव लब्धस्तत्किमिति तदर्थे पुनर्लकारो विधीयते इति चेच्छुणु, 
यो हि भावो धातुनोच्यते स एव लकारेणानूद्यते न तु लस्य तदतिरिक्तभावोऽर्थः। नन 
भावे लकारे प्रथमादिपुरुषत्रयमध्ये कस्य प्रयोग इति चेच्छुणु, तिङ्बाच्यकारकवाचिनोर्युष्मदस्मदो: 
सत्त्वे एव मध्यमोत्तमयोः प्रयोगो भवति, भावे लकारे तिङ्वाच्यकारकाभावेन 
तयोरप्रयोगः। ननु तर्हि किं प्रथमपुरुषस्यैव सर्वाणि वचनानि भवेयुः? न, लकारेणानूद्यमानस्य 
भावस्याद्रव्यरूपत्वेन द्वित्वाद्यभानान्न प्रथमपुरुषस्यापि द्विवचनबहुवचने स्याताम्‌। तहिं 
प्रथमपुरुषैकवचनमपि न स्यात्‌, तस्मिन्‌ भावे एकत्वस्याप्रतीतेरिति चेन्न, भावे प्रत्यये 
सर्वत्रौत्सर्गिकिकवचनस्वीकारात्‌। एवं च भावे लकारे कर्तुरनुक्तत्वात्‌ ' कर्तृकरणयोः ' इति 
तृतीया, सर्वस्मिँह्लकारे प्रथमपुरुषैकवचनञ्च। “त्वया मया अन्यैश्च भूयते' इत्याद्युदाहरणमिति, 
कर्मणि लकारे तु कर्तुरनुक्तत्वात्ततीया, कर्मण उक्तत्वात्तत्र प्रथमा, किन्तु सर्वेषां पुरुषाणां 
सर्वेषां वचनानामत्र कर्मानुसारेण प्रयोग:। अत्र दिङ्मात्रमुदाहरणम्‌- चैत्र आनन्दमनुभवति, 
इति चैत्रेणानन्दोऽनुभूयते, चेत्रस्त्वामनुभवति, चैत्रेण त्वमनुभूयसे। चैत्रो मामनुभवति, 
चैत्रेणाहमनुभूये। सकर्मकाकर्मकयोरेवं व्यवस्था ज्ञेया। सर्वेषां धातूनां फलव्यापारावर्थौ, 
तत्र तावुभौ यत्रैकस्मिन्नेव कर्तरि वर्तेते ते धातवोऽकर्मका एव, यथा-आत्मधारणानुकूल- 
व्यापाररूपा सत्ता भूधात्वर्थः, तत्रात्मधारणरूपफलस्य व्यापारस्य च एकत्र कर्तरि 
सत्त्वात्सोऽकर्मकः। यत्र तौ भिन्नदेशस्थौ यथा विक्लित्त्यनुकूलो व्यापारः 'पच्‌' 
धातोरर्थः, तत्र विक्लित्तिरूपं फलं तण्डुले, फूत्कारादिव्यापारः कर्तरि वर्ततेऽतः 
स सकर्मकः। एवञ्च 'फलसमानाधिकरणव्यापारवाचकत्वम्‌ अकर्मकत्वम्‌। 


१४४ लघुसिद्धान्तकौमुद्याम्‌ 


सा च भावार्थकलकारेणानूद्यते । युष्मदस्मदभ्यां सामानाधिकरण्याभावात्प्रथम: 
पुरुषः। तिङ्वाच्यक्रियाया अद्रव्यरूपत्वेन द्वित्वाद्यप्रतीतेर्न द्विवचनादि किं 
त्वेकवचनमेवोत्सर्गतः। त्वया मया अन्यैश्च भूयते। बभूवे॥ 

स्यसिचसीयुट्तासिषु भावकर्मणोरुपदेशेऽज्झनग्रहदृशां वा 
चिण्वदिद्‌ च ६। ४। ६२॥ 

उपदेशे योऽच्‌ तदन्तानां हनादीनां च चिंणीवाङ्गकार्यं वा स्यात्स्यादिषु 
भावकर्मणोर्गम्यमानयोः स्यादीनामिडागमश्च। चिण्वदभावपक्षेऽयमिट्‌। 
चिण्वद्भावाद्‌ वृद्धिः। भाविता, भविता। भाविष्यते, भविष्यते। भूयताम्‌। 
अभूयत। भाविषीष्ट, भविषीष्ट ॥ 

चिण्‌ भावकर्मणोः ३। १। ६६॥ 

च्लेश्चिण्‌ स्याद्धावकर्मवाचिनि तशब्दे परे। अभावि। अभाविष्यत, 
अभविष्यत। अकर्मकोऽप्युपसर्गवशात्सकर्मक:। अनुभूयते आनन्दश्चैत्रेण त्वया 
मया च। अनुभूयेते। अनुभूयन्ते। त्वमनुभूयसे। अहमनुभूये। अन्वभावि। 
अन्वभाविषाताम्‌, अन्वभविषाताम्‌। णिलोपः। भौव्यते। भावयाझक्रे, 


फलव्याधिकरणव्यापारवाचकत्वं सकर्मकत्वम्‌ । केचिदेवमकर्मकधात्वर्थान्‌ संगृहन्ति-- 
लञज्जासत्तास्थितिजारणं वृद्धिक्षयभयजीवितमरणम्‌ । 
शयनक्रीडारुचिदीप्त्यर्थं धातुगणन्तमकर्मकमाहु : ॥ इति ॥ 
१-युष्मदस्मदोर्भाववाचकत्वाभावाछ्लकारस्य भाववाचकत्वात्सामानाधिकरण्यं नास्तीति 
भावः॥ २-चिणि परे यथाङ्गस्य वृद्ध्यादिकार्यं तद्वदत्र स्यादिषु परेष्वपि॥ ३-'भू' 
धातोभावि लुटि तस्य तादेशे तासि प्रत्यये ` भू तास्‌ त' इति जाते 'स्यसिच्‌सीयुट्‌- ' इति 
चिण्वद्भावे तासेरिडागमे च चिण्वद्भावाद्वृद्धौ आवादेशे ' भावि तास्‌ त' इति स्थिते तस्य 
डादेशे टिलोपे 'भाविता' इति, चिण्वद्भावाभावपक्षे ' आर्धधातुकस्य ' इतीडागमे 
गुणादिकार्ये ' भविता’ इति॥ ४-तेन कर्मणि प्रत्यये युष्मदस्मदोर्लकारवाच्य- 
कर्मकारकवाचित्वात्‌ तिङ्सामानाधिकरण्येन द्वित्वबहुत्वसंख्यासम्बन्धस्यापि सत्त्वेन न 
पुरुषवचनानुपपत्तिरिति भावः॥ ५- अकर्मकधातुभ्यो यत्र हेतुमण्णिच्‌ तत्र णिजन्तावस्थायां 
प्रयोज्यस्य ' गतिबुद्धि- ' इत्यादिसूत्रेण कर्मत्वं प्रयोजकस्य कर्तृत्वम्‌, एवञ्च 
णिचि अकर्मकाणामपि सकर्मकत्वम्‌; तत्र प्रयोज्यकर्मणि प्रत्यये तस्य प्रथमान्तता, 
प्रयोजकस्य तृतीयान्तता, यथा ' चैत्रो मैत्रं भावयति, चैत्रेण मैत्रो भाव्यते, 


भावकर्मप्रक्रिया १४५ 


भावयाम्बभूवे, भावयामासे। चिण्वदिट्‌। आभीयत्वेनासिद्धत्वाण्णिलोपः। 
भीविता, भावयिता। भाविष्यते, भावयिष्यते। अभाव्यत। भाव्येत। भाविषीष्ट, 
भावयिषीष्ट। अभावि। अभाविषाताम्‌, अभावयिषाताम्‌॥ बुभूष्यते । बुभूषाझक्रे । 
बुभूषिता। बुभूषिष्यते॥ बोभूय्यते। बोभूयते॥ अकृत्सार्वधातुकयोदीर्घः। स्तूयते 
विष्णुः। स्ताविता, स्तोता। स्ताविष्यते, स्तोष्यते। अस्तावि। अस्ताविषाताम्‌, 
अस्तोषाताम्‌॥ ऋ गतौ। गुणोऽतीति गुणः। अर्यते॥ स्मृ स्मरणे। स्मर्यते । 
सस्मरे। उपदेशग्रहणाच्चिण्वदिट्‌। आरिता, अर्ता। स्मारिता, स्मर्ता । 
अनिदितामिति नलोपः। स्रस्यते। इदितस्तु नन्द्यते। संप्रसारणम्‌। इज्यते ॥ 

तनोतेर्यकि ६। ४। ४४॥ 

आकारोऽन्तादेशो वा स्यात्‌। तायते, तन्यते॥ 

तपोऽनुतापे च ३। १। ६५॥ 

तपश्च्लेश्रिण्‌ न स्यात्‌ कर्मकर्तर्यनुतापे च। अन्वतप्त पापेन। 
घुमास्थेतीत्वम्‌। दीयते। धीयते। ददे॥ 

आतो युक्‌ चिण्कृतोः ७। ३। ३३॥ 


चैत्रस्त्वां भावयति चैत्रेण त्यं भाव्यसे, चैत्रो मां भावयति चैत्रेणाहं भाव्ये' 
इत्येवमुदाहरणान्यूह्यानि ॥ 

१-ण्यन्ताद्‌भावयतेः कर्मणि लुटि तादिकार्ये जाते ' भावि तास्‌ त' इत्यवस्थायाम्‌ 
'स्यसिच्‌-' इति चिण्वद्धावे इटि च “भावि इ तास्‌ त' इति जाते णेरनिटि’ इति 
णेलोंपो न स्यादिट्परत्वादिति न शङ्कधम्‌ असिद्धवदत्राभात्‌’ इत्यनेन चिण्वदिटोऽसिद्धत्वात्‌, 
तथा च णिलोपे डादेशादिकार्ये तत्सिद्धम्‌; चिण्वद्धावविरहे ' आर्धधातुकस्य ' इति 
इडागमे तत्र णिलोपाभावे गुणायादेशयोः ' भावयिता’ इति निष्पन्नम्‌॥ २- 
अकर्मकप्रवृत्तिकास्तु सन्नन्ता अकर्मका एव, सकर्मकास्तु सन्नन्ताः सकर्मकाः॥ ३- 
यङ्यङ्लुकोस्तु प्रकृतिवत्सकर्मकाकर्मकतेति बोध्यम्‌ ॥ ४-'ऋ' धातोर्लुटि "ऋ तास्‌ 
त' इति दशायां परत्वात्‌ 'सार्वधातुक-- ' इति गुणेऽजन्तत्वाभावाच्चिण्बद्भावो न स्यादिति 
न शङ्कधम्‌, उपदेशे *ऋ' धातोरजन्तत्वेन सम्प्रति हलन्तत्षेऽपि तत्प्रवृत्तेः॥ ५-पापं 
किल्बिषं कर्तृपुरुषमन्वताप्सीत्‌ तेन पापेन पुरुषोऽन्वतप्, अत्र कर्मणि प्रत्ययः। 
'तपोऽनुतापे च' इति चिण्निषेधे च्लेः सिच्‌॥ 


१४६ लघुसिद्धान्तकौमुद्याम्‌ 


आदन्तानां युगागमः स्याच्चिणि ञ्णिति कृति च। दायिता, दाता 
दायिषीष्ट, दासीष्ट। अदायि। अदायिषाताम्‌॥ भज्यते॥ 
भञ्जेश्च चिणि ६। ४। ३३॥ 
नलोपो वा स्यात्‌। अभाजि, अभञ्जि॥ लभ्यते॥ 
विभाषा चिण्णमुलोः ७। १।'६९॥ 
लभेर्नुमागमो वा स्यात्‌। अलम्भि, अलाभि॥ 
इति भावकर्मप्रक्रिया ॥ 


हर हर हर ही 


अथ कर्मकर्तप्रक्रिया 


यदा कर्मैव कर्तृत्वेन विवक्षितं तदा सकर्मकाणामप्यकर्मकत्वात्कर्तरि 
भावे च लकारः॥ 
कर्मवत्कर्मणा तुल्यक्रियः ३। १। ८७॥ 
कर्मस्थया क्रियया तुल्यक्रियः कर्ता कर्मवत्स्यात्‌। कार्यातिदेशोऽयम्‌। 
तेन यगात्मनेपदचिण्चिण्वदिटः स्युः। पच्यते फलम्‌। भिद्यते काष्ठम्‌। 
अपाचि। अभेदि। भावे, भिद्यते काष्ठेन॥ 
इति कर्मकर्तृप्रक्रिया॥ 


शशि शी शी 


१- एकस्मिन्नेव पचादिधातुप्रयोगे ' चैत्रो वहिना स्थाल्यां तण्डुलं पचति' 
इत्यत्र कर्तकरणाधिकरणकर्मकारकाणां मेलनं दृश्यते तत्र चैत्रस्य कर्तृत्वाविवक्षायां 
करणादीनामेव कर्तृत्वविवक्षायाम्‌ ' वहिः पचति', 'स्थाली पचति', तण्डुलः पच्यते' 
इति प्रयोग:। सम्प्रदानापादानयोस्तु ' विप्राय गां ददाति, ग्रामादायाति' इत्यादौ न 
कदापि कर्तृत्वविवक्षा, अनुभवविरो धात्‌ । एवं स्थिते यत्र कर्मणः कर्तृत्वविवक्षा 
तत्र कर्तरि प्रत्यये ' पच्यते तण्डुल:' इति, भावे प्रत्यये 'तण्डुलेन पच्यते' इति, 
पचेरकर्मकत्वेन कर्तृभावयोरेव लः कर्मणि ' इति नियमेन प्रत्ययस्यौचित्यात्‌, 
इत्येतदर्थजातं बोधयितुं प्रकरणमारभ्यते ॥ २- ननु पचेः कर्मणः फलस्य कर्तृत्वविवक्षायाम्‌ 
“फलं पचति’ इति प्रयोगः स्याद्‌ इति चेन्न कर्तृरूपस्य फलस्य कर्मवद्धावातिदेशेन 
कर्मणि लकारवत्‌ ' पच्यते फलम्‌' इत्येव प्रयोगस्येष्टत्वात्‌ तथा च सूत्रं कर्मवदिति-- 
“कालः फलं पचति' इत्यत्र कर्मस्था क्रिया फलनिष्ठापाकक्रिया तया क्रियया तुल्यक्रिया 
फलस्य कर्तृत्वविवक्षायां फलनिष्ठा पाकक्रिया तस्याः कर्ता फलरूपस्तस्य फलस्य 
कर्मवद्भावः इति सूत्रार्थे जाते कर्तुरेव कर्मत्वात्कर्मणि लकारे यगादिकार्ये कृते ' पच्यते 
फलम्‌' इति रूपम्‌। अत्र कर्मवद्धावपक्षे सर्वेषां प्रथमादिपुरुषाणां यथायथं प्रयोगाः 
'त्वं पच्यसे, अहं पच्ये' इत्यादयो बोध्याः। भावे लकारे च ' चैत्रेण भूयते' इतिवत्‌ 
प्रथमपुरुषैकवचनमेव ' फलेन, त्वया, मया च पच्यते' इत्येतत्प्रकरणतात्पर्यम्‌॥ 


अथ लकारार्थप्रक्रिया 


अभिज्ञावचने ल॒ट्‌ ३। २। ११२॥ 

स्मृतिबोधिन्युपपदे भूतानद्यतने धातोर्लुट्‌। लडो5पवाद:॥ बस निवासे॥ 
स्मरसि कृष्ण गोकुले वत्स्यामः। एवं बुध्यसे, चेतयसे इत्यादिप्रयोगेऽपि॥ 

न यदि ३। २। ११३॥ 

यद्योगे उक्तं न। अभिजानासि कृष्ण यद्वने अभुञ्जमहि॥ 

ले स्मे ३। २। ११८॥ 

लियेऽपवादः। यजति स्म युधिष्ठिरः॥ 

वर्तमानसामीप्ये वर्तमानवद्वा ३ । ३। १३१॥ 

वर्तमाने ये प्रत्यया उक्तास्ते वर्तमानसामीप्ये भूते भविष्यति च वा 
स्युः। कदागतोऽसि। अयमागच्छामि, अयमागमं वा। कदा गमिष्यसि। एष 
गच्छामि, गमिष्यामि वा॥ ' 

हेतुँहतुमतो्लिङ्‌ ३। ३। १५६॥ 

वा स्यात्‌। कृष्णं नमेच्चेत्सुखं यायात्‌। कृष्णं नंस्यति चेत्सुखं यास्यति। 
(भविष्यत्येवेष्यते।) नेह । हन्तीति पलायते॥ विधिनिमन्त्रणेति लिङ्‌। विधि: 
प्रेरणं भृत्यादेर्निकृष्टस्य प्रवर्तनम्‌। यजेत॥ निमन्त्रणं नियोगकरणम्‌, आवश्यके 
श्राद्धभोजनादौ दौहित्रादेः प्रवर्तनम्‌। इह भुञ्जीत॥ आमन्त्रणं कॉमचारानुज्ञा। 
इहासीत॥ अधीष्टं सत्कारपूर्वको व्यापारः। पुत्रमध्यापयेद्धवान्‌॥ संप्रश्नः 
संप्रैधारणम्‌। किं भो वेदमधीयीय उत तर्कम्‌॥ प्रार्थनं याच्ञा। भो भोजनं 
लभेय। एवं लोट्‌॥ 

इति लकारार्थप्रक्रिया॥ 
इति तिङन्तं समाप्तम्‌ ॥ 
हर ही डी ही 





१-सामान्यत उक्तेऽपि लकारार्थे कतिपयानां लकाराणां विशेषार्थदर्शनाय 
प्रकरणारम्भ:॥ २-स्मशब्दयोगे लद्‌ स्यात्‌॥ ३-हेतुः कारणं हेतुमत्‌ कार्यम्‌, 
तयोर्गम्यमानत्वे भविष्यति लिङ्‌ वा स्यात्‌ पक्षे लूट। अत्र कृष्णनमनं कारणं सुखप्रासिः 
कार्यरूपा ॥ ४- परकोयाभिलषितविषयेऽनुमतिप्रदानम्‌ ५- निश्चयकरणम्‌॥ 


अथ कृदन्ते कृत्यप्रक्रिया 


धातो: ३। १। ९१॥ 

आतृतीयाध्यायसमाप्तेयें प्रत्ययास्ते धातोः परे स्यु:। कृदतिडिति 
कृत्संज्ञा ॥ 

वासरूपोऽस्त्रियाम्‌ ३। १। ९४॥ 

_ अस्मिन्धात्वधिकारेऽसरूपोऽपवादप्रत्यय उत्सर्गस्य बाधको वा स्यात्‌ 

स्तर्येधिकारोक्तं विना॥ 

कृत्याः ३। १। ९५॥ 

ण्वुल्तृचावित्यतः प्राक्‌ कृत्यसंज्ञाः स्युः॥ 

कर्तरि कृत्‌ ३। ४। ६७॥ 

कृत्प्रत्ययः कर्तरि स्यात्‌। इति प्रापे 

तयोरेव कृत्यक्तखलर्थाः ३। ४। ७०॥ 

एते भावकर्मणोरेव स्युः॥ 

तव्यत्तव्यानीयरः ३। १। ९६॥ 

धातोरेते प्रत्ययाः स्युः। एधितव्यम्‌, एधनीयं त्वया। भावे 
औत्सर्गिकमेकवचनं क्लीबत्वं च। चेतव्यश्चयनीयो वा धर्मस्त्वया (केलिमर 
उपसंख्यानम्‌) पचेलिमा माषाः! पक्तव्या इत्सर्थः। भिदेलिमाः सरलाः। 
भेत्तव्या इत्यर्थः। कर्मणि प्रत्ययः॥ 
तिङन्तजातमभिधाय सम्प्रति ' कृत्तद्धित ' इति सूत्रे प्रथमो पात्तप्रातिपदिकसंज्ञोद्देश्यं 
कृ दन्तं साधयितुं प्रकरणारम्भः॥ २- “स्त्रियां क्तिन्‌’ इत्यधिकारोक्तप्रत्ययं विनेत्यर्थः । 
' अ प्रत्ययात्‌' इत्येतद्विषये क्तिन्‌ न प्रवर्तत इति भाव:॥ ३-त्वमेधस्व एधेथा वेति, त्वया 
एध्यताम्‌ एध्येत वेति, त्वया एधितव्यम्‌-लिङ्लोट्कृत्यप्रत्ययाः समानार्था एवञ्च ' एध्‌' 
धातोरकर्मकत्वादभावे ' तयोरेब--' इति नियमात्‌ कृत्यसंज्ञकतव्यप्रत्ययेऽनुक्ते क्तरि 
' कर्तकरणयो:' इति तृतीया, अत्र ' कृत्यानां कर्त्तरि वा' इति कर्त्तरि षष्ठ्यपि पक्षे भवति, 
भावे प्रत्यये तस्य प्राधान्यात्‌ तत्र द्वित्वाद्यप्रतीतेः पुंस्त्वाद्यप्रतीतेश्चौत्सर्गिकमेकवचनम्‌, 
“सामान्ये नपुंसकम्‌’ इति नपुंसकत्वञ्च, एवम्‌ 'एधनीयम्‌' इत्यत्रापि सव॑ ज्ञेयम्‌॥ 
४-' पचेलिमाः? इत्यस्य कर्मप्रत्ययान्तत्वेन ' पक्तव्याः' इति भाष्ये विवरणदर्शनादिति भावः॥ 


१५० लघुसिद्धान्तकौमुद्याम्‌ 


कृत्यल्युटो बहुलम्‌ ३। ३। ११३॥ 

क्वचित्प्रवृत्ति: क्वचिदप्रवृत्तिः क्नचिद्विभाषा क्कचिदन्यदेव । 

विधेर्विधानं बहुधा समीक्ष्य चतुर्विधं बाहुलकं वदन्ति॥ १॥ 

स्रात्यनेनेति स्नानीयं चूर्णम्‌। दीयतेऽस्मै दानीयो विप्रः॥ 

अचो यत्‌ ३। १। ९७॥ 

अजन्ताद्धातोर्यत्‌ स्यात्‌। चेयम्‌ ॥ 

ईद्यति ६। ४। ६५॥ 

यति परे आत ईत्स्यात्‌ । देयेम्‌ । ग्लेयम्‌॥ 

पोरदुपधात्‌ ३। १। ९८॥ 

पवर्गान्ताददुपधाद्यत्स्यात्‌। ण्यतोऽपवादः। शप्यम्‌। लभ्यम्‌॥ 

ऐतिस्तुशास्वृदूजुषः क्यप्‌ ३। १। १०९॥ 

एभ्यः क्यप्‌ स्यात्‌॥ 

हृस्वस्य पिति कृति तुक्‌ ६। १। ७१॥ 

इत्यः। स्तुत्यः॥ शासु अनुशिष्टौ ॥ 

शास इदङ्हलोः ६। ४। ३४॥ 

शास उपधाया इत्स्यादडङि हलादौ क्ङिति। शिष्यः। वृत्यः। आदृत्यः। 
जुष्यः॥ 

मृजेर्विभाषा ३। १। ११३॥ 

मृजेः क्यब्वा। मृज्यः ॥ 

१- कृत्यसंज्ञकप्रत्यया ल्युट्‌ च यत्र विहितास्ततो 5न्यत्रापि बहुलं भवन्ति। 
तेन 'स्त्रानीयम्‌, दानीयः' इत्यादिषु करणसम्प्रदानादावपि कृत्यप्रत्यय:॥ २-' त्वं 
चिनु, त्व॑या चीयताम्‌' इति विग्रहे 'त्वया चेयम्‌' इति, एवं 'चेतुमरहम्‌' ' चेतुं 
शक्यम्‌ ' इत्यनयोरपि विग्रहयोरिदं रूपम्‌। कर्मणि कृत्यप्रत्यये कर्मानुरोधेन 
लिङ्गवचनव्यवहारः कार्यः॥ ३-आकारस्य ईकारे 'सार्वधातुक-' इति गुणः॥ 
४-अत्र "शप आक्रोशे’ इत्ति भौवादिको दैवादिकश्च उभयपदी धातुः। 'लभ्यम्‌' 
इत्यत्र ' डुलभष्‌ प्राप्तौ’ इति भ्वा० आ०॥ ५- अत्र क्रमेण 'इण्‌ गतौ' पर०, 'ष्टञ्‌ 
स्तुतौ' उभ०, ' शासु अनुशिष्टौ, पर०-- एते अदादयः। ' वृञ्‌ वरणे' स्वा उभ०, 'दृङ्‌ 
आदरे ' तु० आ० 'जुषी प्रीतिसेवनयोः' 'तु० आ०॥ ६-'मृजू शुद्धौ' अदा० पर०॥ 


कृत्यप्रक्रिया १५१ 


ऋहलोण्यत्‌ ३। १। १२४॥ 
क्रवर्णान्ताद्धलन्ताच्च धातोर्ण्यत्‌। कोर्यम्‌। होर्यम्‌। धॉर्यम्‌॥ 
चजोः कुः घिण्ण्यतोः ७। ३। ५२॥ 
चजोः कुत्वं स्यात्‌ घिति ण्यति च परे ॥ 
मजर्वद्धिः ७। २। ११४॥ 
मृजेरिको वृद्धिः सार्वधातुकार्धधातुकयोः। मार्ग्यः॥ 
भोज्यं भक्ष्ये ७। ३। ६९॥ 
भोग्यमन्यत्‌ ॥ 
इति कृत्यप्रक्रिया॥ 


ही ही ही ही 


१-' डुकृञ्‌ करणे' तना० उभ०॥ २-'हृज्‌ हरणे' भ्वा० उभ०॥ ३-' धृञ्‌ धारणे' भ्वा० 
उभ०॥ ४-' भुज पालनाभ्यवहारयोः' रुधा० उभ०॥ ५-पालनीयमुपभोग्यं चार्थः॥ . 


अथ पूर्वकृदन्तम्‌ 

ण्वुल्तृचौ ३। १। १३३॥ 

धातोरेतौ स्तः। कर्तरि कृदिति कर्तरर्थे ॥ 

युवोरनाकौ ७। १। १॥ 

यु वु एतयोरनाकौ स्तः। कोरकः कर्ता॥ 

नन्दिग्रहिपचादिभ्यो ल्युणिन्यचः ३। १। १३४॥ 

नन्द्यादेल्यु:, ग्रह्मादेर्णिनिः, पचादेरच्‌ स्यात्‌ । नन्दयतीति 
नमैदनः। जनमर्दयतीति ैनार्दनः। लेवणः। ग्रोही। स्थायी। म॑नत्री। 
पचादिराकृतिगणः॥ 

इगुपधङ्गाप्रीकिरः कः ३। १। १३५॥ 

एभ्यः कः स्यात्‌। बुधः | कृश: । ज्ञ:। प्रिय:। किर: ॥ 

आतश्चोपसर्गे ३। १। १३६॥ 

प्रज्ञ:। सुग्लः॥ 

गेहे कः ३। १। १४४॥ 

गेहे कर्तरि ग्रहेः कः स्यात्‌। गृहम्‌॥ 

कर्मण्यण्‌ ३। २। १॥ 

कर्मण्युपपदे धातोरण्‌ प्रत्ययः स्यात्‌। कुम्भं करोतीति कुम्भकार :॥ 

आतोऽनुपसर्गे कः ३। २। ३॥ 


१-स्त्रियां कारिका क्लीबे कारकम्‌॥ २-ख्ियां कत्री क्लीबे कर्त्‌॥ ३-ण्यन्तस्य 
'टुनदि समृद्धौ' इत्यस्य धातोर्णिलोपे कृते इदं रूपं भवति॥ ४-विष्णुपर्यायो जनार्दनशब्दः। 
अत्र ' अर्द गतौ याचने च' इति ण्यन्तो धातुः भ्वा० पर०॥ ५- 'लूज्‌ छेदने' क्रधा० उभ०। 
निपातनादत्र णत्वम्‌ ॥ ६- ग्रह उपादाने' क्रथा० उभ०॥ ७-'ष्ठा गतिनिवृत्तौ’ भ्वा० पर०॥ 
८-'मत्रि गुप्तभाषणे’ चुरा० आ०। 'मन्त्रयते' इति विग्रहः॥ ९-'ज्ञा अवबोधने' 
क्रथा० उभ०, 'प्रीञ्‌ तर्पणे’ क्रधा० उभ०, “कृ विक्षेपे’ तु. पर०॥ १०-बुधः पण्डितः । 
अत्र “बुध अवगमने' दिवा० आ०॥ ११-'कृश तनूकरणे' दिवा० पर०॥ 
१२-'ग्लै हर्षक्षये’ भ्वा० पर०॥ १३-गृहं भवनम्‌। ' गृह्मति धान्यादिकम्‌' इति विग्रहः॥ 
१४-अस्य कुलालोऽर्थः॥ 


पूर्वकृदन्तम्‌ १५३ 


आदन्ताद्धातोरनुपसर्गात्कर्मण्युपपदे कः स्यात्‌। अणोऽपवादः। आतो 
लोप इटि च। गोदः। धनदः। कम्बलदः। अनुपसर्गे किम्‌? गोसन्दायः। 
(वा०) मूलविभुजादिभ्यः कः। मूलानि विभुजति मूलविभुजो रथः। 
आकृुतिगणोऽयम्‌। महीध्रः। कुभ्रः॥ 

चरेष्टः ३। २। १६॥ 

अधिकरणे उपपदे। कुरुचर :॥ 

भिक्षासेनादायेषु च ३। २। १७॥ 

भिक्षाचरः। सेनाचरः। आदायेति ल्यबन्तम्‌ आदायचरः॥ 

कृञो हेतुताच्छील्यानुलोम्येषु ३। २। २०॥ 

एषु द्योत्येषु करोतेष्टः स्यात्‌॥ 

अतः कृकमिकंसकुम्भपात्रकुशाकर्णीष्वनव्ययस्य ८। ३। ४६॥ 

आदुत्तरस्यानव्ययस्य विसर्गस्य समासे नित्यं सादेशः करोत्यादिषु 
परेषु। यशस्करी विद्या। श्राद्धकरः। वचनकरः॥ 

एजेः खश्‌ ३। २। २८॥ 

ण्यन्तादेजेः खश्‌ स्यात्‌ ॥ 

अरुद्विषदजन्तस्य मुम्‌ ६। ३। ६७॥ 

अरुषो द्विषतोऽजन्तस्य च मुमागमः स्यात्खिदन्ते परे न त्वव्ययस्य। 
शित्त्वाच्छबादिः। जनमेजयतीति जनमेजयः। 

प्रियवशे बद: खच्‌ ३। २। ३८॥ 

प्रियंबदः। वशंवदः ॥ 


१-अत्र तादर्थ्ये चतुर्थी। एषां सिद्ध्यर्थं कप्रत्ययो भवतीत्यर्थः॥ २-महीध्रकु भ्रौ 
पर्वतपर्यायौ ॥ ३-' कुरुषु चरति' इति विग्रह:। ' चर गतिभक्षणयोः' भ्वा० पर०॥ 
४- “जनम्‌ एजयति कम्पयति’ इति लौकिकविग्रहे ण्यन्तात्‌ 'एज्‌' (एजृ कम्पने भ्वा० 
आ०) धातोः ' एजेः खश्‌’ इति खशप्रत्ययेऽनुबन्धलोपे शित्त्वात्‌ सार्वधातुकत्वे शप्प्रत्यये 
गुणेऽयादेशे पररूपे च जनशब्देन सह समासे विभक्तेलुंकि ' अरुद्विंषदजन्तस्य मुम्‌' इति 
पूर्वपदस्य मुमागमे समुदायात्सौ रुत्वादिकार्ये ' जनमेजयः' इति ॥ ५-' बद व्यक्तायां वाचि' 
भ्वा० पर०॥ ६-प्रियवक्ता॥ ७-अधीनः॥ 


१५४ लघुसिद्धान्तकोमुद्याम्‌ 


अन्येभ्योऽपि दृश्यन्ते ३। २। ७५॥ 

मनिन्‌ क्वनिप्‌ वनिप्‌ विच्‌ एते प्रत्यया धातोः स्युः॥ 

नेड्वशि कृति ७। २। ८॥ 

वशादेः कृत इण्‌ न स्यात्‌। शृ हिंसायाम्‌॥ सुश्मा प्रातरित्वा॥ 

विड्वनोरनुनासिकस्याऽऽत्‌ ६। ४। ४१॥ 

अनुनासिकस्याऽऽत्स्यात्‌। विजायत इति ब्रिजोवा॥ ओणृ 
अपनयने॥ अवावा। विच्‌॥ रुष रिष हिंसायाम्‌॥ रोट्‌। रेट्‌। सुगण्‌॥ 

क्रिप्‌ च ३। २। ७६॥ 

अयमपि दृश्यते। उखास्नत्‌। पर्णध्वत्‌। वाहभ्रट्‌॥ 

सुप्यजातौ णिनिस्ताच्छील्ये ३। २। ७८4 

अजात्यर्थं सुपि धातोर्णिनिस्ताच्छील्ये द्योत्ये। उष्णभोजी ॥ 

मनः ३। २। ८२॥ 

सुपि मन्यतेर्णिनिः स्यात्‌। दर्शनीयमानी ॥ 

आत्ममाने खश्च ३। २। ८३॥ 

स्वकर्मके मनने वर्त्तमानान्मन्यतेः सुपि खश्‌ स्यात्‌ चाण्णिनिः। 

पण्डितमात्मानं मन्यते पण्डितम्मन्यः। पण्डितमानी ॥ 

खित्यनव्ययस्य ६। ३। ६६॥ 

खिदन्ते परे पूर्वपदस्य हृस्वः। ततो मुम्‌। कालिम्मन्या॥ 

करणे यजः ३। २। ८५॥ 

करणे उपपदे भूतार्थं यजेर्णिनिः कर्तरि। सोमेनेष्टवान्‌ सोमयाजी । 
अग्निष्टोमयाजी ॥ 

१-'प्रातर्गामी' इत्यर्थः । अत्र 'इण्‌ गतौ' इति धातुः॥ २-' जनी प्रादुर्भावे’ दिवा० 
आ०॥ ३-' ओण्‌ वन्‌” इत्यत्र णकारस्यात्त्वेऽवादेशे सौ दीर्घादिकार्ये सिद्धम्‌ । अत्र ' ओणृ 
अपनयने" भ्वा० पर० धातुः॥ ४-'उखायाः (पात्रात्‌) स्रंसते’ इति उखास्रत्‌, अत्र 
' अनिदिताम्‌- ' इति नलोपः ' वसुस्रंसु- ' इति दत्वं चर्त्वं च (' स्रंसु ध्वंसु भ्रंशु अवस्रंसने ' 
भवा० आ०) 'पर्णध्यत्‌, वाहभ्रट्‌' इत्यत्र तु ' पर्णाद्‌ ध्वंसते, वाहाद्‌ (अश्वात्‌) भ्रंशते’ इति 
विग्रहः। आद्ये 'वसुस्रंसु-' इति दत्वम्‌। अन्ते 'व्रश्च-' इति षत्वम्‌॥ ५- उष्णं भुङ्क्ते 
तच्छील;' इति वा विग्रहः ॥ ६- मन ज्ञाने' दिवा आ०॥ ७-' यज देवपूजादौ ' भ्वा० उभ०॥ 


पूवकृदन्तम्‌ १५५ 


दृशेः क़्निप्‌ ३। २। ९४॥ 

कर्मणि भूते। पारं दृष्टवान्‌ पारदृश्वा॥ 

राजनि युधि कृञः ३। २। ९५॥ 

क्वेनिप्स्यात्‌। युधिरन्तर्भावितण्यर्थः। राजानं योधितवान्‌ राजयुध्वा। 
राजकृत्वा ॥ 

सहे च ३। २। ९६॥ 

कर्मणीति निवृत्तम्‌। सह योधितवान्‌ सहयुध्वा। सहकृत्वा ॥ 

सप्तम्यां जनेर्डः ३। २। ९७॥ 

तत्पुरुषे कृति बहुलम्‌ ६। ३। १४॥ 

डेरलुक्‌। सरसिजम्‌, सरोजम्‌॥ 

उपसर्गे च संज्ञायाम्‌ ३। २। ९९॥ 

प्रजा स्यात्संततौ जने॥ 

क्तक्तवतू निष्ठा १। १। २६॥ 

एतौ निष्ठासंज्ञौ स्तः॥ 

निष्ठा ३। २। १०२॥ 

भूतार्थवृत्तेर्धातोर्निष्ठा स्यात्‌। तत्र तयोरेवेति भावकर्मणोः क्तः। कर्तरि 
कृदिति कर्तरि क्तवतुः। उकावितौ। स्त्रातं मया। स्तुतस्त्वया विष्णुः। विश्वं 
कुतवान्‌ विष्णु; ॥ 

रदाभ्यां निष्ठातो नः पूर्वस्य च दः ८। २। ४२॥ 

रदाभ्यां परस्य निष्ठातस्य नः स्यात्‌, निष्ठापेक्षया पूर्वस्य धातोर्दस्य 
च॥ शृ हिंसायाम्‌॥ ऋत इत्‌। रपरः। णत्वम्‌। शीर्णः। भिन्नः। छिन्नः॥ 


१-' राजन्‌ ' शब्दे उपपदे युध्यतेः कृ अश्च क्वनिप्‌ स्यादित्यर्थः॥ 
२-सहशब्दोपपदादन्तर्भावितण्यर्थाद्युध्यतेः क्वनिप्‌ स्यात्‌ ॥ ३-सप्तम्यन्ते उपपदे जन्‌धातोर्डः 
स्यादित्यर्थः॥ ४-तत्पुरुषे समासे कृदन्ते उत्तरपदे सप्तम्या अलुग्‌ वा। सरसिजं सरोजं वा 
कमलबाचि॥ ५-उपसर्गे उपपदे “जनेर्डः' स्यात्‌ संज्ञायाम्‌॥ ६-अहम्‌ अस्रासिषम्‌, मया 
अनायि वा इति विग्रहे स्रातम्‌। अत्र ' कर्तृकर्मणोः कृति’ इति षष्ठी तु न, 'न 
लोकाव्ययनिष्ठाखलर्थतृनाम्‌' इति तन्तिषेधात्‌। अत्र 'ष्णा शौचे' अदा० पर० धातुः॥ 
७-'भिन्नः, छिन्नः? इत्यत्र क्रमेण "भिदिर्‌ विदारणे, छिदिर्‌ द्वैधीकरणे' इमौ रुधादी उभ०॥ 

संयोगादेरातो धातोर्यण्वतः ८। २। ४३॥ 

निष्ठातस्य नः स्यात्‌। द्राण:। ग्लानः॥ 

ल्वादिभ्यः ८। २। ४४॥ 

एकविशतेर्लूजादिभ्यः प्राग्वत्‌। लूनः॥ ज्या धातुः॥ ग्रहिज्येति 
संप्रसारणम्‌ ॥ 

हलः ६। ४। २॥ 

अङ्गावयवाद्धलः परं यत्संप्रसारणं तदन्तस्य दीर्घः। जीनेः॥ 

ओदितश्च ८। २। ४५। 

भुजो भुग्नः। टुओश्वि, उच्छून: ॥ 

शुषः कः ८। २। ५९॥ 

निष्ठातस्य कः॥ शुष्कः॥ 

पचो वः ८। २।५२॥ 

पक्कः॥ क्षै क्षये॥ 

क्षायो मः ८। २। ५३॥ 

क्षामः॥ 

निष्ठायां सेटि ६। ४। ५२॥ 

णेलोपः। भावितः। भावितवान्‌॥ दूह हिंसायाम्‌॥ 

दृढः स्थूलबलयोः ७। २। २०॥ 

स्थूले बलवति च निपात्यते॥ 

दधातेर्हिः ७। ४। ४२॥ 

तादौ किति। हितम्‌॥ 

: दो दद्‌ घोः ७। ४। ४६॥ 

घुसंज्ञकस्य दा इत्यस्य दथ्‌ स्यात्‌ तादौ किति । चर्त्वम्‌। दत्त: । 
गतौ' अदा० पर०॥ ३-'ग्लै हर्षक्षये '॥ ४-' लूञ्‌ छेदने'॥ ५-जीर्णवयस्कः॥ ६-अयं 
गतिवृद्धधर्थकः भ्वा० पर०॥ ७-वृद्धिं गत:॥ ८-चैत्रो मैत्रमबीभवत्‌, चैत्रेण मैत्रोऽभावि 
इति भावितः। भावयतेनिष्ठासूत्रेण क्तप्रत्यये इडागमे 'निष्ठायाम्‌- ' इति णेलॉपे 
सिद्धम्‌॥ ९-अत्र भाष्यकृता थान्त एव पाठः समर्थितः॥ 

लिट: कानज्वा ३। २। १०६॥ 

क्रसुश्च ३। २। १०७॥ 

लिटः कानच्‌ क़सुश्र वा स्तः। तडनावात्मनेपदम्‌ । चक्राणः ॥ 

म्वोश्च ८। २। ६५॥ 

मान्तस्य धातोर्नत्वं म्वोः परत:। जगन्वान्‌॥ 

लटः शतृशानचावप्रथमासमानाधिकरणे ३। २। १२४॥ 

अप्रथमान्तेन समानाधिकरणे लट एतौ वा स्तः। शबादि। पचन्तं चैत्र 
पश्य॥ 

आने मुक्‌ ७। २। ८२॥ 

अदन्ताङ्गस्य मुगागमः स्यादाने परे। पचमानं चैत्रं पश्य। 
लडित्यनुवर्तमाने पुनर्लड ग्रह णात्प्रथमासामानाधिकरण्येऽपि क्कचित्‌। 
सन्‌ द्विजः॥ 

विदेः शतुर्वसुः ७। १। ३६॥ 

वेत्तेः परस्य शतुर्वसुरादेशो वा। विदन्‌। विद्वान्‌॥ 

तौ सत्‌ ३। २। १२७। 

तौ शतृशानचौ सत्संज्ञौ स्तः॥ 

लृटः सद्वा ३। ३। १४॥ 

व्यवस्थितविभाषेयम्‌। तेनाप्रथमासामानाधिकरण्ये प्रत्ययोत्तरपदयोः 
सम्बोधने, लक्षणहेत्वोश्च नित्यम्‌ । करिष्यन्तं करिष्यमाणं पश्य॥ 

आक्तेस्तच्छीलतद्धर्मतत्साधुकारिषु ३। २। १३४॥ 

क्विपमभिव्याप्य वक्ष्यमाणाः प्रत्ययास्तच्छीलादिषु कर्तृषु बोध्याः॥ 

तृन्‌ ३। २। १३५॥ 

कर्ता कटान्‌॥ 

१-'पचन्तं चैत्रं पश्य, पचता चैत्रेण कृतम्‌, पचते चैत्राय देहि’ इत्यादिषु 
प्रथमान्तभिम्नेषु ' चैत्रं चैत्रेण चैत्राय ' इत्यादिषु पाकक्रियाकर्तुः सामानाधिकरण्यात्‌ पाक्षिको 
लटः शत्रादिः॥ २-एवम्‌, प्रत्यये करिष्यतोऽपत्यं कारिष्यतः, उत्तरपदे करिष्यद्भक्तिः, 


सम्बोधने हे करिष्यन्‌, लक्षणहेत्वोः अर्जयिष्यन्‌ वसति॥ ३-अर्थाधिकारोऽयम्‌, 
' भ्राजभास-' इत्येतदन्तशास्त्रविहितप्रत्ययाः यथायथमेष्वर्थषु बोध्याः॥ 

जल्पभिक्षकुट्टलुण्टवृडः घाकन्‌ ३। २। १५५॥ 

षः प्रत्ययस्य १। ३। ६॥ 

प्रत्ययस्यादिः ष इत्संज्ञः स्यात्‌। जल्पाकः। भिक्षाकः। कुट्टाकः । 
लुण्टाकः। वराकः। वराको॥ 

सनाशंसभिक्ष उ: ३। २। १६८॥ 

चिकोर्षुः। आशंसुः। भिक्षुः॥ 

भ्राजभासधुर्विद्युतोर्जिपृजुग्रावस्तुवः क्रिप्‌ ३। २। १७७॥ 

विभ्राट्‌। भाः॥ 

राल्लोपः ६। ४। २१॥ 

रेफाच्छोर्लोपः क्वौ झलादौ क्ड्ति। धूः। विद्युत्‌। ऊर्क्‌ । पूः। 
दृशिग्रहणस्यापकर्षाज्ञवतेदीर्घ:। जूः। ग्रावस्तुत्‌। ('क्रिब्वचि- 
प्रच्छ्यायतस्तुकरप्रुजुश्रीणां दीर्घोऽसम्प्रसारणं च) । वक्तीति वाक्‌ ॥ 

च्छः शूडनुनासिके च ६। ४। १९॥ 

सतुक्कस्य छस्य वस्य च क्रमात्‌ श्‌ ऊद्‌ इत्यादेशौ स्तोऽनुनासिके क्कौ 
झलादौ च क्डिति। पृच्छतीति प्राट्‌। आयतं स्तौतीति आयतस्तूः। कटं प्रवते 
कटप्रूः। जूरुक्तः। श्रयति हरि श्रीः॥ 

दाम्नीशसयुयुजस्तुतुदसिसिचमिहपतदशनहः करणे ३। २। १८२॥ 

दाबादेः ष्टन्‌ स्यात्करणेऽर्थे। दात्यनेन दात्रम्‌। नेत्रम्‌ ॥ 


१-एभ्यः षाकन्‌ प्रत्ययः स्यात्‌ । ' जल्प व्यक्तायां वाचि' भ्वा० पर०। ' भिक्ष 
भिक्षायाम्‌' भ्वा० आ०। 'कुट्ट छेदने’ भ्वा० पर०। 'लुटि स्तेये' भ्वा० पर०। 
“वृङ्‌ सम्भक्तौ' क्रथा० आ०॥ २-'टुभ्राजु दीप्तौ' भ्वा० पर०। ' भास्‌ दीप्तौ' भ्वा० 
आ०। ' धुर्वी हिंसायाम्‌' भ्वा० पर०। 'द्युत दीप्तौ’ भ्वा० आ०। ' ऊर्ज बलप्राणनयोः' 
भ्वा० पर०। “पृ पालनपूरणयोः' जुहो० पर०। “जु गतौ' सौत्रः। 'ग्रावन्‌' 
शब्दपूर्व ' ष्टञ्‌ स्तुतौ ' धातुः, 'ग्रावाणं स्तौति’ इति ग्रावस्तुत्‌ ॥ ३-' अन्येभ्योऽपि 
दृश्यते' इत्यग्रिमसूत्राद्‌ दृशिग्रहणमपकृष्य तस्य च विध्यन्तरोपसंग्रहार्थत्वस्वीकाराज्‌ 
जुधातोः क्किब्‌ दीर्घश्च, इत्येव सूचयति- ' दृशि- ' इत्यादिना ॥ ४-' वच परिभाषणे ' 
अदा० पर०॥ ५-कटपरः 'प्रुङ गतौ' भ्वा० आ०, कटं तृणमयं स्तरणं तस्य 
रचयिता ॥ ६-'दाप्‌ लवने' अदा० पर०। 'णीञ्‌ प्रापणे’ भ्वा० उभ०। 'शसु 

तितुत्रतथसिसुसरकसेषु च ७। २। ९॥ 
एषां दशानां कृत्प्रत्ययानामिण्‌ न। शस्त्रम्‌। योत्रम्‌ । योक्त्रम्‌ 


हिंसायाम्‌' भ्वा० पर०। ' यु मिश्रणामिश्रणयोः' अदा० पर०। ' युजिर्‌ योगे' रुधा० उभ०। 
“छज्‌ स्तुतौ’ अदा० उभ०। ' तुद व्यथने' तुदा० उभ०। 'षिज्‌ बन्धने' स्वा० उभ०। 'षिच 
क्षरणे' तुदा० उभ०। "मिह सेचने' (मूत्रत्यागे) 'पतूलू पतने' उभौ भ्वा० पर०। ' दंश 
दंशने' भ्वा० पर०। 'णह बन्धने' दिवा० उभ०॥ 

१-*ति' 'तु' 'त्र' 'त' 'थ' 'सि' 'सु' 'सर' 'क' 'स'- इत्येतेषु कृत्प्रत्ययेषु 
इडागमो न भवति। “ति' इति क्तिनृक्तिचोः सामान्यग्रहणम्‌; क्तिन्‌-दीपतिः। क्तिच्‌-दीसतिः। 
'तु' इति 'सितनिगमिमसिसच्यविधाजूक्रुशिभ्यस्तुन्‌' इत्यौणादिकः ' तुन्‌' प्रत्ययः; सेतुः, 
सक्तुः इत्यादि। 'त्र' इति ' दाम्रीशस-युयुज-' इत्यादिना विहितः 'ष्टून्‌'; दात्रम्‌, पात्रम्‌ 
इत्यादि। उणादिष्वपि 'सर्वधातुभ्यः ष्ट्रन्‌? इति ष्टन्‌ भवति; तन्त्रमित्यादि। 'त' इति 
' हसिमृग्रिणुवाऽमिदमिलुपूधुर्विभ्यस्तन्‌' इत्यौणादिकः ' तन्‌'; हस्तः इत्यादि । औणादिकस्यैव 
तशब्दस्य ग्रहणमिष्यते न तु कृदन्तस्य; “हसितम्‌” इत्येव तत्र भवति। 'थ' इति 
“हनिकुषिनीरमिकाशिभ्यः क्थन्‌' इत्यौणादिकः ' क्थन्‌', हथः, कुष्ठम्‌, काष्ठम्‌ इत्यादि । 
'सि' इति ' प्लुषिकुषिशुषिभ्यः क्सिः' इत्यौणादिकः 'क्सिः'; कुक्षिः इत्यादि। 'सु' इति 
'इषेः क्सुः' (उ० सू०) 'क्सुः'; इक्षुः। 'सर' इति ' अशेः सरः' (उ० सू०) सरः; 
अक्षरम्‌। 

तथा च भाष्यम्‌- 

अक्षरं न क्षरं विद्यादश्रोतेर्वां सरोऽक्षरम्‌। 
वर्ण वाहुः पूर्वसूत्रे किमर्थमुपदिश्यते॥ इति ॥ 

“क' इति 'इण्भीकापाशल्यतिमर्चिभ्यः कन्‌' (उ० सू०) इति ` कन्‌' प्रत्ययः; शल्कः। 
'स' इति 'वृतृवदिहनिकमिकषिभ्यः सः' इत्यौणादिकः “सः'; वत्सः इत्युदाहरणानि। 
एतत्सूत्रापवादवार्तिकम्‌- ' तितुत्रेष्वग्रहादीनामिति वक्तव्यम्‌' ग्रहादयो ग्रहप्रकारा येषामिट्‌ 
क्तिनि दृष्यते; निगृहीतिः, निपठितिः, उपस्निहितिः, निकुचितिः। कृतीत्येव, नेह रोदिति, 


स्वपिति। यदाहुः— 
वृद्धिस्तन्तुश्च योत्रं च गर्तः काष्ठं वृषिस्तथा। 
जागृषुर्धृसरोऽर्क श्च हृषश्चेत्यग्रहादिषु॥ इति॥ 


२-योत्रं योक्त्रं च वृषादेर्गले युगबन्धनरज्जोर्नाम ॥ 

स्तोत्रम्‌। तोत्त्रम्‌। सेत्रैम्‌। सेवैत्रम्‌। मेईम्‌। पैत्रम्‌। दंष्टा। नद्धी॥ 
अर्तिलूधूसूखनसहचर इत्रः ३। २। १८४॥ 
अरित्रम्‌ । लवित्रम्‌। धुवित्रेम्‌। सवित्रम्‌। खनित्रम्‌। सहित्रम्‌। चरित्रम्‌॥ 
पुवः संज्ञायाम्‌ ३। २। १८५॥ 
पवित्रम्‌ ॥ 


इति पूर्वकृदन्तम्‌ ॥ 
शो 


१-वेणुदण्डोवृषभादिप्रेरणदण्डो वा॥ २-सेत्रं बन्धनम्‌॥ ३-सेचनार्थ यन्त्र 
पात्रं वा॥ ४-जननेन्द्रियम्‌ ॥ ५-'पत्रं तु वाहने पर्णे स्यात्‌ पक्षे शरपक्षिणो:' इति 
मेदिनी ॥ ६-अत्र 'नहो धः' इति हस्य धः ' झषस्तथोर्धोऽधः' इति तस्य धः, नद्ध्री 
चर्ममयी रज्जुः॥ ७-'ऋ गतौ' भ्वा० पर०। 'लूञ्‌ छेदने’ क्रथा० उभ०। ' धूज्‌ 
विधूनने' तुदा० पर०। ' षू प्रेरणे’ तुदा० पर०। 'खनु अवदारणे' भ्वा० पर०। ' षह 
मर्षणे" भ्या० आ०। ' चर गतिभक्षणयोः' भ्वा० पर०॥ ८-नौपृष्ठस्थ चालनदण्डो यो 
हि नौचालनसमये जले निपात्यते॥ ९-छेदन-शस्त्रम। 'लूञ्‌ छेदने' धातुः॥ 
१०-कुटादित्वात्‌ प्रत्ययस्य डित्वे उवङ्‌। ' धुवित्रं व्यजनं तद्यद्रचितं मृगचर्मणा' 
इत्यमरः॥ ११-खननशस्त्रं कुद्दालादि॥ 


अथोणादय: 
कृवापाजिमिस्वदिसाध्यशुभ्य उण्‌॥ १॥ करोतीति कारु:। वातीति 
वायु: । पायुर्गुदम्‌। जायुरौषधम्‌। मायुः पित्तम्‌। स्वादुः। साध्नोति परकार्यमिति 
साधुः। आशु शीघ्रम्‌ ॥ 
उणादयो बहुलम्‌ ३। ३। १॥ 
एते वर्तमाने संज्ञायां च बहुलं स्युः। केचिदविहिता अप्यूह्याः॥ 
संज्ञासु धातुरूपाणि प्रत्ययाश्च ततः परे। 
कर्याद्विद्यादनू बन्धमे तच्छास्त्रमुणादिषु ॥ 
इत्युणादयः॥ 


जहर हर हर हरे 


१-केचिदविहिता अप्यूद्या इत्युक्तम्‌, कथमूह्याः? इति दर्शयति संज्ञास्वित्यादिना; 
अयं भावः-संज्ञासु संज्ञाशब्देषु धातुरूपाणि प्रकल्प्य ततः परं प्रत्ययाः कल्पनीयाः। 
प्रत्ययेष्वपि गुणवृद्धिसम्प्रसारणतदभावादिकार्यानुसारेण ज्णित्त्वं क्डित्त्वं चेत्याद्यनुबन्धं 
जानीयात्‌ । एतदेबोणादिषु शास्त्रम्‌ -शासनार्हमिति भावः। यथा 'ऋफिड्ड:' इति 
संज्ञाशब्दः। अत्र 'ऋ' धातुः प्रकृतिः, फिडुप्रत्ययः, गुणाभावदर्शनाच्च प्रत्ययस्य 
कित्त्वमित्याद्यूह्यते ॥ 


अथोत्तरकृदन्तम्‌ 

तुमुन्‌ण्वुलौ क्रियायां क्रियार्थायाम्‌ ३। ३। १०॥ 

क्रियाथीयां क्रियायामुपपदे भविष्यत्यर्थे धातोरेतौ स्तः। 
मान्तत्वादव्ययत्वम्‌। कृष्णं द्रष्ट याति। कृष्णं दर्शको याति॥ 

कालसमयवेलासु तुमुन्‌ ३। ३। १६७॥ 

कालार्थेषूपपदेषु तुमुन्‌। कालः समयो वेला वा भोक्तुम्‌ ॥ 

भावे ३। ३। १८॥ 

सिंद्धावस्थापन्ने धात्वर्थे वाच्ये धातोर्घञ्‌। पाकः॥ 

अकर्तरि च कारके संज्ञायाम्‌ ३। ३। १९॥ 

कर्तृभिन्ने कारके घञ्‌ स्यात्‌॥ 

घञि च भावकरणयोः ६। ४। २७ ॥ 

रञ्जेर्नलोपः स्यात्‌। रागः। अनयोः किम्‌! रज्यत्यस्मिन्निति रङ्ग :॥ 

निवासचितिशरीरोपसमाधानेष्वादेश्च कः ३। ३। ४१॥ 

एषु चिनोतेर्घञ्‌ आदेश्च ककारः। उपसमाधानं राशीकरणम्‌। निकायः। 
कोयः। गोमयनिकायः॥ 

एरच्‌ ३। ३। ५६॥ 

इवर्णान्तादच्‌। चयः। जयः॥ 

ऋदोरप्‌ ३। ३। ५७॥ 


१-अत्र 'अव्ययकृतो भावे' इति वार्तिकाद्‌ भावे प्रत्ययः। ' कृन्मेजन्तः' 
इत्यव्ययत्यम्‌, ' सृजिदृशो :-- ' इत्यमागमः॥ कृष्णं दर्शको यातीत्यत्र ' अकेनो- 
भ॑विष्यदाधमर्ण्ययो:' इति षष्ठाः प्रतिषेधः। 'वु' इत्यस्य युवोरनाकौ ' 
इत्यकादेशश्च॥ २-यत्र क्रियायाः क्रियान्तराकाङ्क्षा सा सिद्धावस्था॥ ३-भावे 
करणे च यो घञ्‌ तस्मिन्‌ परे रञ्जेर्नस्य लोपः स्यात्‌, राग इत्यत्र ' रञ्जनम्‌ ' 
'रज्यतेऽनेन' इति वा विग्रहः। ' रञ्ज रागे' भ्वा० उभ०॥ ४-रङ्गो नाट्यशाला ॥ 
५-चीयतेऽस्मिन्नस्थ्यादिकमसौ कायः शरीरमिति यावत्‌ ॥ ६-'स्याच्चयो 
वप्रमस्त्रियाम्‌ ' इत्यमरः, ' चयः समूहे प्राकारे मूलबन्धे समाहृतौ' इति मेदिनी ॥ 


उत्तरकृदन्तम्‌ १६३ 


ऋवर्णान्तादुवर्णान्ताच्चाप्‌। केर: । गरः। येव:। लेव: । स्तवः। पवः ॥ 
(घञर्थे कविधानम्‌।) प्रसँथः । विष्न:॥ 

ड्वितः क्त्रिः ३। ३। ८८॥ 

कत्रेर्मग्रित्यम्‌ ४। ४। २०॥ 

वित्रप्रत्ययान्तान्मप्‌ निर्वृत्तेऽर्थे। पाकेन निर्वृत्तं पक्त्रिमम्‌। डुवप्‌ उप्त्रिमम्‌॥ 

टिवतोऽथुच्‌ ३। ३। ८९॥ 

टुवेपृ कम्पने, वेपथुः॥ 

यजयाचयतविच्छप्रच्छरक्षो नङ्‌ ३। ३। ९०॥ 

यज्ञः। याच्ञा। यत्र:। विश्रः। प्रश्रः। रक्ष्णः॥ 

स्वपो नन्‌ ३। ३। ९१॥ 

तः ॥ 

उपसर्गे घोः किः ३। ३। ९२॥ 

प्रधि:। उपधिः॥ 

स्त्रियां क्तिन्‌ ३। ३। ९४॥ 

स्त्रीलिङ्गे भावे क्तिन्‌ स्यात्‌। घञोऽपवादः। कृतिः। स्तुतिः। 
(ऋल्वादिभ्यः क्तिन्निष्ठावद्वाच्यः।) तेन नत्वम्‌। कोर्णि 


१-' बलिहस्तांशवः करा:' इत्यमरः। 'करो वर्षोपले रश्मौ पाणौ 
प्रत्यायशुण्डयोः' इति मेदिनी ॥ २-निगरणम्‌॥ ३-'यवो धान्येऽपृथक्कृतौ' इति हैमः॥ 
४-'लवोऽभिलावो लवने' इत्यमरः॥ ५-स्तोत्रम्‌॥ ६- निष्पावः पवने पवः' 
इत्यमरः। पवो धान्यादीनां बहुलीकरणम्‌ ॥ ७-कित्त्वात्‌ 'आतो लोप इटि च' 
इत्यालोपः। प्रस्थः परिमाणविशेषः ॥ ८-' गमहनजन ' इत्युपधालोपे ' हो हन्ते: ' 
इति कित्त्वम्‌। विञ्नः-अन्तरायो विघातश्च। ९-'वापेन निर्वृत्तम्‌’ इति विग्रहः॥ 
१०-' यज देवपूजादौ ' ' टुयाचृ याच्ञायाम्‌' उभौ भ्वा० उभ०। ' यती प्रयत्ने' भ्वा० 
आ०। 'विच्छ गतौ' भ्वा० पर०। 'रक्ष रक्षणे' भ्वा० पर०॥ ११-भाषाथों 
विच्छधातुरत्र॥ १२-“जिष्वप्‌ शये’ अदा० पर०॥ १३-उपसर्गे उपपदे घुसंज्ञकात्‌ 
किः प्रत्ययो भावेऽकर्तरि कारके च। उपधी रथचक्रम्‌, प्रधिः- चक्रस्य परिधिः॥ 
१४-ॐऋकारान्ताल्लवादिभ्यश्च परः क्तिन्‌ प्रत्ययो निष्ठावद्‌ भवतीति तदर्थ: ॥ 
१५-विक्षेप ;॥ 

लूनि :। धूनि :। पूनि :। (संपदादिभ्य क्विप्‌) । संपत्‌। विपत्‌। आपत्‌। 
(क्तिन्रपीष्यते) । संपत्तिः। विपत्तिः। आपत्तिः॥ 

ऊतियूतिजूतिसातिहेतिकीर्तयश्च ३। ३। ९७॥ 

एते निपात्यन्ते 

ज्वरत्वरस्त्रिव्यविमवामुपधायाश्च ६। ४। २०॥ 

एषामुपधावकारयोरूद्‌ अनुनासिके क्वौ झलादौ क्डिति॥ अतः क्विप्‌ । 
जूः। तूः। खूः। ऊः। मूः॥ 

इच्छा ३। ३। १०१॥ 

इषेर्निपातोऽयम्‌॥ 

अ प्रत्ययात्‌ ३। ३। १०२॥ 

प्रत्ययान्तेभ्यो धातुभ्यः स्त्रियामकारः प्रत्ययः स्यात्‌। चिकीर्षा। 
पुत्रकाम्या ॥ 

गुरोश्च हलः ३। ३। १०३॥ 

गुरुमतो हलन्तात्तस्त्रयामकारः प्रत्ययः स्यात्‌। ईहा ॥ 

ण्यासश्रन्थो युच्‌ ३। ३। १०७॥ 

अकारस्यापवादः। कारणा। हारणा ॥ 

नपुंसके भावे क्तः ३। ३। ११४॥ 

ल्युद्‌ च ३। ३। ११५॥ 

हसितम्‌, हसनम्‌॥ 

पुंसि संज्ञायां घः प्रायेण ३। ३। ११८॥ 


१-छेदनम्‌॥ २-कम्पनम्‌॥ ३-पवित्रतेत्यर्थः ॥ ४-' अव रक्षणे’ 'यु मिश्रणे’ जू 
धातुः सौत्रः, “षो अन्तकर्मणि’ हि गतौ' 'कृत संशब्दने' अत्रैते धातवः॥ ५-' ज्वर 
रोगे' भ्वा० पर०। 'जित्वरा संभ्रमे' भ्वा० आ०। ' स्रिवु गतिशोषणयो:' दिवा० पर०। 
“अव रक्षणे' “मव बन्धने' भ्वा० पर०॥ ६-रुग्णः॥ ७-शीघ्रकारी ॥ ८-शोषको गन्ता 
वा॥ ९-रक्षकः॥ १०-बन्धकः॥ ११-कर्तुमिच्छा॥ १२-पुत्रस्येच्छा ॥ १३-' ईह चेष्टायाम्‌ ' 
भ्वा० आ०। 'इच्छा काङ्क्षा स्पृहेहा' इत्यमरः॥ 
१४-क्तो ल्युड्‌ नपुंसके भावे स्त्रियां क्तिन्नादयो यतः। 
अतो घञजपः पुंसि परिशेषादिति स्थितिः॥ 


उत्तरकृदन्तम्‌ १६५ 


छादेर्घेउद्वयुपसर्गस्य ६। ४। ९६॥ 

द्विप्रभृत्युपसर्गहीनस्य छादेईस्वो घे परे। दन्ताश्छाद्यन्तेऽनेनेति द॑तच्छदः। 
आकुर्वन्त्यस्मिन्नित्याकेरः ॥ 

अवे तृस्त्रोर्घञ्‌ ३। ३। १२०॥ 

अवतारः कूपादेः। अवस्तारो जवनिका॥ 

हलश्च ३। ३। १२१॥ 

हलन्ताद्‌ घञ्‌। घापवादः। रमन्ते योगिनोऽस्मिन्निति रामः। 
अपमृज्यतेऽनेन व्याध्यादिरित्यपामार्गः ॥ 

ईषददुस्सुषु कृच्छाकृच्छार्थेषु खल्‌ ३। ३। १२६॥ 

करणाधिकरणयोरिति निवृत्तम्‌। एषु दुःखसुखार्थेषूपपदेषु खल्‌ 
तयोरेवेति भावे कर्मणि च। कृच्छे-दुष्करः कटो भवता। अकृच्छे- 
ईषत्करः। सुकरः ॥ 

आतो युच्‌ ३। ३। १२८॥ , 

खलोऽपवादः। ईषत्पानः सोमो भवता। दुष्पानः । सुपानः॥ 

अलंखल्वोः प्रतिषेधयोः प्राचां क्त्वा ३। ४। १८॥ 

प्रतिषेधार्थयोरलंखल्वोरुपपदयोः क्त्वा स्यात्‌। प्राचां ग्रहणं पूजार्थम्‌। 
अमैवाव्ययेनेति नियमान्नोपपदसमासः। दो दद्घोः । अलं दत्त्वा। घुमास्थेतीत्वम्‌। 
पीत्वा खलु। अलंखल्वोः किम्‌? मा कार्षीत्‌। प्रतिषेधयोः किम्‌? अलंकारः ॥ 

समानकर्तृकयोः पूर्वकाले ३। ४। २१॥ 


१-ओष्ठः॥ २-खनिः॥ ३-सोपानमित्यर्थः। अत्र “तृ प्लवनतरणयोः' इति 
धातुः, भ्वा० पर०॥ ४-' स्तृञ्‌ आच्छादने’ क्रथा० उभ०॥ ५-अत्र ' उपसर्गस्य 
घञ्यमनुष्ये बहुलम्‌' इति दीर्घः (अपामार्गो हिन्दीभाषायाम्‌ ' चिचिडा' इति 
प्रसिद्धः) ' मृजु शुद्धौ ' इति धातुः ॥ ६-अत्र ' इदुदुपधस्य चाप्रत्ययस्य ' इति षत्वम्‌ 
'पा पाने' धातुः ॥ ७-' अव्ययकृतो भावे' इति वचनात्‌ क्त्वाप्रत्ययो भावे, स च 
ल्युट्‌ प्रत्ययस्य बाधकः, वासरूपन्यायेन विकल्पेन भविष्यति, इत्येवं विकल्प- 
सिद्धौ प्राचां ग्रहणं व्यर्थमित्यभिप्रेत्याह प्राचामिति ॥ ८-अमैव तुल्यविधानं यदुपपदं 
तदेवाव्ययेन सह समस्यते, इति नियमसूत्रार्थः; प्रकृते च न अम्‌ किन्तु क्त्वा, 
अतः समासाभाव इति भाव: ॥ 

समानकर्तृकयोधीत्वर्थयोः पूर्वकाले विद्यमानाद्धातोः क्त्वा स्यात्‌। भुक्त्वा 
व्रजति। द्वित्वमतन्त्रम्‌। भुक्त्वा पीत्वा व्रजति॥ 

न क्त्वा सेद १। २। १८॥ 

सेट्‌ क्त्वा किन्न स्यात्‌। शयित्वा। सेट्‌ किम्‌? कृत्वा॥ 

रलो व्युपधाद्धलादेः संश्च १। २। २६॥ 

इवर्णोवर्णोपधाद्धलादेः रलन्तात्परौ क्त्वासनौ सेटौ वा कितौ स्तः। 
द्युतित्वा, द्योतित्वा। लिखित्वा, लेखित्वा। व्युपधात्किम्‌? वर्तित्वा। रलः 
किम्‌? सेवित्वा। हलादेः किम्‌? एषित्वा। सेट्‌ किम्‌? भुक्त्वा॥ 

उदितो वा ७। २। ५६॥ 

उदितः परस्य क्त्व इड्वा। शमित्वा, शान्त्वा। देवित्वा, चूत्वो। 
दधातेहि: हित्वा॥ 

जहातेश्च क्त्वि ७। ४। ४३॥ 

हित्वा। हाडस्तु-हात्वा ॥ 

समासे5नजपूर्वे क्त्वो ल्यप्‌ ७। १। ३७॥ 

अव्ययपूर्वपदेऽनञ्समासे क्त्वो ल्यबादेशः स्यात्‌। तुक्‌। प्रकृत्य। 
अनञ्‌ किम्‌? अकृत्वा॥ 

आभीक्ष्ण्ये णमुल्‌ च ३। ४। २२॥ 

आभीक्ष्ण्ये द्योत्ये पूर्वविषये णमुल्‌ स्यात्‌ क्त्वा च॥ 

नित्यवीप्सयोः ८। १। ४॥ 

आभीक्ष्ण्ये वीप्सायां च द्योत्ये पदस्य द्वित्वं स्यात्‌। आभौक्ष्ण्यं 
तिङन्तेष्वव्ययसंज्ञकेषु च कृदन्तेषु च। स्मारं स्मारं नमति शिवम्‌। स्मृत्वा 
स्मृत्वा। पायम्पायम्‌। भोजम्भोजम्‌। शवं श्रावम्‌॥ 

अन्यथैवंक थमित्थंसु सिद्धाप्रयोगश्चेत्‌ ३। ४। २७॥ 


१-अत्र ' शमु उपशमे ' इति धातुः दिवा० पर०। ' शान्त्वा’ इत्यत्र ' अनुनासिकस्य 
क्विझलो:- ' इति दीर्घः॥ २-' च्छवोः शूडनुनासिके च' इत्यूट्‌॥ ३-' ओहाक्‌ ' 
धातोह्मादेशः स्यात्‌ क्त्वाप्रत्यये परे ॥ ४-अत्र ' आतो युक्‌-' इति युक्‌ ॥ 

एषु कृजो णमुल्‌ स्यात्‌। सिद्धोऽप्रयोगोऽस्य एवम्भूतश्चेत्‌ कृञ्‌। 
व्यर्थत्वात्प्रयोगानर्हं इत्यर्थः। अन्यथाकारम्‌ । एवङ्कारम्‌। कथङ्कारम्‌। 
इत्थङ्कारं भुङ्क्ते। सिद्धेति किम्‌? शिरोऽन्यथा कृत्वा भुङ्क्ते॥ 
इत्युत्तरकृ दन्तम्‌ ॥ 
॥ इति कुदन्तम्‌॥ 
Yr ही हरे ही 


अथ विभक्त्यर्थाः 


प्रातिपदिकार्थलिङ्गपरिमाणवचनमात्रे प्रथमा २। ३। ४६॥ 
: प्रातिपदिकार्थः। मांत्रशब्दस्य प्रत्येकं योगः 
प्रातिपदिकार्थमात्रे लिङ्गमात्राद्याधिक्ये परिमाणमात्रे संख्यामात्रे च प्रथमा 


१-'स्वौजसमौट्‌- ' इति विहितस्वादीनां जिज्ञासितार्थनिरूपणायाह-अथेति॥ 
२-प्रातिपदिकार्थश्च लिङ्गं च परिमाणं च वचनं च तानि प्रातिपदिकार्थलिङ्गपरिमाणवचनानि, 
तान्येव तन्मात्रम्‌, तस्मिन्‌, इति विग्रहः, अत्र वचनशब्दान्ते द्वन्द्वे कृते मात्रान्तरयो- 
नित्यसमासवचनं क्लीबत्वं चेति मयूरव्यंसकादयश्चेत्येतदन्तर्गणसूत्रेण समासः॥ 
३-पदसमुदायरूपवाक्यार्थज्ञाने पदार्थज्ञानं कारणमित्यत आह--नियतेति। यस्मिन्‌ 
प्रातिपदिके उच्चारिते सति यस्यार्थस्य नियमेन भानं स प्रातिपदिकार्थः। तन्मात्रे प्रथमा 
इत्यर्थ: | यथा ' उच्चैः' इत्युच्चारिते उच्चाधिकरणस्य ' नीचैः' इत्युच्चारितेऽधोऽधिकरणस्य 
कृष्णः' इत्यत्र पुंस्त्वविशिष्टवासुदेवरूपार्थस्य ' श्रीः' इत्यत्र स्त्रीत्वविशिष्टलक्ष्मीरूपार्थस्य 
ज्ञानम्‌' इत्यत्र कीबत्वविशिष्टान्तर्बोधस्य च भानात्तेऽर्था नियतोपस्थितिकाः। तत्रार्थे 
उच्चैस्‌’ इत्यादिशब्दात्‌ प्रथमा ॥ ४-' द्वद्दवादौ द्वन्द्वान्ते च श्रूयमाणं पदं प्रत्येक मभिसम्बध्यते' 
इति वचनात्‌ ॥ ५-यद्यपि लिङ्गमात्र एवार्थ उचितस्तथापि प्रातिपदिकार्थभानं विना 
लिङ्गमात्रार्थभानासम्भवात्‌ ' तदाधिक्ये’ इत्युक्तम्‌। एवं च प्रातिपदिकार्थापिक्षया यत्र 
लिङ्गालिङ्गत्वे अधिके भासेते तत्रापि प्रथमा, न तु तत्र ताभ्यामधिके कर्मत्वादावित्यर्थः । 
अस्योदाहरणं तटः, तटी, तटमिति, इदमत्रावधारणीयम्‌; त्रिविधा नाम शब्दा अलिङ्गा 
नियतलिङ्गा अनियतलिङ्गाश्च। तत्राद्या द्वितये प्रातिपदिकार्थमात्रस्योदाहरणानि तृतीया 
लिङ्गमात्राद्याधिक्यस्य। अनियतलिङ्गेषु प्रातिपदिकमात्रेण कस्यापि लिङ्गस्य नियमेनाभानात्‌ 
तेषु प्रथमार्थं लिङ्गग्रहणम्‌ ॥ 

स्यात्‌। प्रातिपदिकार्थमात्रे--उच्चै:। नीचैः। कृष्णः। श्री:। ज्ञानम्‌। 
लिङ्गमात्रे-तटः, तटी, तटम्‌। परिभाणमात्रे--द्रोणो व्रीहिः। वचनं संख्या। 
एकः, द्वौ, बहवः॥ 

सम्बोधने च २। ३। ४७॥ 

प्रथमा स्यात्‌। हे राम | 

इति प्रथमा । 

कर्तुरीप्सिततमं कर्म १। ४। ४९॥ 

कर्तुः क्रियया आप्तुमिष्टतमं कारकं कर्मसंज्ञं स्यात्‌॥ 

कर्मणि द्वितीया २। ३। २॥ 

अनुक्ते कर्मणि द्वितीया स्यात्‌। हेरि भजति। अभिहिते तु कर्मादौ 
प्रथमा-हरिः सेव्यते। लक्ष्म्या सेवितः॥ 

अकथितं च १। ४। ५१॥ 

अपादानादिविशेषैरविवक्षितं कारकं कर्मसंज्ञं स्यात्‌। 

दुह्याच्‌पच्‌दण्ड्रुधिप्रच्छिचिब्रूशासुजिमथ्मुषाम्‌। 


१-द्रोणशब्दात्परिमाणविशेषस्य नियमेनोपस्थितावपि व्रीहिणा सह प्रथमार्थस्य 
भेदान्वयलाभाय परिमाणग्रहणम्‌ ॥ २-एकत्वादीनां प्रकृत्या उक्तत्वात्‌ ' उक्तार्थानामप्रयोगः' 
इति न्यायेन प्रथमा न स्यादतो वचनग्रहणम्‌ ॥ ३-अत्र चैत्रः कर्ता तद्वृत्तिः क्रिया 
प्रीत्यनुकूलव्यापाररूपा तया क्रियया आप्तुं संबन्धुमिष्टतमम्‌ इच्छोद्देश्यं हरिपदार्थरूपं 
कारकं तस्य कर्मसंज्ञा। मद्वृत्तिव्यापारजन्यप्रीतिरूपफलाश्रयो हरिर्भवतु-ईदूशेच्छो द्देश्यत्वं 
हरिपदार्थस्य। एवं ग्रामः संयोगाश्रयो भवतु। तण्डुलः विकित्त्याश्रयो भवतु; इत्यादिरूपेच्छा 
तत्र तत्रोहनीया॥ ४-यदुक्तम्‌- 
यस्मिन्नर्थे विधीयन्ते त्यादितव्यादितद्धिताः। 
समासो वा भवेद्यत्र स उक्तः प्रथमा ततः॥ 
५-अपादानसम्प्रदानाधिकरणत्वरूपेणाविवक्षितं कर्मत्वेन विवक्षितं कारकं 
कर्मसंज्ञमित्यर्थः॥ ६-ननु हस्तं निदधाति वृक्ष इत्यत्रापि कर्मत्वविवक्षाप्रसङ्ग 
इत्यत आह दुहित्यादि-दुहादीनां नीप्रभृतीनाञ्च धातूनां यत्कर्म तत्सम्बन्धी 
योऽर्थस्तत्रापादानत्वाद्यविवक्षायां कर्मत्वविवक्षायामेव कर्मसंज्ञा नान्यत्र, आत्राविवक्षा 
द्विधा अपादानत्वादिप्रापिपूर्विका सर्वथा तदप्रापिरूपा च, तत्र 'दुह दण्ड्‌ चिञ्‌ जि 

कर्मयुक्‌ स्यादकथितं तथा स्यान्नीहकृष्वहाम्‌॥ १ ॥ 
गां दोग्धि पयः। बलिं याचते वसुधाम्‌। तण्डुलानोदनं पचति। 
गर्गान्‌ शतं दण्डयति। व्रजमवरुणद्धि गाम्‌। माणवकं पन्थानं पृच्छति। 
वृक्षमवचिनोति फलानि। माणवकं धर्म ब्रृते शास्ति वा। शतं जयति 
देवदत्तम्‌। सुधां क्षीरनिधिं मथ्नाति। देवदत्तं शतं मुष्णाति। ग्राममजां 
नयति हरति कर्षति वहति वा। अर्थनिबन्धनेयं संज्ञा। बलिं भिक्षते 
वसुधाम्‌। माणवकं धर्म भाषते अभिधत्ते वक्तीत्यादि॥ 
इति द्वितीया। 
स्वतन्त्रः कर्ता १। ४। ५४॥ 
क्रियांयां स्वातन्त्र्येण विवक्षितोऽर्थः कर्ता स्यात्‌ ॥ 
साधकतमं करणम्‌ १। ४। ४२॥ 
क्रियासिद्धौ प्रकृष्टोपकारकं करणसंज्ञं स्यात्‌॥ 
कर्तृकरणयोस्तृतीया २। ३। १८॥ 
अनभिहिते कर्तरि करणे च तृतीया स्यात्‌। रामेण बाणेन हतो वाली ॥ 
इति तृतीया। 


मथ्‌ मुष्‌? एषु अपादानत्वाविवक्षायां कर्मत्वविवक्षायाञ्च कर्मत्वे द्वितीया, 
तिष्वपादानत्वविक्षायां पञ्चम्यपि। ' रुध्‌’ धातुप्रयोगेऽधिकरणत्वाविवक्षायां कर्मत्वे द्वितीया, 
अधिकरणत्वविक्षायां च सप्तमी । 'ब्रू शासु इत्यनयोः प्रयोगे सम्प्रदानत्वाविवक्षायां कर्मत्वे 
द्वितीया। अन्यत्र सर्वत्राप्रापिरूपैवाविवक्षा, तेषु च सर्वथा कर्मसंजञवेष्टेति भावः। अत्र 
सूत्रोदाहरणेऽपादानत्वाद्यविवक्षया यत्कर्मत्वं तद्‌ गौणकर्मत्वेन व्यवहियते ॥ 

१-अत्र क्षीरनिधेर्गौणकर्मत्वं मश्रातेरालोडनपूर्वकनिःसारणार्थत्वात्‌। अत एव 
' देवासुरैरमृतमम्बुनिधिर्ममन्थे' इति भारविप्रयोगः संगच्छते॥ २-दुहादीनां धातूनां 
येऽर्थास्तद्बाचकधातुमात्रनिमित्तकेयं सज्ञेत्यर्थः॥ ३-पाकादिरूपायां क्रियायां यः 
पदार्थः स्वातन्त्र्येण वक्त्रा विवक्षितः, विवक्षा च ' इयं क्रिया अनेनैव साधनीया’ इति 
रूपेण, तदानीं स पदार्थः कर्तृसंज्ञः। अतएव 'स्थाली पचति, अग्निः पचति’ इत्यादि 
प्रयोगा भवन्ति॥ ४-यह्वथापाराव्यवधानेन क्रियाफलनिष्यत्तिः तत्प्रकृष्टम्‌ । सर्वाणि कारकाणि 
यद्यपि क्रियोपकारकाणि तथापीदमतिशयेन क्रियोपकारकमतस्तमप्प्रयोगः संगच्छते । 


सकृदनेकेषामतिशयेनोपकारकत्वाभावादेकस्यैवैकस्मिन्‌ वाक्ये करणसंज्ञा इति सम्प्रदायः ॥ 


१७० लघुसिद्धान्तकौमुद्याम्‌ 


कर्मणा यमभिप्रैति स सम्प्रदानम्‌ १। ४। ३२॥ 
दानस्य कर्मणा यमभिप्रैति स सम्प्रदानसंज्ञ: स्यात्‌ ॥ 
चतुर्थी सम्प्रदाने २। ३। १३॥ 
विप्राय गां ददाति॥ 
नमस्स्वस्तिस्वाहास्वधालंवषड्योगाच्चय २। ३। १६॥ 
एभिरयोगे चतुर्थी। हरये नमः। प्रजाभ्यः स्वस्ति। अग्नये स्वाहा। 
पितृभ्यः स्वधा। अलमिति पर्याप्त्यर्थग्रहणम्‌। तेन दैत्येभ्यो हरिरलं प्रभुः 
समर्थः शक्त इत्यादि॥ 
इति चतुथी । 
श्रुवमपायेऽपादानम्‌ १। ४। २४॥ 
अपायो विश्लेषस्तस्मिन्साध्ये यद्‌ ध्रुवमवधिभूतं कारकं तदपादानं 
स्यात्‌ ॥ 
अपादाने पञ्चमी २। ३। २८॥ 
ग्रामादायाति। धावतोऽश्वात्पततीत्यादि॥ 
इति पञ्चमी। 
षष्ठी शेषे २। ३। ५०॥ 
कारकप्रातिपदिकार्थव्यतिरिक्तः स्वस्वामिभावादिः सम्बन्धः शेषस्तत्र 
षष्ठी । राज्ञः पुरुषः। कर्मादीनामपि सम्बन्धमात्रविवक्षायां षष्ठधेव। सतां 
गतम्‌। सर्पिषो जानीते। मातुः स्मरति। एधो दकस्योपस्कुरुते। भजे 
शम्भोश्चरणयोः॥ 
इति षष्ठी। 


१-इदमुपलक्षणम्‌, तथा च कर्ता क्रियामात्रस्य कर्मणा सह सम्बन्धुं यं 
पदार्थमभिप्रैति स सम्बन्धोद्देश्यः सम्प्रदानसंज्ञः। अत एव विप्राय गां ददाति इतिवत्‌ 
"चैत्रो मैत्राय वाताँ कथयति, तदाचक्ष्यासुरेन्द्राय, तुभ्यं हितमुपदिशामि' इत्यादि प्रयोगाः 
संगच्छन्ते॥ २-विश्वेषो विभागानुकूलव्यापारस्तस्मिन्‌ साध्ये जननीये यद्धुवमुदासीनं 
तादृशव्यापारानाश्रयं तदपादानसंज्ञम्‌। एवञ्च विभागजनकव्यापारानाश्रयत्वे सति 
विभागाश्रयत्वमपादानत्यम्‌ ॥ 


विभक्त्यर्थाः ९७१ 





आधारोऽधिकरणम्‌ १। ४। ४५॥ 
कर्तृकर्मद्वारा तन्निष्ठक्रियाया आधारः कारकमधिकरणं स्यात्‌ ॥ 
सप्तम्यधिकरणे च २। ३। ३६॥ 
अधिकरणे सप्तमी स्यात्‌, चकाराह्दरान्तिकार्थेभ्यः। औपश्रेषिको 
वैषयिकोऽभिव्यापककश्चेत्याधारस्त्रिधा। कटे आस्ते। स्थाल्यां पचति। मोक्षे 
इच्छास्ति। सर्वस्मिन्नात्मास्ति। वनस्य दूरे अन्तिके वा॥ 
इति सप्तमी ॥ 
इति विभक्त्यर्थाः॥ 


शशि शी 


१-साक्षाद्व्यापाररूपक्रियाया आधारः कर्ता, फलरूपाया आधारः कर्म, 
ताभ्यां बाधात्‌ परम्परया क्रियाधारस्यैतत्संज्ञा। तथा हि ' कटे आस्ते इत्यत्र कर्ता 
चैत्रादिस्तन्निष्ठास्तिक्रियायाः परम्परयाधारस्य कटस्याधिकरणसंज्ञा। एवम्‌ ' स्थाल्यां 
पचति' इत्यत्र साक्षाद विक्लित्तेराधारस्तण्डुलस्तदाधारः स्थाली परम्परया 
विक्लित्तेरप्याधारः। एवं सर्वत्रोहनीयम्‌॥ २-आसनक्रियाकर्तृद्वारा आसनक्रियाया 
आधारः कटोऽधिकरणसंज्ञः॥ ३-पाकक्रियाकर्मतण्डुलादिद्वारा पाकक्रियाया आधारः 
स्थाली अधिकरणसंज्ञा॥ ४-अस्तिक्रियाकर्तृभूतेच्छाद्वारा अस्तिक्रियाया आधारो 
मोक्षोऽधिकरणसंज्ञः॥ ५-अस्तिक्रियाकतृभूतात्मद्वारा अस्तिक्रियाया आधारः 
सर्वमधिकरणसंज्ञम्‌॥ ६-सर्वासां विभक्तीनामेकत्र मेलनं यथा-- 
रामो राजमणिः सदा विजयते रामं रमेशं भजे 
रामेणाभिहता निशाचरचमू रामाय तस्मै नमः। 
रामान्नास्ति परायणं परतरं रामस्य दासोऽस्म्यहं 
रामे चित्तलयः सदा भवतु मे भो राम मामुद्धर ॥ 


अथ समासाः 

तत्रादौ केवलसमास:। समासः पञ्चधा। तत्र समसनं समासः। स च 
विशेषसंज्ञाविनिर्मुक्तः केवलसमासः प्रथमः॥ १ ॥ प्रायेण पूर्वपदार्थप्रधानो5व्ययीभावो 
द्वितीय:॥ २॥ प्रायेणोत्तरपदार्थप्रधानस्तत्पुरुषस्तृतीयः॥ तत्पुरुषभेद: कर्मधारय: । 
कर्मधारयभेदो द्विगुः॥ ३॥ प्रायेणान्यपदार्थप्रधानो बहुव्रीहिश्चतुर्थः॥ ४॥ 
प्रायेणोभयपदार्थप्रधानो द्वन्द्रः पञ्चमः॥ ५॥ 

समर्थ: पदविधिः २। १। १॥ 

पदसम्बन्धी यो' विधिः स समर्थाश्रितो बोध्य:॥ 

प्राक्कडारात्समासः २। १। ३॥ 

कडाराः कर्मधारय इत्यतः प्राक्‌ समास इत्यधिक्रियते ॥ 

सह सुपा २। १। ४॥ 

सुप्‌ सुपा सह वा समस्यते॥ समासत्वात्प्रातिपदिकत्वेन सुपो लुक 
परार्थाभिधानं वृत्तिः। कृत्तद्धितसमासैकशेषसनाद्यन्तधातुरूपाः पञ्च वृत्तयः। 
वृत््र्थावबोधकं वाक्यं विग्रहः। स च लौकिकोऽलौकिकृश्चेति द्विधा। तत्र पूर्व भूत 
इति लौकिकः। पूर्व अम्‌ भूत सु' इत्यलौकिकः। भूतपूर्व:। भूतपूर्वे चरडिति 
निदेंशात्पूर्वनिपातः। (इवेन समासो विभक्त्यलोपश्च) । वागथौ इव वागर्थाविव॥ 

इति केवलसमासः॥ १॥ 
शशी की ही 

१-बहूनां पदानां मिलित्वैकपदभवनम्‌॥ २-विशेषसंज्ञा अव्ययीभावादिरूपास्ताभिर्विनिर्मुक्त 
इत्यर्थः॥ ३-पूर्वपदस्यार्थः प्रधानं यत्र। एवमन्यत्रापि ॥ ४-' तत्पुरुषः समानाधिकरणः 
कर्मधारयः' इति सूत्रात्‌॥ ५-'संख्यापूर्वो द्विगुः’ इति सूत्रात्‌॥ ६-पदमुद्दिश्य 
विधीयमानसमाससंज्ञादि: पदविधि: स समर्थस्य परस्परान्वितार्थस्य आश्रितो भवति अर्थात्‌ 
समर्थाश्रयस्यैव भवति ॥ ७-समस्यमानपदार्थापेक्षया भिन्नार्थाभिधायिकेत्यर्थ :॥ ८-वृत्तेर्योऽर्थः 
तस्यावबोधकं . वाक्यं विग्रह इत्यर्थ: ॥ ९-लोके प्रयोगाह एव लौकिक:॥ १०-लोके 
प्रयोगानर्ह एवालौकिक:॥ ११-मूलोक्तविग्रहे 'सह सुपा’ इत्यनेन विभाषा समाससंज्ञायां 
समासत्वात्‌ प्रातिपदिकत्वेन विभक्त्योर्लुकि ' भूतपूर्वे चरट्‌’ इति निर्देशेन भूतशब्दस्य 
पूर्वनिपाते एकदेशविकृतन्यायेन प्रातिपदिकत्वात्सौ रुत्वादिकार्ये ' भूतपूर्व: ' इति सिद्धम्‌॥ 
१२-विभाषाधिकाराभावेऽपि, अयं समासोऽनित्यः। अतएव इवशब्दस्य व्यत्ययेनापि प्रयोगे 
'उब्दाहुरिव वामनः' इति कालिदासप्रयोगः संगच्छते ॥ 


अथाव्ययीभाव: 

अव्ययीभाव: २। १। ५॥ 

अधिकारोऽयं प्राक्‌ तत्पुरुषात्‌ ॥ 

अव्ययं विभक्तिं समीपसमृद्धिव्यृ द्धयर्था भावात्ययासंप्रति- 
शब्दप्रादुर्भावपश्चाद्यथानुपूर्व्ययौगपद्यसादृश्यसम्पत्तिसाकल्यान्तवचनेषु 
२। १। ६॥ 

विभक्त्यर्थादिषु वर्तमानमव्ययं सुबन्तेन सह नित्यं समस्यते 
सोऽव्ययीभावः। प्रायेणाविग्रहो नित्यसमासः, प्रायेणास्वपदविग्रहो वा। विभक्तौ 
हरि ङि अधि इति स्थिते। 

प्रथमानिर्दिष्टं समास उपसर्जनम्‌ १। २। ४३॥ 

समासशास्त्रे प्रथमानिर्दिष्टमुपसर्जनसंज्ञं स्यात्‌ ॥ 

उपसर्जनं पूर्वम्‌ २। २। ३०॥ 

समासे उपसर्जनं प्राक्‌ प्रयोज्यम्‌। इत्यधेः प्राक्‌ प्रयोगः। सुपो लुक्‌ 
एकदेशविकृतस्यानन्यत्वात्प्रातिपदिकसंज्ञायां स्वाद्युत्पत्तिः। अव्ययीभाव- 
्ेत्यव्ययत्वात्सुपो लुक्‌ । अधिहरि॥ 

अव्ययीभावश्च २। ४। १८॥ 


१-ननु विग्रहेणैव समासार्थबोधनाद्‌ अविग्रह इति कथनमसङ्गतमित्यरुचेराह 
प्रायेणास्वपदेत्यादि-न स्वेन पदेन विग्रहो यस्य सोऽस्वपदविग्रहः॥ २-अत्र सप्तम्यर्थस्यैव 
द्योतकोऽधिः। यद्‌ अव्ययं यस्या विभक्तेरर्थस्य द्योतकं तद्विभक्त्न्तस्यैव 
तेनाव्ययेन सह समासो भवतीति बोद्धव्यम्‌ ॥ ३-समाससंज्ञाविधायकशास्त्र- 
घटकप्रथमान्तपदजन्यबोधविषयोऽर्थः उपसर्जनसंज्ञः। तथा हि समाससंज्ञाविधायकं शस्त्रम्‌ 
' अव्ययं विभक्ति-' इत्यादिसूत्रं तदघटकं प्रथमान्तं पदम्‌ ' अव्ययम्‌' इति 
तज्जन्यबोधविषय: ' अधि' इति तस्योपसर्जनसंज्ञा॥ ४- हरि ङि अधि' इत्यलौकिकविग्रहे 
' अव्ययं विभक्ति- ' इत्यादिना अव्ययीभावसमासे “प्रथमानिर्दिष्टं समास उपसर्जनम्‌ ' 
इति उपसर्जनसंज्ञायाम्‌ * उपसर्जनं पूर्वम्‌' इति अधेः पूर्वनिपाते ' कृत्तद्धितसमासा’ इति 
प्रातिपदिकत्वे 'सुपो धातु-' इत्यादिना सुपो लुकि एकदेशविकृतस्यानन्यत्वात्‌ 
प्रातिपदिकनिमित्तकस्वाद्युत्पत्तौ ' अव्ययीभावश्च’ इत्यव्ययत्वात्‌ सुपो लुकि ' अधिहरि 
इति सिद्धधति॥ 


१७४ लघुसिद्धान्तकोमुद्याम्‌ 


अयं नपुंसकं स्यात्‌ ॥ 

नाव्ययीभावादतोऽम्त्वपञ्चम्याः २। ४। ८३॥ 

अदन्तादव्ययीभावात्सुपो न लुक्‌, तस्य पञ्चमीं विना अमादेशश्च 
स्यात्‌॥ गाः पातीति गोपास्तस्मिन्नित्यधिगोपम्‌॥ 

तृतीयासप्तम्योर्बहुलम्‌ २। ४। ८४॥ 

अदन्तादव्ययीभावात्तृतीयासप्तम्योर्बहुलमम्भावः स्यात्‌। अधिगोपम्‌, 
अधिगोपेन, अधिगोपे वा। कृष्णस्य समीपम्‌ उपकृष्णम्‌। मद्राणां समृद्धि 
सुमद्रम्‌। यवनानां व्यूद्धिदर्यवनम्‌ । मक्षिकाणामभावो निर्मक्षिकम्‌ । 
हिमस्यात्ययो5तिहिमम्‌। निद्रासंप्रति न युज्यत इत्यतिनिद्रम्‌ । हँरिशब्दस्य 
प्रकाश इतिहरि। विष्णो: पश्चादनुविष्णु। योग्यतावीप्सापदार्थानतिवृत्तिसादृश्यानि 
यथार्था:। रूपस्य योग्यमनुरूपम्‌। अर्थमर्थ प्रति प्रत्यर्थम्‌। शेक्तिमनतिक्रम्य 
यथाशक्ति ॥ 

अव्ययीभावे चाकाले ६। ३। ८१॥ 

सहस्य सः स्यादव्ययीभावे न तु काले। हरेः सादृश्यं सहरि। 
ज्येष्ठस्यानुपूर्व्यणेत्यनुज्येष्ठम्‌। चक्रेणयुगपत्‌ सचक्रम्‌। सदृशः सख्या ससखि। 
क्षत्राणां संपत्तिः स क्षत्रम्‌ । तृणमप्यपरित्यज्य सतृणमत्ति। 
अग्निग्रन्थपर्यन्तमधीते साग्नि॥ 

नदीभिश्च २। १। २०॥ 

नदीभिः सह संख्या समस्यते। (समाहारे चायमिष्यते) । 

पञ्चगङ्गम्‌। द्वियेमुनम्‌ ॥ 

तद्धिताः ४। १। ७६॥ 

१- कृष्णस्य समीपम्‌' इति लौकिकविग्रहः, “कृष्ण डस्‌ उप' इत्यलौकिक-विग्रहः॥ 
२-अत्र “मद्र आम्‌ सु! इत्यलौकिकविग्रहः॥ ३-' यवन आम्‌ दुर्‌' ॥ ४-' मक्षिका आम्‌ निर्‌'॥ 
५-' हिम डस्‌ अति'॥ ६-' निद्रा डस्‌ अति'॥ ७-' हरि डस्‌ इति'॥ ८- विष्णु डस्‌ अनु'॥ 
९-' रूप डस्‌ अनु'॥ १०- अर्थ अम्‌ प्रति’ ॥ ११-' शक्ति डस्‌ यथा'॥ १२- हरि टा सह'॥ 
१३- ज्येष्ठ डस्‌ अनु'॥ १४-' चक्र टा सह'॥ १५-' सखि टा सह'॥ १६- क्षत्र भिस्‌ सह'॥ 
१७-'तृण टा सह'॥ १८-' अग्नि टा सह'॥ १९-' पञ्जानां गङ्गानां समाहारः' इति लौकिकः 
“पञ्चन्‌ जस्‌ गङ्गा जस्‌’ इत्यलौकिकः॥ २०7 द्वयोर्यमुनयो: समाहारः'॥ 


अव्ययीभाव: १७५ 


आपञ्चमसमापतेरधिकारोऽयम्‌ ॥ 
अव्ययीभावे शरत्रभृतिभ्यः ५। ४। १०७॥ 
२ 
ह शरदादिभ्यष्टच्‌ स्यात्समासान्तोऽव्ययीभावे। शरदः समीपमुपशरदम्‌। 
प्रतिविपाशम्‌। (जराया जरश्च।) उपजरसमित्यादि॥ 
अनश्च ५। ४। १०८॥ 
अन्नन्तादव्ययीभावाट्टच्‌ स्यात्‌ ॥ 
नस्तद्धिते ६। ४। ९४४॥ 
नान्तस्य भस्य टेर्लोपस्तद्धिते । उपराजम्‌। अध्यात्मम्‌ ॥ 
नपुंसकादन्यतरस्याम्‌ ५। ४। १०९॥ 
अन्नन्तं यत्‌ क्लीबं तदन्तादव्ययीभावाट्टज्वा स्यात्‌। उपचर्मम्‌। उपचर्म ॥ 
झयः ५। ४। १११॥ 
झयन्तादव्ययीभावाटटज्चा स्यात्‌। उपसमिधम्‌। उपसमित्‌॥ 
इत्यव्ययीभावः॥ २॥ 


हर हर हर हर 


१-अत्र शरदादिनिर्देश;॥ २-अत्र समीपार्थे 'अव्ययं विभक्ति-' इत्यादिना 
समास:॥ ३-'विपाशं विपाशं प्रति’ इति लौकिके “विपाश्‌ अम्‌ प्रति’ इत्यलौकिके 
विग्रहे ' अव्ययं विभक्ति-- ' इत्यादिना यथार्थेऽव्ययीभावः॥ ४-' जरायाः समीपम्‌' इति 
विग्रह:॥ ५-' आत्मनि अधि’ इति लौकिके ' आत्मन्‌ ङि अधि' इत्यलौकिके विग्रहे 
विभक्तधर्थेऽव्ययीभावः॥ 


अथ तत्पुरुषः 


तत्पुरुषः २। १। २२॥ 

अधिकारोऽयं प्राग्बहुव्रीहेः ॥ 

द्विगुश्च २। १। २३॥ 

द्विगुरपि तत्पुरुषसंज्ञकः स्यात्‌॥ 

द्वितीया श्रितातीतपतितगतात्यस्तप्राप्तापन्नैः २। १। २४॥ 

द्वितीयान्तं श्रितादिप्रकृतिकैः सुबन्तैः सह वा समस्यते स च 
तत्पुरुषः । कृष्णं श्रितः कृष्णश्रित इत्यादि॥ 

तृतीया तत्कृतार्थेन गुणवचनेन २। १। ३०॥ 

तृतीयान्तं तृतीयान्तार्थकृतगुणवचनेनार्थन च सह वा प्राग्वत्‌। शङ्कलया 
खण्डः शङ्कलाखण्डः । धान्येनार्थी धान्यार्थः । तत्कृतेति किम्‌? अक्ष्णा काण: ॥ 

कर्तृकरणे कृता बहुलम्‌ २। १। ३२॥ 

कर्तरि करणे च तृतीया कुदन्तेन बहुल प्राग्वत्‌। हरिणा त्रातो हरित्रातः । नखैभिन्नो 
नखभिन्नः । (प०) कृद्ग्रहणे गतिकारकपूर्वस्यापि ग्रहणम्‌। नखनिर्भिन्नः ॥ 

चतुर्थी तदर्थार्थबलिहितसुखरक्षितेः २। १। ३६॥ 

चतुर्थ्यन्तार्थाय यत्‌ तद्वाचिना अर्थादिभिश्च चतुर्थ्यन्तं वा प्राग्वत्‌। 


१-आदिपदेन दुःखातीतः, कूपपतितः, ग्रामगतः, तुहिनात्यस्तः (अत्यासोऽतिक्रमः ), 
सुखप्राप्तः, दुःखापन्न इति ग्राह्माणि॥ २-तृतीयान्तपदम्‌, 'शङ्कलया' इति तदर्थः 
शङ्कलारूपकरणम्‌, तत्कृतो गुणः खण्डनक्रियारूपः, तद्वाचकं खण्डपदं तत्प्रकृतिकसुबन्तेन 
सह ' शङ्कला. टा' इति तृतीयान्तस्य समासः ॥ ३-अर्थ्यत इति अर्थः प्रयोजनम्‌, ' धान्येन ' 
इत्यत्र करणे तृतीया ॥ ४-ननु एतत्सूत्रोदाहरणद्वये करण एव तृतीया तथा च ' कर्तृकरणे— ' 
इत्यनेनैव सिद्धे समासे इदं सूत्रं व्यर्थमित्याशङ्कते- तत्कृतेति, ' गुणवचनेन चेत्तृतीयान्तस्य 
समासस्तर्हि तत्कृतेनैव' इति नियमार्थमिदमित्याशयेनाह--अक्ष्णेति ॥ ५-ननु ' प्रत्ययग्रहणे 
यस्मात्स विहितस्तदादेस्तदन्तस्य च ग्रहणम्‌' इति परिभाषया कुदन्ततदादेरेवात्र ग्रहणे 
निर्भिन्नशब्देन समासो न स्यादत आह-कृद्ग्रहण इति॥ ६-चतुर्थ्यन्तवाच्याय यूपाय यद्‌ 
दार्वादि तद्वाचिना सह चतुर्थ्यन्तं समस्यत इत्यर्थः ॥ 


तत्पुरुष: १७७ 


यूपाय दारु यूपदारु। (तदर्थन प्रकृतिविकृतिभाव एवेष्ट:) । तेनेह न-रन्धनाय 
स्थाली। (अर्थेन नित्यसमासो विशेष्यैलिङ्गता चेति वक्तव्यम्‌) । द्विजार्थ: सूपः । 
द्विजार्था यवागूः। द्विजार्थं पय: । भूतबलिः। गोहितम्‌। गोसुखम्‌। गोरक्षितम्‌ ॥ 

पञ्चमी भयेन २। १। ३७॥ 

चोराद्भयं चोरभयम्‌ ॥ 

स्तोकान्तिकदूरार्थकृच्छाणि क्तेन २। १। ३९॥ 

पञ्चम्याः स्तोकादिभ्यः ६। ३। २॥ 

अलुगुत्तरपदे । स्तोकान्मुक्तः। अन्तिकादागतः। अभ्याशादागतः । 
दूरादागतः । कृच्छ्रादागतः ॥ 

षष्ठी २। २। ८॥ 

सुबन्तेन प्राग्वत्‌। राजपुरुषः ॥ 

पूर्वापराधरोत्तरमेकदेशिनैकाधिकरणे २। २। १॥ 

अवयविना सह पूर्वादयः समस्यन्ते एकत्वसंख्याविशिष्टश्चेदवयवी। 
षष्ठीसमासापवादः । पूर्वं कायस्य पूर्वकायः। अपरकायः। एकाधिकरणे 
किम्‌ ? पूर्वश्छात्राणाम्‌॥ 

अर्ध नपुंसकम्‌ २। २। २॥ 

समांशवाच्यर्धशब्दो नित्यं क्लीबे स प्राग्वत्‌। अर्धं पिप्पल्याः 
अर्धपिप्पली ॥ 


१-प्रकृतिः समवायिकारणं विकृतिः कार्यमेवञ्च यत्र समवायिकारणकार्यभावस्तत्र 
समासो यथा 'घटाय मृत्तिका घटमृत्तिका, पटाय तन्तवः पटतन्तवः, शङ्कवे दारु 
शङ्कुदारु' इत्यादि। न तु “रन्धनाय स्थाली' इत्यादौ ॥ २-' परवल्लिङ्गम्‌— ' इति 
नियमत: प्रापपुंस्त्वस्य बाथकमिदम्‌, विशेष्यस्य यादृशं लिङ्गं तादृशमेव समस्तपदस्येत्यर्थः ॥ 
३-स्तोकाध्यर्थप्रकृतिकं कृच्छूप्रकृतिकं च पञ्चम्यन्तं क्तान्तेन सुबन्तेन सह समस्यते॥ 
४-एकदेशशब्द्ावयववाचीति भाव: ॥ ५-षष्ठीसमासे सति 'चष्ठी' इति प्रथमान्तत्वेन 
निर्देशात्‌ षष्ठघन्तकायशब्दस्य पूर्वनिपाते ' कायपूर्व ' इति स्यात्‌, ततश्च पूर्वादिशब्दानां 
पूर्वनिपातनियमार्थमेवैतत्‌ सूत्रमिति बोध्यम्‌ ॥ ६-अत्र पिप्पलीशब्दे 
'एकविभक्तावषष्ठघन्तबचनम्‌' इति वचनेन अनुपसर्जनत्थात्‌ ' गोस्व्रियोः- ' इति हृस्वो न॥ 


१७८ लघुसिद्धान्तकौमुद्याम्‌ 


सप्तमी शौण्डै; २। १। ४०॥ 

सप्तम्यन्तं शौण्डादिभिः प्राग्वत्‌। अक्षेषु शौण्डः अक्षशौण्ड इत्यादि | 
द्वितीयातृतीयेत्यादियोगविभागादन्यत्रापि तृतीयादिविभक्तीनां प्रयोगवशात्समासो 
ज्ञेयः॥ 

दिक्संख्ये संज्ञायाम्‌ २। १। ५०॥ 

संज्ञायामेवेति नियमार्थं सूत्रम्‌। पूर्वेषुकामशमी । सपतर्षय: । 

तेनेह न-उत्तरा वृक्षाः। पञ्च ब्राह्मणाः॥ 

तद्धितार्थोत्तरपदसमाहारे च २। १। ५१॥ 

तद्धितार्थे विषये उत्तरपदे च परतः समाहारे च वाच्ये दिक्संख्ये 
प्राग्वत्‌। पूर्वस्यां शालायां भवः पूर्वा शाला इति समासे जाते (सर्वनाम्रो 
वृत्तिमात्रे पुंवद्धावः) ॥ 

दिक्पूर्वपदादसंज्ञायां अः ४। २। १०७॥ 

अस्माद्धवाद्यर्थे जः स्यादसंज्ञायाम्‌॥ 

तद्धितेष्वचामादेः ७। २। ११७॥ 

जिति णिति च तद्धितेष्वचामादेरचो वृद्धिः स्यात्‌। यस्येति च। 
पौर्वशालः॥ पञ्च गावो धनं यस्येति त्रिपदे बहुव्रीहौ । (द्ठनद्वतत्पुरुषयोरुत्तरपदे 
नित्यसमासवचनम्‌) ॥ 

गोरतद्धितलुकि ५। ४। ९२॥ 


१-शौण्डादयो यथा- शौण्ड धूर्त, कितव, व्याड, प्रवीण, संवीत, अन्तर, अधि, 
पटु, पण्डित, कुशल, चपल, निपुण इति ॥ २-इषुकामशमी ग्रामविशेषः । पूर्वेषुकामशमी 
संज्ञा॥ ३-' संज्ञायामेव' इति नियमेन॥ ४-दिकूसंख्याप्रकृतिकं सुबन्तं सुबन्तेन समस्यते 
इत्यर्थः॥ ५-भव इति “तत्र भवः' तद्धितप्रकरणे ' भवः इत्यर्थनिर्देशात्‌॥ ६- पुंलिङ्गे 
यादृशं रूपं तत्प्राप्तिः, अर्थात्‌ स्त्रीप्रत्ययनिवृत्तिः; तन्निमित्तस्य स्त्रीत्वस्य निवृत्तेरित भावः॥ 
७-' पूर्वस्यां शालायां भवः' इति लौकिकविग्रहे ' पूर्वा ङि शाला डि” इत्यलौकिकविग्रहे 
' तद्धितार्थोत्तरपदसमाहारे च' इति समासे समासत्वात्प्रातिपदिकत्वेन सुपो लुकि 
सर्वनाम्नो वृत्तिमात्रे पुंवद्धावः' इत्यनेन पूर्वपदस्य पुंवद्भावे पूर्वशाला' शब्दान्‌ डौ 
'दिक्‌पूर्वपदादसंज्ञायां ज:' इति ज प्रत्ययेऽनुबन्धलोपे तद्धितान्तत्वेन प्रातिपदिकत्वान्‌ 
ङेर्लुकि ' तद्धितेष्वचामादेः' इति आद्यचो वृद्धौ स्वादिकार्ये “पौर्वशालः' इति सिद्धम्‌ ॥ 


तत्पुरुषः १७९ 


गोऽन्तात्तत्पुरुषाट्टच्‌ स्यात्‌ समासान्तो न तु तद्धितलुकि॥ पञ्चगवधनः ॥ 

तत्पुरुषः समानाधिकरणः कर्मधारयः १। २। ४२॥ 

संख्यापूर्वो द्विगुः २। १। ५२॥ 

तद्धितार्थेत्यत्रोक्तस्त्रिविधः संख्यापूर्वो द्विगुसंज्ञः स्यात्‌॥ 

द्विग्रेकवचनम्‌ २। ४। १॥ 

द्विग्वर्थः समाहार एकवत्स्यात्‌ ॥ 

स नपुंसकम्‌ २। ४। १७॥ 

समाहारे द्विगु्न्द्श्च नपुंसकं स्यात्‌। पञ्चानां गवां समाहारः पञ्चगवम्‌ ॥ 

विशेषणं विशेष्येण बहुलम्‌ २। १। ५७॥ 

भेदकं भेद्येन समानाधिकरणेन बहुलं प्राग्वत्‌। नीलमुत्पलं नीलोत्पलम्‌ । 
बहुलग्रहणात्क्रचिन्नित्यम्‌-कृष्णसर्पः। क्लचिन्न--रामो जामदग्न्यः ॥ 

उपमानानि सामान्यवचनैः २। १। ५५॥ 

घन इव श्यामो घनश्यामः (शाकपार्थिवादीनां सिद्धये उत्तरै- 
पदलोपस्योपसंख्यानम्‌) । शाकप्रियः पार्थिवः शाकपार्थिवः। देवपूजको ब्राह्मणो 
देवब्राह्मणः ॥ 

१-' पञ्चन्‌ जस्‌ गो जस्‌ धन सु! इत्यलौकिकविग्रहे पूर्वम्‌ ' अनेकमन्यपदार्थे? इति 
बहुव्रीहिसमासः, तदनु 'तद्धितार्थोत्तरपदसमाहारे च' इति तत्पुरुषसमासे प्रातिपदिकत्वात्‌ 
'सुपो धातु--' इति सुपो लुकि, अन्तर्वर्तिविभक्तिमाश्रित्य पदत्वान्नलोपे ' पञ्च गो धन' 
इत्यवस्थायां गोशब्दात्‌ ' गोरतद्धितलुकि’ इति टचि, अनुबन्धलोपे, अवादेशे ' पञ्चगवधन ' 
इत्यतः प्रातिपदिकत्वात्सौ विभक्तौ,अनुबन्धलोपे, रुत्वे विसर्गे च 'पञ्चगवधनः' इति 
सिद्धम्‌ ॥ 

२- भेद्यं विशेष्यमित्याहुर्भेदकं तु विशेषणम्‌ । 

प्रधानं तु विशेष्यं स्यादप्रधानं विशेषणम्‌ ॥ 

पदार्थे स्वार्थनिक्षेपादप्र धानं विशेषणम्‌ । 

विशेष्यं तु प्रधानं स्यात्स्वार्थस्यैव समर्पणात्‌॥ 

३- क्वचित्‌ प्रवृत्तिः क्वचिदप्रवृत्तिः क्रचिद्‌ विभाषा क्वचिदन्यदेव। 

विधेर्विधानं बहुधा समीक्ष्य चतुर्विधं बाहुलकं वदन्ति॥ 
४-उपमानवाचकस्य पूर्वनिपातार्थ सूत्रम्‌ ॥ ५-पूर्वपदे यद्‌ उत्तरपदं तस्य लोपो 
वक्तव्य इत्यर्थः ॥ ६-शाकप्रियशब्द उत्तरपदभूतस्य प्रियपदस्य लोपे “शाकपार्थिवः ' इति 

सिध्यति, एवं पूजकशब्दलोपेन ' देवब्राह्मणः ' इति सिध्यति॥ 


१८० लघुसिद्धान्तकौमुद्याम्‌ 


नञ्‌ २। २। ६॥ 

नञ्‌ सुपा सह समस्यते॥ 

नलोपो नञः ६। ३। ७३॥ 

नओ नस्य लोप उत्तरपदे। न ब्राह्मण: अब्राह्मण: ॥ 

तस्मान्नुडचि ६। ३। ७४॥ 

लुप्तनकारान्नज उत्तरपदस्याजादेर्नुडागमः स्यात्‌। अनश्वः। नैकधेत्यादौ 
तु नशब्देन सहु सुप्सुपेति समासः ॥ 

कुगतिप्रादयः २। २। १८॥ 

एते समर्थेन नित्यं समस्यन्ते। कुत्सितः पुरुषः कुपुरुषः॥ 

ऊर्यादिच्विडाचश्च १। ४। ६९॥ 

ऊर्यादयश्च्च्यन्ता डाजन्ताश्च क्रियायोगे गतिसंज्ञाः स्युः। 

ऊरीकृत्य । शुक्लीकृत्य। पटपटाकृत्य। सुपुरुषः॥ (प्रादयो गताद्यर्थे 
प्रथमया।) प्रगत आचार्यः प्राचार्यः। (अत्यादयः क्रान्ताद्यर्थे द्वितीयया।) 
अतिक्रान्तो मालामिति विग्रहे— 

एकविभक्ति चापूर्वनिपाते १। २। ४४॥ 

विग्रहे यन्नियतविभक्तिकं तदुपसर्जनसंज्ञं स्यान्न तु तस्य पूर्वनिपातः॥ 
इतिवत्‌ 'अनेकधा' इति स्यादित्याशङ्कां परिहरति नैकधेति॥ २-यद्यपि गतिपदेन 
प्रादीनामेव ग्रहणं भवति, तथापि क्रियायोग एव तेषां गतिसंज्ञाविधानेन यत्र 
क्रियायोगाभावस्तत्रापि ' सुपुरुषः' इत्यादौ समासविधानार्थं प्रादिग्रहणम्‌ ॥ ३-' ऊरीकृत्य' 
इत्यस्य स्वीकृत्य, मनसि कृत्वा इति चार्थः। ऊरीशुक्लीपटपटाशब्दानाम्‌ ' कृत्वा’ इति 
क्त्वान्तेन योगे 'ऊर्यादि-' इति सूत्रेण गतिसंज्ञायां 'कुगति--' इति सूत्रेण समासे 
“समासेऽनञ्पूर्वे क्त्‌वो ल्यप्‌’ इति क्तृवाशब्दस्य ल्यबादेशे ' हृस्वस्य पिति--' इति 
तुगागमे स्थानिवद्भावेन क्तवान्तत्वात्‌ ' क्त्वातोसुन्‌- ' इत्यव्ययत्वे ' अव्ययादाप्सुपः' 
इति समासाज्ञातस्य सुपो लुकि एषां साधुत्वम्‌॥ ४-विग्रहवाक्यघटकं 
यत्किञ्चिदनियतविभक्तिकपदापेक्षया तद्दाक्यधटकं यन्नियतविभक्तिकं पदं 
तदुपसर्जनसंज्ञं स्यात्‌। अत्र विग्रहवाक्ये अनियतविभक्तिकम्‌ ' अति’ पदम्‌ 


अतिक्रान्तमतिक्रान्तेनेत्यादिविग्रहात्‌ तदपेक्षया द्वितीयान्तमालाशब्दस्य नियतविभक्तिकत्वम्‌, 
तस्योपसर्जनसंज्ञा ॥ 


तत्पुरुष: १८९ 

गोस्त्रियोरुपसर्जनस्य १। २। ४८॥ 

उपसर्जनं यो गोशब्दः स्त्रीप्रत्ययान्तं च तदन्तस्य प्रातिपदिकस्य हस्वः 
स्यात्‌। अतिमालः। (अवादयः क्रुष्टाद्यर्थे तृतीयया।) अवक्रुष्टः कोकिलया- 
अवकोकिलः। (पर्यादयो ग्लानाद्यर्थे चतुर्थ्या।) परिलानोऽध्ययनाय पर्यध्ययनः।` 
(निरादयः क्रान्ताद्यर्थे पञ्चम्या।) निष्क्रान्तः कोशाम्ब्याः-निष्कौशाम्बिः॥ 

तत्रोपपदं सप्तमीस्थम्‌ ३। १। ९२॥ 

पदे कर्मणीत्यादौ वाच्यत्वेन स्थितं यत्कुम्भादि तद्वाचकं 

पदमुपपदसंज्ञं स्यात्‌ ॥ 

उपपदमतिङ्‌ २। २। १९॥ 

उपपदं सुबन्तं समर्थन नित्यं समस्यते। अतिङन्तश्चायं समास: । 
कुम्भं करोतीति कुम्भकारः। अतिङ्‌ किम्‌? मा भवान्‌ भूत्‌। माङिलुङिति 
सप्तमीनिर्देशान्माङुपपद्म्‌। (प०) गतिकारकोपपदानां कृद्भिः सह समासवचनं 
प्राक्‌ सुबुत्पत्तेः। व्याघ्री। अश्वक्रीती। कच्छपीत्यादि॥ 

तत्पुरुषस्याङ्गुलेः संख्याव्ययादेः ५। ४। ८६॥ 

संख्याव्ययादेरङ्गुल्यन्तस्य समासान्तोऽच्‌ स्यात्‌। द्वे अङ्गुली प्रमाणमस्य 
ट्वयङ्खलम्‌ ॥ निर्गतमङ्गुलिभ्यो निरङ्गुलम्‌॥ 

-कौशाम्बी नाम नगरीविशेषः॥ २-सप्तम्यन्तं पदम्‌ 'कर्मण्यण्‌' इत्यादौ 
'कर्मणि' इत्यादि पदं तत्र वाच्यत्वेन स्थितः कुम्भादिरूपोऽर्थः, ' कुम्भं करोति’ इत्यादौ 
कुम्भादेः कर्मसंज्ञाविधानात्‌; तद्वाचकं पदम्‌ ' कुम्भम्‌ ' इत्यादि द्वितीयान्तं तस्योपपदसंज्ञा ॥ 
३-' व्याजिघ्रति’ इति विग्रहे ' आतश्चोपसर्गे’ इति कप्रत्यये आङे 'घ्र' शब्देन वे: ' आध्र' 
शब्देन च 'गतिकारक-' इति परिभाषासहकारेण सुबुत्पत्तेः प्राग्गतिसमासे 
जातिवाचकत्वात्‌ ' जातेरस्त्रीविषयात्‌- ' इत्यादिना ङीष्‌ सुबुत्पत्त्यनन्तरं समासे तु सुपः 
प्राक्‌ टापि अदन्तत्वाभावान्‌ ङीष्‌ न स्यात्‌ ॥ ४-' अश्वेन क्रीता’ इति विग्रहे ' कर्तृकरणे 
कृता--' इति सूत्रेण निर्दिष्टपरिभाषया सुबुत्पत्तेः प्राक्समासे ' क्रीतात्करणपूर्वात्‌' इति 
डीषि सिद्धम्‌। सुबुत्पत्त्यनन्तरं समासे तु टाप्यदन्तत्वाभावादत्रापि ङीष्‌ न स्यात्‌॥ 
५-' कच्छेन पिबति' इति विग्रहे ` सुपि स्थः' इत्यत्र ' सुपि’ इति विभक्तयोगेन कप्रत्यये 
“उपपदमतिङ्‌' इति समासे शेषकार्ये च जाते जातिलक्षणो ङीष्‌। अत्रापि परिभाषाविरहे 
पूर्वं टायि सति डीष्‌ न स्यादिति बोध्यम्‌ ॥ ६-अत्र ‘तद्धितार्थ ' इति समासे सुपो 
लुकि 'तत्पुरुषस्य' इत्यचि यथाप्राप्तकार्ये एतत्‌ सिद्धम्‌॥ 


१८२ लघुसिद्धान्तकौमुद्याम्‌ 


अहःसर्वैकदेशसंख्यातपुण्याच्च रात्रेः ५। ४। ८७॥ 

एभ्यो रात्रेरच्‌ स्याच्चात्संख्याव्ययादेः । ओहर्ग्रहणं द्वन्द्वार्थम्‌॥ 

रात्राह्नाहाः पुंसि २। ४। २९॥ 

एतदन्तौ द्वन्द्वतत्पुरुषी पुंस्येव। अहश्च रात्रिश्चाहोरात्रः। सर्वेरात्र: । 
संख्यातरात्र: । (संख्यापूर्व रात्रै क्लीबम्‌) । द्विरात्रम्‌ | त्रिरात्रम्‌ ॥ 

राजाहःसखिभ्यष्टच्‌ ५। ४। ९१॥ 

एतदन्तात्तत्पुरुषाट्टच्‌ स्यात्‌ । परमराजः ॥ 

आन्महतः समानाधिकरणजातीययोः ६। ३। ४६॥ 

महत आकारोऽन्तादेशः स्यात्समानाधिकरणे उत्तरपदे जातीये च परे। 
महाराज: । प्रकारवचने जातीयर्‌। महाप्रकारो महाजातीय: ॥ 

द्व्यष्टनः संख्यायामबहुव्रीह्मशीत्योः ६। ३। ४७॥ 

ऑत्स्यात्‌। द्वौ च दश च द्वोदश। अष्टाविंशतिः ॥ 

त्रेस्त्रयः ६। ३। ४८॥ 

त्रयोदश। त्रयोविंशतिः । त्रयस्त्रिंशत्‌ ॥ 

परवल्लिङ्गं दन्द्रतत्पुरुषयोः २। ४। २६॥ 

एतयोः परपदस्येव लिङ्गं स्यात्‌ । कुक्कुटमयूर्याविमे । मयूरीकुक्कुटाविमौ । 
अर्धपिप्पली । (द्विगुप्राप्तापन्नालम्पूर्वगतिसमासेषु प्रतिषेधो वाच्यः।) पञ्चसु 
कपालेषु संस्कृतः पञ्चकपालः पुरोडाशः ॥ 

प्राप्तापन्ने च द्वितीयया २। २। ४॥ 

समस्येते। अकारश्चानयोरन्तादेशः। प्रासो जीविकां प्राप्तजीविकः । 


१-' अहन्‌' शब्दात्परस्य रात्रिशब्दस्य द्वन्द्व एव संभवादिति भावः ॥ २-' सर्वा चासौ 
रातिश्च, संख्याता चासौ रात्रिश्च' इति विग्रहे विशेषणसमासः ॥ ३- द्विरात्रम्‌ ' इत्यादिषु 
'तद्धितार्थ- ' इति समाहारे द्विगुः ॥ ४-बहुव्रीहौ तु द्वित्राः; अशीतौ परस्यां द्रथशीतिरित्यादौ 
न॥ ५- द्र्यधिका दश' इत्युत्तरपदलोपो वा॥ ६-सकारान्तोऽयमादेशः। अशीतौ परस्यां 
तु त्र्यशीतिरित्येव॥ ७-प्रतिषेध इति, परवल्लिङ्गस्येति शेषः॥ ८-अत्र ' तद्धितार्थ ' 
इति समासः, ' परवल्लिङ्गम्‌- ' इति क्लीबत्वं प्राप्तं निषिध्य तद्धितप्रत्ययार्थपुरोडाशानुरोधेन 


पुंस्त्वम्‌ ॥ 


बहुत्रीहिः ९८३ 


आपन्नजीविकः। अलं कुमारयै-अलंकुमारिः। अत एव ज्ञापकात्समासः। 
निष्कौशाम्बिः ॥ 
अर्धर्चाः पुंसि च २। ४। ३९॥ 
अर्धर्चादयः शब्दाः पुंसि क्लीबे च स्युः। अर्धर्चः। 
अर्धर्चम्‌ । एवं ध्वजतीर्थशरीरमण्डपयूपदेहाङ्कुशपात्रसूत्रादयः। 
सामान्ये नपुंसकम्‌। मृदु पचति। प्रातः कमनीयम्‌॥ 
इति तत्पुरुषः॥ ३॥ 


हे हैर हए ही? 


अथ बहुब्रीहिः 


शेषो बहुत्रीहिः २। २। २३॥ 

अधिकारोऽयं प्राग्द्वन्द्वात्‌ ॥ 

अनेकमन्यपदार्थं २। २। २४॥ 

अनेकं प्रथमान्तमन्यस्य पदस्यार्थ वर्तमानं वा समस्यते स नहुत्रीहिः॥ 

सप्तमीविशेषणे बहुव्रीहौ २। २। ३५॥ 

सप्तम्यन्तं विशेषणं च बहुव्रीहौ पूर्वं स्यात्‌। अत एव 
ज्ञापकाह््थधिकरणपदो बहुब्रीहिः॥ 


१-अलंपूर्वसमासविधेरनुपलम्भादाह-अत एवेति, अलंपूर्वस्य परवल्लिङ्गता- 
प्रतिषेधवचनादित्यर्थः; वस्तुतस्तु ' पर्यादयो ग्लानाद्यर्थे चतुर्थ्या’ इति समासे, 
'एकविभक्ति-' इति उपसर्जनत्वे ' गोस्त्रियोः ' इति हृस्वः। एवमेव ' निष्कौशाम्बिः ' 
इत्यत्र “निरादयः ' इति समासः, उक्तवार्तिकेन परवल्लिङ्गतानिषेधश्च॥ २- ऋचोऽर्धम्‌' 
इति विग्रहे ` अर्धं नपुंसकम्‌' इत्येकदेशिसमासे ' ऋकपूरब्धू:पथामानक्षे ' इति समासान्तेऽप्रत्यये 
विभक्तिकार्ये इदं सिद्धम्‌॥ ३-यत्र विशेषरूपेण लिङ्गविशेषस्याभानं तत्सामान्यम्‌ ॥ 
४-लिङ्ग विशेषस्याविवक्षायां नपुंसकमेव प्रयोक्तव्यम्‌ ॥ ५-' कण्ठे ' इत्यस्य 
सप्तम्यन्तत्वेनानेकप्रथमान्तत्वाभावात्समासाप्राप्तावाह- अत एव ज्ञापकादिति, अयं 
भाव:-प्रथमान्तानामेब समासे सप्तम्यन्तालाभाद्‌ व्यर्थमेव सप्तमीग्रहणं स्यादिति। 
इदमत्र तत्त्वम्‌, अनेकेषां प्रथमान्तानां द्विती यादिसप्तम्यन्तार्थे ॥ बहुव्रीहिः, तत्र द्वितीयादिपञ्चम्यन्तार्थ 


१८४ लघुसिद्धान्तकौमुद्याम्‌ 


हलदन्तात्सप्तम्याः संज्ञायाम्‌ ६। ३। ९॥ 

हलन्ताददन्ताच्च सप्तम्या अलुकू। । प्राप्तमुदकं य स 
प्राप्तोदको ग्रामः। ऊढरथोऽनड्वान्‌ । उपहृतपशू रुद्रः। उद्‌र्धृतौदना स्थाली। 
पीताम्बरो हरिः। वीरपुरुषको ग्रामः। (प्रादिभ्यो धातुजस्य वाच्यो वा 
चोत्तरपदलोपः।) प्रपतितपर्णः, प्रपर्णः। (नञोऽस्त्यर्थानां वाच्यो वा 
चोत्तरपदलोपः।) अविद्यमानपुत्रः, अपुत्रः॥ 

स्त्रियाः पुंवद्भाषितपुंस्कादनूडङ्समानाधिकरणे स्त्रिया- 
मपूरणीप्रियादिषु ६। ३। ३४॥ 

उक्त पुंस्कादनूड्‌ ऊडोऽभावोऽस्यामिति बहुब्रीहिः। निपांतनात्पञ्चम्या 


यत्र बहुव्रीहिस्तत्र कर्तृकर्मप्रत्ययान्तसुबन्तेन सह समास: । उक्तोदाहरणेषु 'प्राप्तोदकः' 
इत्यत्र कर्तृवाचकं सुबन्तम्‌, तत्र प्राप्तपदे ' गत्यर्थाकर्म— ' इति कर्तरि क्तप्रत्ययविधानात्‌। 
'ऊढरथः' इत्यादिषु त्रिषु कर्मप्रत्ययान्ता ऊढादयः। षष्ठीसप्तम्यन्तार्थे बहुव्रीहौ न 
स नियमः। किं तु मतुबर्थं समासः। तथा च वार्तिकम्‌ 'मत्वर्थे बहुव्रीहिः 
कर्मकर्तृवचनेनाप्रथमायाः' इति। तत्र मत्वर्थ: षष्ठयर्थसप्तम्यर्थरूपः। अत्र सर्वत्र 
कर्माद्यर्थे बहुव्रीहौ तेषां समासेनाभिधानादनभिहितकर्माद्यभावेन न द्वितीयादि: किन्तु 
प्रथमैव ॥ 

१-'कण्ठे कालो यस्य सः' इति विग्रहः, नीलकण्ठो महादेव इत्यर्थः॥ 
२-'ऊढो रथो येन सः'॥ ३-' उपहतः पशुः यस्मै सः'॥ ४-' उद्धृतम्‌ ओदनं यस्याः 
सा'॥ ५-' पीतम्‌ अम्बरं यस्य सः'॥ ६- वीराः पुरुषा यस्मिन्‌ सः'॥ ७-प्रादिभ्यः परं 
यद्‌ धातुजं तदन्तस्य पदान्तरेण सह बहुव्रीहिः पूर्वपदान्तर्गतस्योत्तरपदस्य धातुजस्य 
लोपश्चेत्यर्थः। ' प्रकर्षेण पतितानि प्रपतितानि तादृशानि पर्णानि यस्य सः' इति विग्रहे 
वार्तिकेन समासे पतितशब्दस्य वैकल्पिकलोपे च 'प्रपर्णः' ' प्रपतितपर्णः? इति रूपद्वयं 
सिद्धम्‌ ॥ ८-नञः परं यदस्त्यर्थवाचि पदं तदन्तस्य पदान्तरेण बहुव्रीहिः अस्त्यर्थवाचिनां 
तु वा लोपः। न विद्यमानः अविद्यमानस्तादृशः पुत्रो यस्य सः अपुत्रः अविद्यमानपुत्रः । 
यद्यपि बहुव्रीहिसमासः ' अनेकमन्यपदार्थ' इति सूत्रेण सिद्धस्तथापि वैकल्पिकोत्तरपदलोपार्थ 
वार्तिकद्वयम्‌ ॥ ९-' भाषितपुंस्कादनू ङ्‌? इत्यत्र पञ्चमीश्रवणषष्ठ्यश्रवणयो : 
कारणमाह-निपातनादिति॥ ' भाषितः पुमान्‌ यस्मित्रर्थं स भाषितपुंस्कः सोऽस्त्यस्य 
तद्धाषितपुंस्कम्‌' इति विग्रहफलमाह--तुल्ये प्रवृत्तिनिमित्त इति॥ 


बहुव्रीहि १८५ 


विय कित न त VN IS UE ळा डड FINS पत त क नय क उ EPP 
हिजाब अ आ आक भपालामकाामामपाभयामाणाणाकधभमला कवक हत भाग नशम पता --4393»-3-.--3५4923. मनन तवररलतानमाणाममामामाकालमीमममाममकामबमचन 


अलुक्‌ षष्ठ्याश्च लुक्‌ तुल्ये प्रवृत्तिनिमित्ते यदुक्त पुंस्कं तस्मात्पर ऊडो5भावो 
यत्र तथाभूतस्य स्त्रीवाचकशब्दस्य पुंवाचकस्येव रूपं स्यात्‌ समानाधिकरणे 
स्त्रीलिङ्गे उत्तरपदे न तु पूरण्यां प्रियादौ च परतः। गोस्त्रियोरिति हृस्व 
चित्रगुः। रूपवद्धार्यः। अनूङ्‌ किम्‌? वामोरूभार्यः॥ पूरण्यां तु-- 

अप्पूरणीप्रमाण्योः ५। ४। ११६॥ 

पूरणार्थप्रत्ययान्तं यतस्त्रीलिङ्गं तदन्तात्प्रमाण्यन्ताच्य बहु्रीहेरप्स्यात्‌। 
कल्याणी पञ्चमी यासां रात्रीणां ता: कल्याणीपञ्चमा रात्रयः। स्त्री प्रमाणी 
यस्य स स्त्रीप्रमाणः। अप्रियादिषु किम्‌? कल्याणीप्रिय इत्यादि॥ 

बहुव्रीहौ सक्थ्यक्ष्णोः स्वाङ्गात्वच्‌ ५। ४। ११३॥ 

स्वाङ्गवाचिसक्थ्यक्ष्यन्ताद्वहुत्रीहेः षच्‌ स्यात्‌ दीर्घसक्थः। जलजाक्षी। 
स्वाङ्गात्किम्‌? दीर्घसक्थि शकटम्‌। स्थूलाक्षा वेणुयष्टिः। अक्ष्णोऽ दर्शनादिति 
वक्ष्यमाणोऽच्‌॥ 

द्वित्रिभ्यां ष मूर्ध्नः ५। ४। ११५॥ 

आभ्यां मूर्ध्नः षः स्याद्वहुव्रीहौ। द्विमूर्धः। त्रिमूर्धः॥ 

अन्तर्बहिर्भ्यां च लोम्नः ५। ४। ११७॥ 

आभ्यां लोम्रोऽप्स्याद्वृहुत्रीहौ। अन्तर्लोमः। बहिलोमः॥ 

पादस्य लोपोऽहस्त्यादिभ्यः ५। ४। १३८॥ 

हस्त्यादिवर्जितादुपमानात्परस्य पादशब्दस्य लोपः स्याद्ृहुत्रीहौ । व्याप्रस्येव 
पादावस्य व्याघ्रात्‌ । अहस्त्यादिभ्यः किम्‌? हस्तिपादः। कुसूलपादः॥ 


१-'चित्रा गौर्यस्य' इति विग्रहे बहुव्रीहिसमासे चित्राशब्दे पुंवद्भावेन टापो 
निवृत्तिः, गोशब्दस्य ' गोस्त्रियोः-' इति हृस्वेनौकारस्योकारः। एवमेव ' रूपवद्भार्यः' 
इत्यत्र पुंबद्भावेन रूपवतीशब्दे दृष्टस्य ङीपो निवृत्तिः, भार्याशब्दवरतिन आकारस्य 
हस्वोऽकार इति बोध्यम्‌ ॥ २-मूलोक्तविग्रहे षष्ट्यर्थे बहुव्रीहौ विभक्तिलुकि ' अपूरणी' 
इति निषेधेन पुंबद्धावाभावे समुदायात्‌ ' अप्पूरणी- ' इत्यप्‌ प्रत्यये ' यस्येति ' इति 
लोपे रापि जसि रूपमिदम्‌ ॥ ३-' व्याघ्रः पादौ अस्य' इति विग्रहः। यद्यपि व्याघ्रो 
न हि कस्यचित्पादो भवति इति व्याघ्रशब्दस्य व्याघ्रपादे लक्षणायामपि तदीयः पादो 
नान्यस्येत्येबमसंभवस्तथापि व्याघ्रपादसदृशे लक्षणायाः पर्यवसानात्‌ फलितार्थविग्रह : 
' व्याघ्रस्य पादाविव पादावस्य’ इति॥ 


१८६ लघुसिद्धान्तकौमुद्याम्‌ 


संख्यासुपूर्वस्य ५। ४। १४०॥ 
पादस्य लोपः स्यात्समासान्तो बहुव्रीहौ। द्विपात्‌। सुपात्‌॥ 
उद्विभ्यां काकुदस्य ५। ४। १४८॥ 
लोपः स्यात्‌। उत्काकुत्‌ । विकाकुत्‌॥ 
पूर्णाद्विभाषा ५। ४। १४९॥ 
पूर्णकाकुत्‌। पूर्णकाकुँद: ॥ 
सुहददुर्हदौ मित्रामित्रयोः ५। ४। १ ५०॥ 
सुदुर्भ्या हृदयस्य हृद्भावो निपात्यते। सुहन्मित्रम्‌। दुर्हदमित्रः ॥ 
उरःप्रभृतिभ्यः कप्‌ ५। ४। १५१॥ 
सोऽपदादौ ८। ३। ३८॥ 
पाशकल्पककाम्येषु विसर्गस्य सः॥ 
कस्कादिषु च ८। ३। ४८। 
एष्विण उत्तरस्य विसर्गस्य षोऽन्यस्य तु सः। इति सः। व्यूंढोरस्कः॥ 
इणः षः ८। ३। ३९॥ 
इण उत्तरस्य विसर्गस्य षः पाशकल्पककाम्येषु परेषु। प्रियसर्पिष्कः॥ 
निष्ठा २। २। ३६॥ 
निष्ठान्तं बहुव्रीहौ पूर्वं स्यात्‌। युक्तयोग :॥ 
शेषाद्विभाषा ५। ४। १५४॥ 
अनुक्तसमासान्ताद्वहुत्रीहेः कब्वा। महायेशस्क:, महायशाः॥ 
इति बहुव्रीहिः॥ ४ ॥ 
शी ही 


१-'द्वौ पादौ यस्य सः' 'शोभनौ पादौ यस्य सः' इति विग्रहः॥ २-' उद्गतं 
काकुदं (तालु) यस्य सः' इति लौकिको विग्रहः। अलौकिकस्तु ` उत्‌ सु काकुद्‌ सु' 
इति। एवं 'विकाकृत्‌' 'पूर्णकाकुत्‌' इत्यादि॥ ३- सुष्ठु शोभनं हृदयं यस्य सः' इति 
विग्रहः। एवं दुईत्‌ ॥ ४-' व्यूढमुरो यस्य सः'॥ ५-'प्रियं सर्पिः (घृतम्‌) यस्य सः'॥ 
६-'युक्तो योगो येन सः'॥ ७-'महद्‌ यशो यस्य सः'॥ 


अथ छन्छः 
चार्थे दृन्धः २। २। २९॥ 
अनेकं सुबन्तं चार्थे वर्तमानं वा समस्यते स द्वन्द: । समुच्चयान्वाचयेतरेतर- 
योगसमाहाराश्चार्थाः। तत्र ईश्वर गुरुं च भजस्व’ इति परस्परनिरपेक्षस्यानेक- 
स्यैकस्मिन्नन्वयः समुच्चयः। 'भिक्षामट गां चानय इत्यन्यतरस्यानुषङ्गिकत्वे- 


नान्वयोऽन्वाचयः अनयोरसामर्थ्यत्समासो न। ' धवखदिरै छिन्धि’ इति मिलितानामन्वय 
इतरेतरयोगः। ' संज्ञापरिभाषम्‌’ इति सैमूह समाहारः॥ 

राजदन्तादिषु परम्‌ २। २। ३९॥ 

एषु पूर्वप्रयोगार्ह परं स्यात्‌। दन्तानां राजानो राजदन्ताः। 
( धर्मादिष्वनियमः।) अर्थधमौ। धर्मार्थावित्यादि॥ 

दृन्धे धि २। २। ३२॥ 

दवन्दरे घिसंज्ञं पूर्व स्यात्‌। हरिश्च हरश्च हरिहरौ॥ 

अजाद्यदन्तम्‌ २। २। ३३॥ 

द्वे पूर्व स्यात्‌। ईशकृष्णौ॥ 

अल्पाच्तरम्‌ २। २। ३४॥ 

शिवकेशवौ॥ 


१-एकस्य क्रियायामन्वयोत्तरमपरस्यावृत्त्या तत्रान्वयेन निरपेक्षत्वम्‌। ' धवखदिरौ 
छिन्धि’ इत्यादौ त्वेकदैव धवखदिरयोश्छेदनक्रियायामन्वय इति न निरपेक्षत्वम्‌॥ 
२-उभयोर्मध्ये यत्र एकस्य अनुद्देश्यत्वरूपमानुषङ्गिकत्वम्‌ तेन रूपेणेतरत्र क्रियादावन्वयः। 
तदपेक्षयान्यस्य प्राधान्यं च तत्सम्बन्धिक्रियाया अवश्यकर्तव्यत्वरूपम्‌॥ ३-अनेक सुबन्तानां 
चार्थं वृत्त्यभावेनैकार्थीभावरूपसामर्थ्याभावादित्यर्थः॥ ४-मिलितानां परस्परापेक्षाणाम्‌ 
उद्भूतावयवभेदसमूहरूपाणामेकधर्मावच्छिन्नेऽन्वय इतरेतरयोग इत्यर्थः॥ ५-समूह 
इति, तिरोहितावयवगतसंख्यः समूह इत्यर्थः। अत्रेदं तत्त्वम्‌ इतरे तरयोगद्वन्द 
समस्यमानपदार्थगतसंख्यां समुदाये समारोप्य द्विवचनान्तबहुवचनान्त प्रयोग: । समाहारद्वनद्े 
तु समस्यमानपदार्थगतसंख्या तत्समुदाये नारोप्यते किन्तु तत्समुदाय एकत्वबुद्धधा 
एकवचनान्तप्रयोगः। ननु समाहारद्विगुद्वन्द्रयो: को भेद इति चेदुच्यते समाहारद्विगौ 
तदीयलौकिकालौकिकविग्रहयोः षष्ठधन्तपदप्रयोगः। यथा “पञ्चानां गवां समाहारः' इत्यादि । 
समाहारद्वन्द्वे तु प्रथमान्तानामेव पदानां प्रयोगः, तदीयविग्रहवाक्यस्य ' संज्ञा च परिभाषा च' 
इत्यनयोः समाहार इत्येवमनुभवात्‌। ' संज्ञायाध परिभाषायाश्च’ इत्येवं न द्वन्द्वस्य विग्रहः। 
प्रथमान्तानामेव द्वन्द्व इति सिद्धान्तात्‌ ॥ ६-' राजदन्तास्तु चत्वारो दन्तानामुपरि स्थिताः'॥ 

पिता मात्रा १। २। ७०॥ 

मात्रा सहोक्तौ पिता वा शिष्यते। माता च पिता च पितरौ, मातापितरौ वा॥ 

द्वनद्रश्व प्राणितूर्यसेनाङ्गानाम्‌ २। ४। २॥ 

एषां द्वन्द्व एकवत्‌। पाणिपादम्‌। मार्दङ्गिकवैणविकम्‌ । रथिकाश्वारोहम्‌ ॥ 

दन्द्राच्युदषहान्तात्समाहारे ५। ४। १०६॥ 

चवर्गान्ताददषहान्ताच्च द्वन्द्वाट्टच्‌ स्यात्समाहारे। वाक्‌ च त्वक्‌ च 
वाक्त्वचम्‌ । त्वक ्रजम्‌ । शमौदृषदम्‌। वोँक्त्विषम्‌। छत्रोपानहम्‌। समाहारे 
किम्‌? प्रावृट्शरदौ ॥ 

इति द्वन्द्वः॥ ५॥ 


हर ही ir 


अथ समासान्ता: 


ऋक्पूरब्धूः पथामानक्षे ५। ४। ७४॥ 

अ अनक्षे इतिच्छेदः। क्रगाद्यन्तस्य समासस्य अप्रत्ययोऽन्तावयवोऽक्षे 
या धूस्तदन्तस्य तु न। अर्धर्चः । विष्णुपुरम्‌। विमलापं सरः। राजधुरा। अक्षे 
तु अक्षधूः। दृढधूरक्षः। सखिपथः। रम्यपथो देशः॥ 

अक्ष्णोऽदर्शनात्‌ ५। ४। ७६॥ 

अचक्षुःपर्यायादक्ष्णोऽच्‌ स्यात्समासान्तः। गवामक्षीव गवाक्षः ॥ 

उपसर्गादध्वनः ५। ४। ८५॥ 

प्रगतोऽध्वानं प्रोध्वोरथः ॥ 


१-' मृदङ्गवादनं वेणुवादनं च शिल्पमस्य’ इत्यर्थ “तदस्य शिल्पम्‌' इति ठक्‌॥ 
२-त्वक्‌ स्पर्शग्राहकमिन्द्रियम्‌, स्रग्‌ माल्यम्‌॥ ३-अरणीसंज्ञक॑ यज्ञकाष्ठं शमी, दृषत्‌ 
प्रस्तरम्‌॥ ४-वाग्‌ वाणी, त्विट्‌ प्रभा॥ ५-'छत्रं च उपानहौ चेत्येषां समाहारः' इति 
विग्रहः॥ ६-अत्र षष्ठीतत्पुरुषः, ' परवल्लिङ्गम्‌'-- इति स्त्रीत्वं तु न लोके क्लीबप्रयोगात्‌॥ 
७- विमला आपो (जलानि) यत्र तत्‌'। सरस्तडागः॥ ८-राजभारः॥ ९-अक्षश्चक्रं तस्य 
धूरग्रभागः॥ १०-रथनाभिच्छिद्रम्‌॥ ११- सख्युः पन्थाः' इति विग्रहः॥ १२-वातायनम्‌॥ 
१३-' अत्यादयः क्रान्ताद्यर्थं द्वितीयया’ इति' समासः, ' प्रगतोऽध्वानम्‌' इति विग्रहः॥ 


तद्धिताः, तत्रादी साधारणप्रत्यया: १८९ 


न पूजनात्‌ ५। ४। ६९॥ 
१ 

पूजनार्थात्परेभ्य: समासान्ता न स्यु;। सुराजा। अतिराजा॥ 
इति समासान्ताः ॥ 


ST हर STS 


अथ तद्द्धिताः, तत्रादौ साधारणप्रत्ययाः 

समर्थानां प्रथमाद्वा ४। १। ८२॥ 

इदं पदत्रयमधिक्रियते प्राग्दिश इति यावत्‌ ॥ 

अश्वपत्यादिभ्यश्च ४। १। ८४॥ 

एभ्यो5ण्‌ स्यौत्प्राग्दीव्यतीयेष्वर्थेषु । अश्वपतेरपत्यादि आश्चपतम्‌ | 
गाणपतम्‌ ॥ 

दित्यदित्यादित्यपत्युत्तरपदाण्ण्यः ४। १। ८५॥ 

दित्यादिभ्य: पत्युत्तरपदाच्च प्राग्दीव्यतीयेष्वर्थषु ण्यः स्यात्‌। 

अणोऽपवादः। दितेरपत्यं दैत्यः। अदितेरादित्यस्य वा-- ॥ 

हलो यमां यमि लोपः ८। ४। ६४॥ 

हलः परस्य यमो लोपः स्याद वा यमि। इति यलोपः। 
आदित्यः। प्राजापत्यः (देवाद्यञञौ) । दैव्यम्‌। दैवम्‌ । (बहिषष्टिलोपो 
यञ्च) । बाह्यः। (ईकक्च) ॥ 


१-' शोभनो राजा' सुराजा, ' अतिशयितो राजा' अतिराजा। 'कुगतिप्रादयः' 
इति समासः॥ २-सूत्रमधिक्रियत इति तु नोक्तं स्वार्थिकप्रकरणे वामात्रस्य 
सम्बन्धात्‌ ॥ ३-'तेन दीव्यति’ इति सृत्रपठितदीव्यतिरूपार्थात्प्राग्‌ 
यावन्तोऽपत्यादयोऽर्थास्तेष्वर्थष्वित्यर्थः॥ ४-मूलोक्तलौकिकविग्रहे ' अश्वपति 
ङस्‌ ' इत्यस्मात्‌ ' अश्वपत्यादिभ्यश्च' इति सूत्रेण अण्‌ प्रत्ययेऽनुबन्धलोपे 
तद्धितान्तत्वात्प्रातिपदिकत्वेन सुपि तस्य लुकि, आदिवृद्धौ ' यस्येति च' 
इतीकारलोपे यथाप्रा्कार्ये सिद्धधति रूपम्‌॥ 
ल० सि० कौ० ७-- 

किति च ७। २। ११८॥ 

किति तद्धिते चाचामादेरचो वृद्धि: स्यात्‌। बाहीकः। (गोरजादिप्रसङ्गे 
यतू।) गोरपत्यादि गव्यम्‌॥ 

उत्सादिभ्योऽञ्‌ ४। १। ८६॥ 

औत्स:॥ 


इत्यपत्यादिविकारान्तार्थसाधारणप्रत्ययाः॥ १ ॥ 
YY और और 


अथापत्याधिकार: 


स्त्रीपुंसाभ्यां नञ्सत्रजौ भवनात्‌ ४। १। ८७॥ 

धान्यानां भवन इत्यतः प्रागर्थषु स्त्रीपुंसाभ्यां क्रमान्नज्लजौ स्तः। 
स्त्रैण:। पोरे: ॥ 

तस्यापत्यम्‌ ४। १। ९२॥ 

षष्ठ्यन्तात्कृतसन्धेः समर्थादपत्ये$र्थ उक्ता वक्ष्यमाणाश्व प्रत्यया वा स्युः॥ 

ओर्गुणः ६। ४। १४६॥ 

उवर्णान्तस्य भस्य गुणस्तद्धिते। उपगोरपत्यमौपगवः। आश्वपतः। 
दैत्यः । औत्सः। स्त्रैणः। पौंस्नः ॥ 

अपत्यं पौत्रप्रभृति गोत्रम्‌ ४। १। १६२॥ 

अपत्यत्वेन विवक्षितं पौत्रादि गोत्रसंजञं स्यात्‌ ॥ 

एको गोत्रे ४। १। ९३॥ 


१-बहिर्भवः॥ २-अजादिप्रत्ययप्रसङ्गे गोशब्दाद्‌ यत्प्रत्ययः॥ ३-दधि॥ 
४-उत्सो निर्झरस्तत्र भव औत्सः॥ ५-स्त्रिया अपत्यादिः, स्त्रैणशब्देन स्त्रीत्वं स्त्रीणां 
समुदायं स्त्रीजितं पुरुषं वा यथावसरं बुध्येत्‌ ॥ ६-पुंसोऽपत्यादिः॥ ७-' तस्य’ इति 
षष्ठथन्तानुकरणं लुप्तषष्ठीकं पदम्‌। ' अपत्यम्‌’ इति सप्तम्यर्थे प्रथमा। एवं “तत्र जातः, 
तेन प्रोक्तम्‌, तस्मै हितम्‌, तत आगतः, तदधीते, सोऽस्य निवासः' इत्यादीनि 
सपतम्यन्ताद्यनुकरणानि लुप्तपञ्चमीकानि। अर्थनिर्देशे सर्वत्र सप्तम्यर्थे सौत्री प्रथमा ॥ 
८-मूलपुरुषस्येति शेषः॥ 


अपत्याधिकार: १९१ 


गोत्रे एक एवापत्यप्रत्ययः स्यात्‌। उपगोर्गोत्रापत्यमौपगवः॥ 

गर्गादिभ्यो यञ्‌ ४। १। १०५॥ 

गोत्रापत्ये। गर्गस्य गोत्रापत्यं गार्ग्य:। वात्स्यः॥ 

यञञोश्च २। ४। ६४॥ 

गोत्रे यद्यञन्तमञन्तं च तदवयवयोरेतयोरलुक्‌ स्यात्तत्कृते बहुत्वे न तु 
स्त्रियाम्‌। गर्गाः। वत्साः॥ 

जीवेति तु वंश्ये युवा ४। १। १६३॥ 

बंश्ये पित्रादौ जीवति पौत्रादेर्यदपत्यं चतुर्थादि तद्युवसंज्ञमेव स्यात्‌ ॥ 

गोत्राद्यून्यस्त्रियाम्‌ ४। १। ९४॥ 

यून्यपत्ये गीत्रप्रत्ययान्तादेव प्रत्ययः स्यात्‌, स्त्रियां तु न युवसंज्ञा॥ 

यजिओश्च ४। १। १०१॥ 

गोत्रे यौ यञिजौ तदन्तात्फक्‌ स्यात्‌॥ 

आयनेयीनीयियः फढखछघां प्रत्ययादीनाम्‌ ७। १। २॥ 

प्रत्ययादेः फस्य आयन्‌, ढस्य एय्‌, खस्य ईन्‌, छस्य ईय्‌, घस्य इय्‌, 


१-इदमत्र तत्त्वम्‌, यद्यप्यपत्यशब्द:— 
आत्मजस्तनयः सूनुः सुतः पुत्रः स्त्रियान्त्वमी । 
आहुर्दुहितरं सर्वेऽपत्यं तोकं तयोः समे॥ 
इति कोशात्‌ पुत्रपर्य्यायः; तथाप्यत्र ' अपत्यं पौत्रप्रभृति'— इति शास्त्रात्‌ ' न पतन्ति 
पितरोऽनेन' इत्यर्थको यौगिको गृह्यते। तच्चापत्यं त्रिविधम्‌ ' अनन्तरापत्यम्‌' (पुत्रः) 
' गोत्रापत्यम्‌ ' 'युवापत्यम्‌' च। तत्र मूलपुरुष; तृतीयादेः सन्तानस्य गोत्रसंज्ञा ' अपत्यं 
पौत्रप्रभृति; इत्यनेन। गोत्रापत्यप्रत्ययविवक्षायां मूलपुरुषसन्तानेषु एकत्र बहुत्र वा 
गोत्रत्वबिवक्षायाम्‌ एक एवापत्यप्रत्ययः “एको गोत्रे' इति नियमात्‌। एवञ्च 
तृतीयापत्यविवक्षायां ' गर्गस्यापत्यापत्यम्‌' इति विग्रहे ' गर्गस्य गोत्रापत्यम्‌' ' गार्ग्यः' इत्येव 
रूपम्‌ यस्य संतानस्य पितृपितामहाद्यन्यतमोऽस्ति तस्य युवसंज्ञा न गोत्रसंज्ञा। तत्र च 
गोत्रप्रत्ययान्तादेव प्रत्ययो न तु तदर्थे मूलप्रकृतेरनन्तरापत्यप्रत्ययान्ताद्‌ युवापत्यप्रत्ययान्ताद्वा 
' गोत्राद्यूनि'-इति नियमात्‌ । गोत्राधिकारविहितप्रत्ययोऽनन्तरापत्ये न। एवं च अनन्तरापत्ये 
'गार्गिः', गोत्रापत्ये ' गार्ग्य;', युवापत्ये ' गार्ग्यायणः’ इति॥ 

एते स्यु; गर्गस्य युवापत्यं गार्ग्यायणः । दाक्षायणः ॥ 

अत इञ्‌ ४। १। ९५॥ 

अपत्येऽर्थे। दाक्षिः ॥ 

बाह्वादिभ्यश्च ४। १। ९६॥ 

बाहविः। औडुलोमिः। (लोम्रोऽपत्येषु बहुष्वकारो वक्तव्यः।) 
उडुलोमाः। आकृतिगणोऽयम्‌ ॥ 

अनृष्यानन्तर्ये बिदादिभ्योऽञ्‌ ४। १। १०४॥ 

एभ्योऽज्‌ गोत्रे। ये त्वत्रानृषयस्तेभ्योऽपत्येऽन्यत्र तु गोत्रे। बिदस्य गोत्रं 
बैदः । बैदौ। बिंदा: । पुत्रस्यापत्यं पौत्रः । पौत्रौ। पौत्राः । एवं दौहित्रादयः ॥ 

शिवादिभ्योऽण्‌ ४। १। ११२॥ 

अपत्ये। शैवः। गाङ्गः ॥ 

ऋष्यन्धकवृष्णिकुरुभ्यश्च ४। १। १९४॥ 

ऋषिभ्यः-वासिष्ठः। वैश्वामित्रः। अन्धकेभ्यः श्वफल्क : | 
वृष्णिभ्यः वासुदेव :। कुरुभ्यः --नाकुल :। साहदेवः ॥ 

मातुरुत्संख्यासंभद्रपूर्वायाः ४। १। ११५॥ 

संख्यादिपूर्वस्य मातृशब्दस्योदादेशः स्यादण्‌ प्रत्ययश्च। द्वैमातुरः । 
षाण्मातुरः । सांमातुरः । भाद्रमातुरः ॥ 

स्त्रीभ्यो ढक्‌ ४। १। १२०॥ 


१-अदन्तं यत्प्रातिपदिकं तस्मादिञ्‌ स्यादपत्येऽर्थे॥ २-उडूनि नक्षत्राणि इव 
लोमानि यस्य स उडुलोमा तस्यापत्यं पुमानित्यर्थः ॥ ३-बिदस्य ऋषित्वेन गोत्रेऽञू, अतः 
“यजजोश्च' इति बहुत्वे लुक्‌॥ ४-पुत्रस्यानृषित्वेन गोत्रेऽञोऽप्राप्त्यानन्तरापत्य एवाजो जातत्वेन 
न लुक्‌। अतएव तत्र 'गोत्रे' इत्यनुवर्तितमिति बोध्यम्‌॥ ५-यद्यपि ' गोत्रसंज्ञासुत्रपर्यन्तं 
गोत्राधिकारः' इति यूनि लुक्‌' इति सूत्रभाष्यतो लभ्यते, तथापि वृत्तावितो 
गोत्राधिकारनिवृत्तेरुक्तत्वादपत्यसामान्ये प्रत्ययमाह- अपत्य इति॥ ६-ऋषयो मन्त्रद्रष्टारः । 
अन्धकादयः सोमवंश्याः क्षत्रियाः॥ ७-अङ्रूरः ॥ ८-कृष्णः॥ ९-नकुलस्य (माद्रीसुतस्य) 
अपत्यमिति विग्रहः। एवमेव साहदेव इत्यस्य ॥ १०-गणेश इत्यर्थः । अत्र ' तद्धितार्थ ' इति 
समासोत्तरं तद्धितप्रत्यय एवमृत्तरत्र॥ ११-कार्तिकियः ॥ 


अपत्याधिकार: १९३ 

्त्रीप्रत्ययान्तेभ्यो ढक्‌ । वैनतेयः ॥ 

कन्यायाः कनीन च ४। १। ११६॥ 

चादण्‌। कानीनो व्यासः कर्णश्च॥ 

राजश्वशुराद्यत्‌ ४। १। १३७॥ 

(राज्ञो जातावेवेति वाच्यम्‌) ॥ 

ये चाभावकर्मणोः ६। ४। १६८॥ 

यादौ तद्धिते परेऽन्‌ प्रकृत्या स्यान्न तु भावकर्मणोः। राँजन्यः। 
जातावेवेति किम्‌? 

अन्‌ ६। ४। १६७॥ 

अन्‌ प्रकृत्या स्यादणि परे। राजनः । श्वेशुर्य: ॥ 

क्षत्राद्‌ घः ४। १। १३८॥ 

क्षत्त्रियः। जातावित्येव। क्षात्त्रिरन्यत्र ॥ 

रेवत्यादिभ्यष्ठक्‌ ४। १। १४६॥ 

ठस्येकः ७। ३। ५०॥ 

अङ्गात्परस्य ठस्येकादेशः स्यात्‌। रैवतिकः ॥ 

जनपदशब्दात्क्षत्तियादञ्‌ ४। १। १६८॥ 

जनपदक्षत्त्रियवाचकाच्छब्दादञ्‌ स्यादपत्ये। पाञ्चालः । 

(क्षेत्त्रियसमानशब्दाजञनपदात्तस्य राजन्यपत्यवत्‌।) पञ्चालानां राजा 
पाञ्चालः। (पूरोरण्‌ वक्तव्यः) । पौरवः। (पाण्डोङर्धण्‌) । पाण्डधः॥ 


१-विनतासुतो गरुडः॥ २-क्षत्त्रियात्‌ स्वविवाहितायां क्षत्त्रियायामुत्पन्नसन्ताने एव 
यत्प्रत्ययो भवतीति भावः। वैश्यशुद्रजात्युत्पन्नकन्यामां क्षत्त्रियादुत्पन्नमपत्यं राजनः॥ ३- 
क्षत्त्रियजातिः॥ ४-श्यालः॥ ५-जनपदो जनपदनामधेयः शब्दो वाचको यस्य स जनपदशब्द 
इति बहुव्रीहिः। एवञ्च जनपदवाची सन्‌ यः क्षत्त्रिवाची शब्दस्तत्प्रकृतिकात्‌ 
षष्ठधन्तादपत्येऽर्थेऽञप्रत्ययः॥ ६-पञ्चालाङ्गवङ्गमगधकलिङ्गादयः शब्दा देशवाचिनो 
राजबाचिनश्च। तत्राद्ये बहुवचनान्ताः। अन्त्ये एकवचनान्ताः। यत्र च राजवाची तत्र 
“पञ्चालस्य राज्ञोऽपत्यम्‌' इति विग्रहेऽपत्यप्रत्ययः। यत्र च देशवाची तत्र ' पञ्चालानां राजा' 
इति विग्रहे षष्ठीबहुवचनान्ताद्राजरूपार्थे प्रत्ययः॥ ७-अपत्ये राजनि चार्थे । एवमुत्तरत्रापि ॥ 

कुरुनादिभ्यो ण्यः ४। १) १७२॥ 

कौरव्यः। नैषध्यः॥ 

ते तद्राजाः ४। १। १७४॥ 

अँजादयस्तद्राजसंज्ञाः स्युः ॥ 

तद्राजस्य बहुषु तेनैवास्त्रियाम्‌ २। ४। ६२॥ 

बहुष्वर्थेषु तद्राजस्य लुक्‌ तदर्थकृते बहुत्वे न तु स्त्रियाम्‌। इक्ष्वाकवः । 
पञ्चालाः, इत्यादि॥ 

कम्बोजाल्लुक्‌ ४। १। १७५॥ 

अस्मात्तद्राजस्य लुक्‌। कम्बोजः। कम्बोजौ। (कम्बोजादिभ्य इति 
वक्तव्यम्‌।) चोलः। शकः। केरलः। यवनः॥ 

इत्यपत्याधिकारः॥ २॥ 


जीए हर हर हे 


१-कुरुशब्दात्रकारादिशब्दाच ण्यप्रत्ययः स्यादित्यर्थ: ॥ २-अपत्ये राजनि 
च विहिताः प्रत्ययास्तच्छब्देन परामृश्यन्ते तदाह-- ' अञादयः' इति॥ 


अथ रक्ताद्यर्थका: 


तेन रक्त रागात्‌ ४। २। १॥ 
अण्‌ स्यात्‌ । रज्यतेऽनेनेति राग: । कषायेण रक्तं वस्त्रं काषायम्‌ ॥ 
नक्षत्रेण युक्तः काल: ४। २। ३॥ 
अण्‌ स्यात्‌ । (तिष्यपुष्ययोर्नक्षत्राणि यलोप इति वाच्यम्‌।) पुष्येण 
युक्तं पौषमहः ॥ 
लुबविशेषे ४। २। ४॥ 
पूर्वेणवरिहितस्य लुप्‌ स्यात्‌ षष्टिदण्डात्मकस्य कालस्यावान्तरविशेषश्चेन्न 
गम्यते। अद्य पुष्य: ॥ 
दृष्ट साम ४। २। ७॥ 
तेनेत्येव । वसिष्ठेन दृष्टं वासिष्ठं साम॥ 
वामदेवाडड्यदड्यौ ४। २। ९॥ 
वामदेवेन दृष्टं साम वामदेव्यम्‌॥ 
परिवृतो रथः ४। २। १०॥ 
अस्मिन्नर्थेऽण्‌ प्रत्ययो भवति। वस्त्रेण परिवृतो वास्त्रो रथः॥ 
तत्रोद्धतममत्रेभ्यः ४। २। १४॥ 
शरावे उद्धृतः शाराव ओदनः ॥ 
संस्कृतं भक्षाः ४। २। १६॥ 
सप्तम्यन्तादण्‌ स्यात्संस्कृतेऽर्थे यत्संस्कृतं भक्षाश्चेत्ते स्युः । । भ्राष्टरेषु 
संस्कृता भ्राष्ट्रा यवा: ॥ 


१-रञ्जकद्रव्यवाचकात्‌ तृतीयान्तात्‌ ' रक्तम्‌’ इत्यस्मिन्‌ अर्थे 'अण्‌' इति स्पष्टः 
सूत्रार्थः ॥ २- प्राग्दीव्यतोऽण्‌' इत्यधिक्रियते । नक्षत्रवाचकात्‌ तृतीयान्तात्‌ ' युक्तः ' इत्यर्थेऽण्‌ 
स्यात्‌ युक्तः कालश्चेत्‌॥ ३-नक्षत्राणि नक्षत्रविहितानि इत्यर्थ: ॥ ४-'नक्षत्रेण युक्तः 
कालः', ' अण्‌' इत्यनुवर्त्यं षष्ठया विपरिणम्य व्याचष्टे पूर्वेण’ इति॥ ५-'तेन रक्तम्‌' 
इत्यतोऽनुवर्त्याह--' तेनेत्येव इति। तृतीयान्तात्‌ ' दृष्टम्‌' इत्यर्थऽण्‌ दृष्टं प्रत्यक्षविषयीभूतं साम 
चेत, इति सुत्रार्थः ॥ ६-तृतीयान्ताद्वामदेवशब्दात्‌ ' दृष्टम्‌’ इत्यर्थे ड्यत्‌, ड्यश्च प्रत्ययौ भवतः, 
दृष्टं साम चेत्‌; इति सूत्रार्थः ॥ ७-तृतीयान्तात्‌ “परिवृतः ' इत्यर्थेऽण्‌ परिवृतो रथश्चेदिति 
सूत्रार्थः ॥ ८-अमत्रवाचकात्‌ सप्तम्यन्तात्‌ 'उद्धृतम्‌' इत्यर्थऽण्‌ स्यादिति सूत्रार्थः । शरावो 
मृण्मयपात्रम्‌॥ ९- प्राग्दीव्यतोऽण्‌’ इत्यधिक्रियते, ' तत्रोद्धतम्‌-- ' इत्यतः ' तत्र' इति वर्तते॥ 

साऽस्य देवता ४। २। २४॥ 

इन्द्रो देवताऽस्येति ऐन्द्रं हविः। पाशुपतम्‌। बार्हस्पत्यम्‌ ॥ 

शुक्राद्घन्‌ ४। २। २६॥ 

शुक्रियम्‌ ॥ 

सोर्माट्ट्यण्‌ ४। २। ३०॥ 

सौम्यम्‌ ॥ 

वाय्वृतुपित्रुषसो यत्‌ ४। २। ३१॥ 

वायव्यम्‌ । ऋतव्यम्‌ ॥ 

रीङ्‌ ऋतः ७। ४। २७॥ 

अकृद्यकारे असार्वधातुके यकारे च्वौ च परे ऋदन्ताङ्गस्य 
रीङादेशः। यस्येति च। पित्र्यम्‌। उषेस्यम्‌॥ 

पितृव्यमातुलमातामहपितामहाः ४। २। ३६॥ 

एते निपात्यन्ते। पितुर्भ्राता पितृव्यः। मातुर्भ्राता मातुलः। मातुः पिता 
मातामहः। पितुः पिता पितामहः॥ 

तस्य समूह: ४। २। ३७॥ 

काकानां समूहः काकम्‌॥ 

भिक्षादिभ्योऽण्‌ ४। २। ३८॥ 

भिक्षाणां समूहो भैक्ष॑म्‌। गर्भिणीनां समूहो गार्भिणम्‌। इह 
(भस्याढे तद्धिते) । इति पुंवद्भावे कृते- 


१-' प्राग्दीव्यतोऽण्‌’ इत्यधिक्रियते । प्रथमान्ताद्‌ देवतोपाधिकात्‌ समर्थात्‌ ' अस्य' 
इत्यर्थेऽणादयः॥ २-पाशुपतमिति, 'अश्वपत्यादिभ्यश्च' इत्यण्‌। बार्ह स्पत्यमिति, 
पत्युत्तरपदलक्षणो ण्यः॥ ३-' साऽस्य देवता’ इत्यधिक्रियते। प्रथमान्तात्‌ शुक्रशब्दात्‌ 
' देवतास्य' इत्यर्थे घन्‌ प्रत्ययः स्यात्‌॥ ४-' प्रथमान्तात्‌’ सोमशब्दात्‌ ' देवतास्य' इत्यर्थे 
ट्यण्‌ प्रत्ययः स्यात्‌॥ ५-प्रथमान्तेभ्यो वाय्वृतुपित्रुषस्शब्देभ्यः ` देवतास्य’ इत्यर्थ यत्‌ 
प्रत्ययः॥ ६-' उषःकालाभिमानिनी देवता अस्य’ इति विग्रहः॥ ७-षष्ठयन्तात्‌ ' समूहः' 
इत्यर्थेऽण्‌ स्यादिति सूत्रार्थः॥ ८-षष्ठयन्तभिक्षादिभ्यः ' समूहः' इत्यर्थेऽण्‌ इति सूत्रार्थः ॥ 
९-' अचित्तहस्ति- ' इति प्रास्य ठको बाधनायायमण्विधीयते॥ १०-ढभिन्ने तद्धिते 
परतो भस्य पुंवत्‌ इति वार्तिकार्थः। पुंस्यपि गर्भसम्बन्धस्य वेदे निरूपितत्वेन भवत्येव 
गर्भिणीशब्दस्य भाषितपुंस्कत्वम्‌॥ 


mre meee ins re oe म्यान. oe नन 2. नन ~ ५ ~ 


रक्ताद्यर्थका: १९७ 





इनण्यनपत्ये ६। ४। ९६४॥ 
अनपत्यार्थे$णि परे इन्‌ प्रकृत्या स्यात्‌। तेन नस्तद्धित इति टिलोपो 
न। युवतीनां समूहो यौवनम्‌ ॥ 
ग्रॉमजनबन्धुभ्यस्तल्‌ ४। २। ४३॥ 
तलन्तं स्त्रियाम्‌। ग्रामता। जनता। बन्धुता (गँजसहायाभ्यां चेति 
वक्तव्यम्‌) । गजता। सहायता। ( ओह: खः क्रतौ।) अहीनः॥ 
अचित्तहस्तिधेनोष्ठक्‌ ४। २। ४७॥ 
इसुसुक्तान्तात्कः ७। ३। ५१॥ 
इस्‌उसूउक्‌तान्तात्परस्य ठैस्य कः। साक्तुकम्‌। हास्तिकम्‌। धैनुकम्‌ ॥ 
तदधीते तद्वेद ४। २। ५९॥ 
न य्वाभ्यां पदान्ताभ्यां पूर्वौ तु ताभ्यामैच्‌ ७। ३। ३॥ 
पदान्ताभ्यां यकारवकाराभ्यां परस्य न वृद्धिः किं तु ताभ्यां पूर्वौ 
क्रमादैजावागमौ स्त:। व्याकरणमधीते वेद वा वैयाकरणः॥ 
क्रमादिभ्यो वुन्‌ ४। २। ६१॥ 
क्रमकः। पदकः। शिक्षकः। मीमांसकः॥ 
इति रक्ताद्यर्थकाः॥ ३॥ 
Yr ही ही 


१-'प्रकृत्यैकाच्‌' इत्यतोऽनुवर्त्याह- 'प्रकृत्या' इति॥ २-पुंवद्धावेन 
तिप्रत्ययनिवृत्तौ ' नस्तद्धिते' इति टिलोप: प्रकृतिभावेन वार्यते । शत्रन्तयुवतीशब्दस्य तु 
' यौवतम्‌' इति भवति॥ ३-'तस्य समूह :' इत्यधिकारसत्त्वेन षष्टयन्तग्रामजनबन्धुभ्य: 
'समूह:' इत्यर्थे 'तल्‌' इति सूत्रार्थ:-॥ ४-तल्‌ 'समूहः' इत्यर्थे, इति वार्तिकार्थ: ॥ 
५-' षष्ट्यन्ताद्‌ अहन्शब्दात्‌ 'समूहः' इत्यर्थे खः, समूह ःक्रतुसाधकश्चेदित्यर्थः । 
अहीनोऽहर्गणसाध्यसुत्याकः क्रतुः, अत्र 'नर्स्ताद्धते' इति टिलोपः॥ ६-' समूहः' 
इत्यर्थे ॥ ७-'ठस्येक:' इत्यतः 'ठस्य' इत्यनुवर्ततेऽत आह-- ठस्य’ इति॥ 
८-द्वितीयान्तात्‌ ' अधीते' इत्यर्थे ' वेद' इत्यर्थे वा उक्ता अणादयो वक्ष्यमाणाश्च प्रत्यया 
वा स्युः, इति सूत्रार्थः ॥ ९- मृजेर्वृद्धिः इत्यतोऽनुवर्त्याह- 'न वृद्धिः’ इति॥ 
१०-द्वितीयान्तक्रमादिभ्यः ' अधीते, वेद' इत्यर्थं वुन्‌ इति सूत्रार्थः॥ 


अथ चातुरर्थिकाः 


तदस्मिन्नस्तीति देशे तन्नाप्नि ४। २। ६७॥ 

उदुम्बरा: सन्त्यस्मिन्देशे औदुम्बरो देश:॥ 

तेमैनिर्वत्तम्‌ ४। २। ६८॥ 

कुशाम्बेन निर्वत्ता नगरी कोशाम्बी ॥ 

तैस्य निवास: ४। २। ६९॥ 

शिबीनां निवासो देश: शैब:॥ 

अदूरभवश्च ४। २। ७०॥ 

विदिशाया अदूरभवं नगरं वैदिशम्‌॥ 

जनपदे लुप्‌ ४। २। ८१॥ 

जनपदे वाच्ये चौतुरर्थिकस्य लुप्‌॥ 

लुपि युक्तवद्वयक्तिवचने १। २। ५९॥ 

लुपि सति भ्रकृतिवल्लिङ्गवचने स्तः। पञ्चालानां निवासो जनपद: 
पञ्चालाः। कुरवः। अङ्गाः। वङ्गाः। कलिङ्गाः॥ 

वरणादिभ्यश्च ४। २। ८२॥ 

अज॑नपदार्थ आरम्भ:। वरणानामदूरभवं नगरं वरणाः॥ 

कुमुदनडवेतसेभ्यो ड्मतुप्‌ ४। २। ८७॥ 


१, २, ३, ४--प्रथमान्तात्‌ ' अस्मिन्नस्ति’ इत्यर्थे, तृतीयान्तात्‌ ' निर्वृत्तम्‌' इत्यर्थ, 
षष्ठ्यन्तात्‌ 'निवासः' इत्यर्थ, ' अदूरभवः इत्यर्थ च उक्ता वक्ष्यमाणाश्च प्रत्यया वा स्युः; 
तन्नाम्ना देशप्रसिद्धिश्चेदिति क्रमेण सूत्रचतुष्टयार्थः॥ ५-' तदस्मिन्नस्ति’ ' तेन निर्वृत्तम्‌’ ' तस्य 
निवास: ' ' अदूरभवश्च’ इति सूत्रचतुष्टयमनुवर्त्याह-' चातुरर्थिकस्य इति॥ ६-यः शिष्यते 
स लुप्यमानार्थाभिधायीति न्यायेन प्रत्ययलुपि सति प्रकृतेरेव निवासरूपार्थाभिधानात्‌ 
तदनुरोधेन पुंस्त्वैकबचने प्रापेऽतिदेशमाह॥ ७-युक्तशब्दः प्रकृतिवाची, व्यक्तिशब्दो 
लिङ्गवाचीत्याह-प्रकृतीति॥ ८-देशस्तु जनपदैर्व्याप्तो जनपदव्याप्यो नगरादिः। जनपदस्तु 
बहुनगरग्रामव्याप्तमण्डलाधिकरणस्थानम्‌ इति विशेषः॥ ९-' जनपदे लुप्‌’ इत्यतो ' लुप्‌' 
इति वर्तते। जनपदे पूर्वेण सिद्धत्वादाह-' अजनपदार्थः' इति॥ १०-' तदस्मिन्नस्ति’ ' तेन 
निर्वृत्तम्‌" 'तस्य निवासः' ' अदूरभवश्च’ इति चतुर्थी अनुवर्तते॥ 


चातुरर्थिकाः ९९९ 


झयः ८। २। १०॥ 

झयन्तान्मतोर्मस्य वः। कुमुद्वान्‌ । नड्वान्‌॥ 

मादुपधायाश्च मतोर्वोऽयवादिभ्यः ८। २। ९॥ 

मेवर्णावर्णान्तान्मवर्णावर्णोपधाच्च यवादिवर्जितात्परस्य मतोर्मस्य 
वः। वेतस्वान्‌ ॥ 

नडशादाड्ड्वलच्‌ ४। २। ८८॥ 

नँड्बल : शाँद्ठल :॥ 

शिखाया वलच्‌ ४। २। ८९॥ 


शिखावल: 
इति चातुरर्थिकाः॥ ४॥ 


Lt 


१-' कुमुदाः सन्ति अस्मिन्‌ देशे’ इति विग्रहः॥ २-म्‌ च अं च अनयोः समाहारः 
मं तस्मात्‌ मात्‌, तस्य अधिकृत “पदात्‌' इत्येतद्विशेषणत्वेन तदन्तविधिरित्याह— 
'मर्णावर्णान्तात्‌' इति। उपधात्वं चोपस्थितत्वान्मवर्णावर्णयोरे वेत्याह 
'मवर्णावर्णोपधात्‌'’ इति॥ ३-नडशब्दो धमनपर्यायः, यो हिन्दीभाषायाम्‌ ' नरकट, 
नरकुल' इत्यादिनामभिर्व्यपदिश्यते। 'नडाः सन्ति अस्मिन्‌' इति नड्वलो नडप्रायो 
देशः॥ ४-'शादाः सन्ति अस्मिन्‌’ इति शाद्ठलो घासबहुलप्रदेशः॥ ५-निर्वृत्ताद्यर्थे ऽस्य 
प्रयोगः। अदेशे तु मत्वर्थीय इति बोध्यम्‌॥ 


जथ शैषिका 


शेषे ४। २। ९२॥ 

अपत्यादिचतुरर्थ्यन्तादन्योऽर्थः शेषस्तत्राणोदयः स्युः। चक्षुषा गृह्यते 
चाक्षुषं रूपम्‌। श्रावणः शब्दः। औपनिषदः पुरुषः। दृषदि पिष्टा दार्षदाः 
सक्तवः। चतुर्भिरह्यं चातुरं शकटम्‌। चतुर्दश्यां दृश्यते चातुर्दशं क्षंः। 'तस्य 
विकारः' इत्यतः प्राक्‌ शेषाधिकारः॥ 

ाष्ट्रावारपारादघरक्रौ ४। २। ९३॥ 

आभ्यां क्रमाद्‌ घखौ स्तः शेषे। राष्ट्र जातादिः राष्ट्रियः। अवारपारीणः । 
(अवारपाराद्रिगृहीतादपि विपरीताच्चेति वक्तव्यम्‌।) अवारीणः। पारीणः। 
पारावारीणः। इँह प्रकृतिविशेषाद्‌ घादयष्टयुटयुलन्ताः प्रत्यया उच्यन्ते 
तेषां जातादयोऽर्थविशेषाः समर्थविभक्तयश्च वक्ष्यन्ते ॥ 

ग्रामाद्यखञौ ४। २। ९४॥ 

ग्राम्यः। ग्रामीणः॥ 

नद्यादिभ्यो ढक्‌ ४। २। ९७॥ 

नादेयम्‌। माहेयम्‌। वाराणसेयम्‌ ॥ 

दक्षिणापश्चात्पुरसस्त्यक्‌ ४। २। ९८॥ 

दौक्षिणात्यः। पाश्चात्त्य:। पौरस्त्यः॥ 


१-अणादय इति, प्राग्दीव्यतीयाः साधारणा उक्ता इत्यर्थः। वक्ष्यमाणाश्च 
'शेषे' इत्यधिकारान्वयादिति बोध्यम्‌ ॥ २-राक्षस इत्यर्थः॥ ३-ननु 'राष्ट्रावार-' 
इत्यादिसूत्रेऽ थाँनिर्देशात्‌ ' अनिर्दिष्टार्थाः प्रत्ययाः स्वार्थं भवन्ति’ इति नियमात्ते घादयः 
स्वार्थ एव भवेयुरित्याशङ्कायामाह- 'इह' इति॥ ४-नदी मही वाराणसी श्रावस्ती 
कौशाम्बी वनकौशाम्बी काशपरी काशफरी खादिरी पूर्वनगरी पाठा माया शाल्वा दार्वा 
सेतकी। (वडवाया वृषे।) इति नद्यादिः॥ ५-' दक्षिणादाच्‌' इति; आजन्तो 
दक्षिणाशब्दोऽव्ययसंज्ञः परसाहचर्यात्‌ न तु टाबन्तः। ' दक्षिणस्यामदूरे दक्षिणा 
तत्र जातादिः' इति विग्रहः। पश्चाद्भवः पाश्चात्त्यः। पुरो भवः पौरस्त्यः। 
'पूर्वपौरस्त्यप्रथमाद्याः' इत्यमरः॥ 





शैषिका: २०९ 








द्युप्रागपागुदक्प्रतीचो यत्‌ ४। २। १०१॥ 

दिव्यम्‌। प्राच्यम्‌। अपाच्यम्‌। उदीच्यम्‌। प्रतीच्यम्‌॥ 

अव्ययात्त्यप्‌ ४। २। १०४॥ 

(अमेहक्कतसित्रेभ्य एव) अमात्यः। इहत्यः। क्कत्यः। ततस्त्यः । 
तत्रत्यः। (त्यन्नेर्धुव इति वक्तव्यम्‌।) नित्यः ॥ 

वृद्द्विर्यस्याचामादिस्तदवृद्धम्‌ १। १। ७३॥ 

यस्य समुदायस्याचां मध्ये आदिर्वृद्धिस्तद्वृद्धसंज्ञं स्यात्‌॥ 

त्यदादीनि च १। १। ७४॥ 

वृद्धसंज्ञानि स्युः॥ 

वृद्धाच्छः ४। २। १९४॥ 

शालीयः:। मालीयः। तदीयः। (वा नामधेयस्य वृद्धसंज्ञा वक्तव्या।) 
देवदत्तीयः, दैवदत्तः॥ 

गहादिभ्यश्च ४। २। १३८॥ 

गहीय :॥ 

युष्मदस्मदोरन्यतरस्यां खञ्‌ च ४। ३। ९॥ 

चाच्छः। पक्षेऽण्‌। युवयोर्युष्माकं वायं युष्मदीयः, अस्मदीयः॥ 

तस्मिन्नणि च युष्माकास्माकौ ४। ३। २॥ 

युष्मदस्मदोरेतावादेशौ स्तः खञि अणि च। यौष्माकीणः। आस्माकीनः 
यौष्माकः। आस्माकः॥ 

तवकममकावेकवचने ४। ३। ३॥ 

एकार्थवाचिनोर्युष्मदस्मदोस्तवकममकौ स्तः खञि अणि च। 
तावकीनः। तावकः। मामकीनः। मामकः। छे तु-- 

प्रत्ययोत्तरपदयोश्च ७। २। ९८॥ 

मपर्यन्तयोरेतयोरेकार्थबाचिनोस्त्वमौ स्तः प्रत्यये उत्तरपदे च परतः। 
त्वदीयः। मदीयः। त्वत्पुत्रः। मत्पुत्रः ॥ 

१-द्यौः स्वर्गे, प्राक्‌ पूर्वदिशि, अपाक्‌ प्रतीचौ पश्चिमदिशि, उदगित्यृत्तरे । तत्र 
तत्र जातादिरिति विग्रहः स्वयमूहनीयः॥ २-मन्त्री॥ ३-नितरां भवः॥ ४-गहो 
देशविशेषस्तत्र जातादिः॥ 


२०२ लघुसिद्धान्तकौमुद्याम्‌ 


मध्यान्मः ४। ३। ८॥ 

मध्यमः॥ 

कालाइज्‌ ४। ३। ११॥ 

कालवाचिभ्यष्ठञ्‌ स्यात्‌। कालिकम्‌। मासिकम्‌। सांवत्सरिकम्‌। 
(अव्ययानां भमात्रे टिलोपः) । सोयम्प्रातिकः। पौन :पुनिकः॥ 

प्रावृष एण्यः ४। ३। १७॥ 

प्रोवृषेण्य ः॥। 

सायञ्चिरम्प्रा्नेप्रगेऽव्ययेभ्यष्टयुट्युलौ तुट्‌ च ४। ३। २३॥ 

सायमित्यादिभ्यश्चतुर्भ्याऽव्ययेभ्यश्च कालवाचिभ्यष्ट्युट्युलौ स्तस्तयोस्तुट्‌ 
च। सौयन्तनम्‌। चिरन्तनम्‌। प्राहेप्रगे अनयोरेदन्तत्वं निपात्यते। प्रैह्ेतनम्‌ । 
प्रगेतैनम्‌। दोषातनम्‌॥ 

तत्र जात: ४। ३। २५॥ 

सप्तमीसमर्थाज्जात इत्यर्थेऽणादयो घादयश्च स्युः। सुग्ध्रे जातः स्नौग्ध्र:। 
उत्से जात और्त्स:। राष्ट्रे जातो राष्ट्रियः। अवारपारे जात: अवारपारीणः 
इत्यादि ॥ 

प्रावृषष्ठप्‌ ४। ३। २६॥ 

एण्यापवादः। प्रावृषिकः॥ 

प्रायभवः ४। ३। ३९॥ 

तत्रेत्येव। सुने प्रायेण बाहुल्येन भवति स्नौग्प्न:॥ 

सम्भूते ४। ३। ४९॥ 
` १-सायं्रातर्भवः। पुनःपुनर्भवः॥ २-वर्षाकाले भवः (जातार्थे तु ठकि प्रावृषिक इति 
रूपम्‌) ॥ ३-साये भवं चिरे भवमिति विग्रहः। विभक्तिलुकि सति प्रत्ययसन्नियोगेन मान्तत्वं 
निपात्यते। स्वरादिपाठमनुसृत्य 'सायं भवम्‌, चिरं भवम्‌' इति च विग्रहः स्यात्‌ ॥ 
४-पूर्वाह्न कालोत्पन्नमित्यर्थः॥ ५-प्रातःकालोत्पन्नमित्यर्थः॥ ६-रात्रिभवमित्यर्थः॥ 
७-सुग्घ्रो देशविशेषः पाटलिपुत्रम्‌ (पटना) इति विख्यातं नगरं स्ुग्ध्र इति पद्मचन्द्रकोषः॥ 
८- उत्सादिभ्यः- ' इति अञ्‌।.९- 'राट्रवार— ' इति घः॥ १०-सप्तम्यन्तसमर्थात्‌ ' प्रायभवः ' 
इत्यर्थेऽणादयो घादयश्च स्युः, इत्यर्थफलितमाह-' तत्रेत्येव' इति ॥ ११-अत्र ' नपुंसके भावे 
क्तः' सम्भूतं सम्भावना समावेशो वा॥ 


शैषिका: २०३ 


स्ुग्ध्रे संभवति स्रोग्प्र:॥ 

कोशाड्ढञ्‌ ४। ३। ४२॥ 

कौशेयं वस्त्रम्‌ ॥ 

तत्र भवः ४। ३। ५३॥ 

स्रुग्रे भवः स्रौग्घः। औत्सः। राष्ट्रियः॥ 

दिगादिभ्यो यत्‌ ४। ३। ५४॥ 

दिश्यम्‌। वर्ग्यम्‌ ॥ 

शरीरावयवाच्च ४। ३। ५५॥ 

दन्त्यम्‌। कण्ठ्यम्‌। (अध्यात्मादेष्ठञिष्यते)। अध्यात्मं 
भवमाध्यात्मिकम्‌॥ 

अनुशतिकादीनां च ७। ३। २०॥ 

एंषामुभयपदवृद्धिर्जति णिति किति च। आधिदैविकम्‌। 
आधिभौतिकम्‌ । ऐहलौकिकम्‌। पारलौकिकम्‌। आकृतिगणोऽयम्‌ ॥ 

जिह्वामूलाङ्गलेश्छः ४। ३। ६२॥ 

जिह्वामूलीयम्‌। अङ्गलीयम्‌॥ 

वर्गान्ताच्च ४। ३। ६३॥ 

कवर्गीयम्‌ ॥ 

तेत आगतः ४। ३। ७४॥ 

खुग्घ्रादागत: स्रोग्प्र:॥ 

ठगायस्थानेभ्यः ४। ३। ७५॥ 

१-कोशे भवमिति विग्रह: ' कौशेयं कृमिकोशोत्थम्‌' इत्यमर; ॥ २-सप्तम्यन्तसमर्थात्‌ 
'भवः' इत्यर्थेऽणादयो घादयश्च स्युरित्यर्थः। भवजातयोरेकार्थत्वादन्यतरो व्यर्थ इति तु न 
शङ्कनीयम्‌, जात इत्यस्य उत्पन्न इति, भव इत्यस्य च विद्यमान इत्यर्थसत्त्वेन तयोर्भदात्‌ ॥ 
३-चकारात्‌ “दिगादिभ्यो यत्‌’ इत्यतो ' यत्‌' इत्याकृष्यते॥ ४-/ मृजेर्वृद्धि:' ' तद्धितेष्वचामादेः' 
'उत्तरपदस्य' ' हृद्भगसिन्ध्वन्ते पूर्वपदस्य च' इत्यनुवृत्तिफलितमाह--' एषामुभयपदवृद्धिः' 
इति॥ ५-'जिहमूलाङ्गुलेश्छः' इत्यतः 'छः' इत्यनुवर्तते॥ ६-पञ्चम्यन्तसमर्थात्‌ ' आगतः' 
इत्यर्थेऽणादयो घादयश्च स्युरित्यर्थः॥ ७-आयः स्वामिग्राह्यो भागः स यस्मिन्‌ उत्पद्यते 
तदायस्थानम्‌, तद्वाचकात्‌ पञ्चम्यन्तात्‌ ' आगतः' इत्यर्थ ठक्‌ प्रत्ययः॥ 


२०४ लघुसिद्धान्तकौमुद्याम्‌ 


शुल्कशालाया आगत: शौल्कशालिकः ॥ 
वुञ्‌ ४। ३। ७७॥ 
औपाध्यायकः। पैतामहकः ॥ 
हेतुमनुष्येभ्योऽन्यतरस्यां रूप्यः ४। ३। ८१॥ 
समादागतं समरूप्यम्‌। पक्षे-गहादित्वाच्छः। समीयम्‌। विषमीयम्‌ । 
देवदत्तरूप्यम्‌ । दैवदत्तम्‌ ॥ 

मयट्‌ च ४। ३। ८२॥ 
सममयम्‌ । देवदत्तमयम्‌ ॥ 

४। ३। ८३॥ 
हिमवतः प्रभवति हैमवती गङ्गा॥ 
तंदूच्छति पथिदूतयोः ४। ३। ८५॥ 
सुग्श्रं गच्छति स्रौग्त्रं पन्था दूतो वा॥ 
अभिनिष्क्रामति द्वारम्‌ ४। ३। ८६॥ 
सुग्न्रमभिनिष्क्रामति स्रौग्न्रं कान्यकुब्जद्वारम्‌॥ 
अधिकृत्य कृते ग्रन्थे ४। ३। ८७॥ 
शारीरकमधिकृत्य कृतो ग्रन्थः शारीरँकीयः॥ 
सोऽस्यनिवासः ४। ३। ८९॥ 
सुग्ध्रो निवासोऽस्य स्रौग्न्नः ॥ 


१-शुल्कगृहादित्यर्थः॥ २-विद्याकृतो योनिकृतः संबन्धो येषां तद्वाचकात्‌ 
' आगतः' इत्यर्थे वुञ्‌ स्यात्‌ ॥ ३-प्रभवः प्रथमप्रकाशस्तत्कर्तरि 'प्रभवति' 
इत्यर्थे पञ्चम्यन्तसमर्थादणादयो घादयश्च स्युरित्यर्थः ॥ ४-प्रथमं प्रकाशते॥ 
५-द्वितीयान्तात्‌ ' गच्छति' इत्यर्थे प्रत्ययः स चेद्‌ गन्ता पन्था दूतो वा। अत्र 
असिश्छिनत्ति इतिवत्‌ करणस्य पथः कर्तृत्वविवक्षा। एवमुत्तरसूत्रे द्वारशब्दस्यापि ॥ 
६-द्वितीयान्तसमर्थात्‌ ' अभिनिष्क्रामति ' इत्यर्थेऽणादयो घादयश्च स्युः । अभिनिष्क्रमणक तद्वरं 
चेदित्यर्थः ॥ ७-द्वितीयान्तात्‌ समर्थात्‌ ‘अधिकृत्य कृतो ग्रन्थः ' इत्यर्थे प्रत्ययः ॥ 
८- वृद्धाच्छः ' इति छ; ॥ ९-प्रथमान्तसमर्थात्‌ ' अस्य निवासः ' इत्यर्थे प्रत्ययः । निवासो 
वासदेशः; अधिकरणे घञ्‌॥ | 


विकारार्थकाः २०५ 


तेन॑ प्रोक्तम्‌ ४। ३। १०१॥ 
पाणिनिना प्रोक्तं पाणिनीयम्‌॥ 


तस्येदम्‌ ४। ३। १२०॥ 
उपगोरिदम्‌ औपगवम्‌॥ 
इति शैषिकाः॥ ५॥ 
Yr हर हर 


अथ विकारार्थका: 


तंस्य विकार: ४। ३। १३४॥ 

(अश्मनो विकारे टिलोपो वक्तव्य:) । अश्मैनो विकार: आश्म:। 
भास्मनः । मोर्त्तिक: || 

अंवयवे च प्राण्योषधिवक्षेभ्य: ४। ३। १३५॥ 

चाद्विकारे। मयूरस्यावयवो विकारो वा मायूरः। मौर्वे काण्डं भस्म 
वा। पैप्पलम्‌ ॥ 

मयड्वैतयोर्भाषायामभक्ष्याच्छादनयोः ४। ३। १४३॥ 

प्रकृतिमात्रान्मयड्‌ वा स्याद्‌ विकारावयवयो:। अश्ममयम्‌, आश्मनम्‌ । 
अभक्ष्येत्यादि किम्‌? मौदू: सूपः। कार्पासमाच्छादनम्‌ ॥ 

नित्यं वृद्धशरादिभ्यः ४। ३। १४४॥ 

१-तृतीयान्तसमर्थात्‌ “प्रोक्तम्‌' इत्यर्थे प्रत्यय:॥ २-षष्ट्यन्तात्‌ समर्थात्‌ ' इदम्‌' 
इत्यर्थेऽणादयः स्युः॥ ३-षष्ट्यन्तात्समर्थात्‌ 'विकारः' इत्यर्थे प्राग्दीव्यतीया अणादयः 
स्युः। विकारः कार्यम्‌ ॥ ४-' अन्‌' इति प्रकृतिभावेन टिलोपनिवृत्तौ टिलोपः प्रतिप्रसूयते ॥ 
५-पाषाणस्य॥ ६-मृत्तिकाया विकारः॥ ७-षष्ठयन्तेभ्यः प्राण्योषधिवृक्षेभ्योऽवयवे विकारे 
चाणादयः स्युः॥ ८-मौर्वमित्यत्र मूर्वाशब्द ओषधिविशेषस्य बोधकः, तस्य अवयवो 
विकारो वेत्यर्थः ॥ ९-' एतत्‌' शब्देन 'तस्य विकारः ' अवयवे च प्राण्योषधिवृक्षेभ्यः' इति 
सूत्रोपात्तौ विकारावयवौ गृह्येते षष्ठयन्तसमर्थात्‌ 'विकारावयवयोरर्थयोर्मयङ्‌ वा स्यात्‌' इति 
सूत्रार्थफलितमाह--प्रकृतिमात्रेतh॥ १०-वृद्धसंज्ञकाच्छरादिगणपठिताच्च नित्यं मयद्‌ स्याद्‌ 
विकारावयवयोरित्यर्थः। शर, दर्भ, मृद्‌, कुटी, तृण, सोम, विल्वज'-इति शरादयः॥ 


२०६ लघुसिद्धान्तकौमुद्याम्‌ 


आम्रमयम्‌। शरमयम्‌॥ 
गोश्चेपुरीषे ४। ३। १४५॥ 
गोः पुरीषं गोमयम्‌॥ 
गोपयसोर्यत्‌ ४। ३। १६०॥ 
गव्यम्‌। पयस्यम्‌ ॥ 
इति विकारार्थाः। (प्राग्दीव्यतीयाः) ॥ ६॥ 
हर हर और ही 


अथ ठगधिकारः 


प्राग्वहतेष्ठक्‌ ४। ४। १॥ 
तद्वृहतीत्यतः प्राक्‌ ठगधिक्रियते॥ 
तेनं दीव्यति खनति जयति जितम्‌ ४। ४। २॥ 
अक्षैर्दीव्यति खनति जयति जितो वा आक्षिकः॥ 
संस्कृतम्‌ ४। ४। ३॥ 
दध्रा संस्कृतं दाधिकम्‌। मारीचिकम्‌॥ 
४। ४। ५॥ 
तेनेत्येव । उडुपेन तरति औडुपिक:॥ 
चरति ४। ४। ८॥ 
तृतीयान्ताद्गच्छति भक्षयतीत्यर्थयोष्ठक्‌ स्यात्‌। हस्तिना चेरति हास्तिकः । 
दध्ना चैरति दाधिकः॥ 


१-' मयट्‌' इति वर्तते। पुरीषं न विकारः नाप्यवयव इति। संबन्धित्वं 
त्वव्याहतमिति भावः॥ २-' एतयोः' इत्यनुवृत्त्या विकारावयवयोरयं विधीयते मयटं 
बाधितुमिति भावः॥ ३-तृतीयान्तसमर्थात्‌ ' दीव्यति खनति जयति जितम्‌ ' 
इत्येतेष्वर्थेषु ठक्‌, इति सूत्रार्थः ॥ ४-तृतीयान्तसमर्थात्‌ ' संस्कृतम्‌ ' इत्यर्थे ठक्‌ । 
संस्कृतं संस्कारः स च सत उत्कर्षाधानरूपः॥ ५-तृतीयान्तसमर्थात्‌ ' तरति' 
इत्यर्थे ठक्‌, इत्यर्थमाह-तेनेत्येवेति॥ ६-गच्छतीत्यर्थः॥ ७-भक्षयतीत्यर्थः॥ 


ठगधिकारः २०७ 


संसृष्ट ४। ४। २२॥ 
द्रा संसृष्टं दाधिकम्‌॥ 
उञ्छति ४। ४। ३२॥ 
बदराण्युञ्छति बोदरिकः॥ 
रक्षति ४। ४। ३३॥ 
समाजं रक्षति सामाजिकः॥ 
शब्ददर्द्रं करोति ४। ४। ३४॥ 
शब्दं करोति शाब्दिकः। दर्दुरं करोति दार्दुरिकः॥ 
धर्म चरति ४। ४। ४१॥ 
धार्मिकः। (अधर्माच्चेति वक्तव्यम्‌।) आधर्मिकः॥ 
शिल्पम्‌ ४। ४। ५५॥ 
मूदङ्गवादनं शिल्पमस्य मार्दङ्गिकः॥ 
प्रहरणम्‌ ४। ४। ५७॥ 
तदृस्येत्येव । असिः प्रहरणमस्य आसिकः। धानुष्कः ॥ 
शीलम्‌ ४। ४। ६९॥ 
अपूपभक्षणं शीलमस्य आपूपिक :॥ 


१-तृतीयान्तसमर्थात्‌ * संसृष्टम्‌' इत्यर्थे ठक्‌, संसृष्टे संसर्गाश्रये इत्यर्थः, 
संसर्गो मेलनम्‌ ॥ २-' तत्प्रत्यनुपूर्वम्‌-- ' इत्यतः ' तत्‌ इत्यनुवर्तते, तेन द्वितीयान्त- 
समर्थात्‌ 'उञ्छति' इत्यर्थे ठक्‌ ॥ ३-बदर्याः फलानि बदराणि, तानि उञ्छति 
अवयवशो गृह्णाति इति विग्रहे ठक्‌ प्रत्ययः॥ ४-द्वितीयान्तसमर्थात्‌ ' रक्षति' इत्यर्थे 
उक्‌ ॥ ५-द्वितीयान्तसमर्थात्‌ शब्ददर्दुरशब्दात्‌ ' करोति’ इत्यर्थं ठक्‌ ॥ ६-वैयाकरणः॥ 
७-द्वितीयान्तसमर्थाद्‌ धर्मशब्दात्‌ चरति’ अनुतिष्ठति इत्यर्थे ठक्‌ ॥ ८- तदस्य 
पण्यम्‌ ' इत्यतः ' तदस्य' इति सम्बन्धेन प्रथमान्तसमर्थात्‌ ' शिल्पमस्य" इत्यर्थे ठक्‌ । 
शिल्पं कलासु कौशलम्‌ ॥ ९-प्रथमान्त समर्थात्‌ 'प्रहरणमस्य' इत्यर्थे ठक्‌ । 
प्रह्मियतेऽनेनेति प्रहरणम्‌ आयुधम्‌ ॥ १०-' इसुसुक्तान्तात्‌ कः' इति ठस्य कादेशे 
'इणः षः' इति विसर्गस्य षः॥ ११-प्रथमान्तसमर्थात्‌ 'शीलमस्य’ इत्यर्थे ठक्‌ ॥ 
१२-अपूपशब्दो लक्षणया अपूपभक्षणपरः॥ 


२०८ लघुसिद्धान्तकौमुद्याम्‌ 


निकटे वसति ४। ४। ७३॥ 
नैकटिको भिक्षुक: ॥ 
इति ठगधिकारः। (प्राग्वहहतीया:) ॥ ७॥ 


अथ यदधिकार: 


प्राग्धिताद्यत्‌ ४। ४। ७५॥ 

तस्मै हितमित्यतः प्राग्‌ यदधिक्रियते॥ 

तद्ृहति रथयुगप्रासङ्गम्‌ ४। ४। ७६॥ 

रथं वहति रथ्यः। युग्यः। प्रासङ्गयः ॥ 

यड्ढकौ ४। ४। ७७॥ 

हलि चेति दीर्घ प्रापे 

न भकुर्छुराम्‌ ८। २। ७९॥ 

भस्य कुर्छुरोश्टोपधाया इको दीर्घो न स्यात्‌। धुर्यः। धौरेयः॥ 

नौवयो धर्मविषमूलमूलसीतातुलाभ्यस्तार्यतुल्यप्राप्यवध्या - 
नाम्यसमसमितसंमितेषु ४। ४। ९१॥ 

नावा तार्य नाव्यं जलम्‌। 'वंयसा तुल्यो वयस्यः। धर्मेण प्राप्यं 


१-'तत्र नियुक्तः' इत्यतः 'तत्र' इत्यधिकारे सप्तम्यन्तसमर्थात्‌ निकटशब्दात्‌ 
“बसति' इत्यर्थे ठक्‌ ॥ २-द्वितीयान्तसमर्थेभ्यो रथयुगप्रासङ्गशब्देभ्यः 'वहति' इत्यर्थे 
यत्‌ । रथ्योऽश्वादिः, स एव युग्यो युगशब्दस्य रथाङ्गवाचकत्यात्‌। कर्षणकाले वृषस्कन्धे 
यत्काष्ठमासञ्यते स प्रासङ्गस्तं यो वहति स प्रासङ्गधो वृषभः॥ ३-द्वितीयान्तसमर्थाद्‌ 
धुर्‌ शब्दात्‌ 'वहति' इत्यर्थं यत्‌ ढक्‌ च प्रत्ययौ॥ ४-धुर्यो भारवाहक: स एव धौरेय:॥ 
५-' यत्‌' प्रत्ययः। अत्र सूत्रे प्रथममूलशब्दान्तं द्वन्द्व विधाय द्वितीयमूलादितुलान्तदठन्द्वं च, 
तयोः पुनर्द्रद्ध इति व्याख्येयम्‌। अन्यथा मूलशब्दयोरेकशेषापत्तिः॥ ६-तरितुं शक्यम्‌ ॥ 
७-वयसा तुल्यं मित्रमेव वयस्यः॥ 


यदधिकारः २०९ 


i NIG i 


धर्म्यम्‌। विषेण वध्यो विष्यः। मूलेन आनाम्यं मूल्यम्‌। मूलेन समो 
मूल्य: | सीतया समितं सीत्यं क्षेत्रम्‌। तुलया संमितं तुल्यम्‌॥ 

तत्र साधुः ४। ४। ९८॥ 

अग्रे साधुः- अग्रधः। सामसु साधुः सामन्यः। ये चाभावकर्मणोरिति 
प्रकृतिभाव :। कर्मण्यः। शरण्यः॥ 

सभाया यः ४। ४। १०५॥ 

सभ्यः॥ 

इति यतोऽवधिः । (प्राग्धितीयाः) ॥ ८॥ 
शशी ही ही 


१-धर्मफलम्‌॥ २-विषेण वधमर्हति॥ ३-यावता द्रव्येण वणिग्भिर्वस्त्रादि क्रीतं 
तन्मूलं मूलधनमित्यर्थः। तेन मूलेन आनाम्यमात्मानम्प्रति शेषीकर्तव्यम्‌ (लाभाख्यो 
भागः) मूल्यम्‌। लोके लाभसहिते मूलधने मूल्यशब्दो रूढः॥ ४-मूलेन मूलभागेन 
समः सदृशो मूल्यः॥ ५-' सीता लाङ्गलपद्धतिः' इत्यमरः! सीतया समितं सङ्गतं कृष्टं 
सत्‌ निश्नोन्नतत्वादिरहितं कृतमित्यर्थः ॥ ६-सम्मितं परिच्छिन्नम्‌, तुल्यं सदृशपर्यायम्‌ ॥ 
७-सपम्यन्तसमर्थात्‌ 'साधुः' इत्यर्थे यत्‌ । साधुः प्रवीणो योग्यो वा नोपकर्ता॥ 
८-स्तम्यन्तसमर्थात्‌ सभाशब्दात्‌ 'साधुः' इत्यर्थं यः प्रत्ययः॥ 


अथ छयतोरधिकारः 


प्राक्‌ क्रीताच्छः ५। १। ९॥ 

तेन क्रीतमित्यत: प्राक्‌ छोऽधिक्रियते॥ 

उगवादिभ्यो यत्‌ ५। १। २॥ 

प्राक्‌ क्रीतादित्येव। उवर्णान्ताद्रवादिभ्यश्च यत्‌ स्यात्‌। छस्यापवादः। 
शङ्कवे हितं शङ्कव्यं दारु। गव्यम्‌। (नाभि नभं च) । नभ्योऽक्षः। नभ्यमञ्जनम्‌ ॥ 

तस्मै हितम्‌ ५। १। ५॥ 

वत्सेभ्यो हितो वत्सीयो गोधुक्‌ ॥ 

शरीरावयवाद्यत्‌ ५। १। ६॥ 

दन्त्यम्‌। कण्ठ्यम्‌। नस्यम्‌ ॥ 

आत्मन्विश्वजनभोगोत्तरपदात्खः ५। १। ९॥ 

आत्माध्वानौ खे ६। ४। १६९॥ 

एतौ खे प्रकृत्या स्तः। आत्मने हितम्‌ आत्मनीनम्‌। विश्वजनीनम्‌। 
मोतृभोगीण :॥। 

इति छयतोरवधिः। (प्राक्‌क्रीतीयाः) ॥ ९॥ 


Yr ही ही 


१-यत्प्रत्यये भत्वे 'ओर्गुण:' इति गुणे 'वान्तो यि प्रत्यये’ इत्यनेन वान्तादेशे 
सिद्धम्‌। शङ्कव्यं कोलकोपकारकं काष्ठम्‌॥ २-गव्यमत्र गोनिमित्तकं घासादि बोध्यम्‌॥ 
३-सच्छिद्रं रथाङ्गं नाभिः तदनुप्रविष्टः काष्ठविशेषोऽक्षः स च तदनुगुणत्वात्तस्मै हितः। 
अञ्जनम्‌- अभ्यञ्जनं तैलाभ्यङ्ग इत्यर्थः। तदपि स्नेहनत्वान्नाभये हितं भवति॥ 
४-चतुर्थ्यन्तसमर्थात्‌ ' हितम्‌' इत्यर्थं छः प्रत्ययः, उवर्णान्ताद्‌ गवादिभ्यश्च तु ' यत्‌' प्रत्ययः ॥ 
५-चतुर्थ्यन्तसमर्थात्‌ शरीरावयवात्‌ ' हितम्‌' इत्यर्थं यत्‌॥ ६-नासिकायै हितमिति विग्रहः। 
नस्यशब्देनाधुना संघ्रातव्यं तमालचूर्णादि बोध्यते॥ ७-चतुर्थ्यन्तसमर्थाद्‌ 
' आत्मन्विश्वजनभोगोत्तरपदात्‌' "हितम्‌' इत्यर्थं खः॥ ८-'प्रकृत्यैकाच्‌' इत्यतोऽनुवर्त्याह 
'प्रकृत्या' इति॥ ९-'मातुर्भागः शरीरं तस्मै हितः' इति विग्रहः॥ 


अथ ठञधिकार: 


प्राग्वतेष्ठञ्‌ ५। १। १८॥ 

तेन तुल्यमिति वतिं वक्ष्यति, ततः प्राक ठजधिक्रियते॥ 

तेने क्रीतम्‌ ५। १। ३७॥ 

सप्तत्या क्रीतं साप्ततिकम्‌। प्रोस्थिकम्‌ ॥ 

सर्वभूमिपृथिवीभ्यामणजौ ५। १। ४१॥ 

तस्येश्वरः ५। १। ४२॥ 

सर्वभूमिपृथिवीभ्यामणञौ स्तः। अनुशतिकादीनां च। सँर्वभूमेरीश्वरः 
सार्वभौमः। पार्थिवः॥ 

पड्क्तिविशतित्रि शच्चत्वारिशत्पञ्चाशत्षष्टिसप्त्यशीतिनवतिशतम्‌ 
५। १1 (९९॥ 

एते रूढिशब्दा निपात्यन्ते॥ 

तदर्हति ५। १। ६३॥ 

लब्धुं योग्यो भवतीत्यर्थे द्वितीयान्ताटुजादयः स्युः। श्वेतच्छत्रमर्हति 
श्वैतच्छत्रिक:॥ 

देण्डादिभ्यो यत्‌ ५। १। ६६॥ 

एभ्यो यत्‌ स्यात्‌। दण्डमर्हति दण्ड्यः। अर्घ्यः। वध्यः॥ 

तेनं निर्वृत्तम्‌ ५। १। ७९॥ 

अहा निर्वृत्तम्‌ आहिकम्‌॥ 

इति ठजोऽवधिः। (प्राग्वतीयाः) ॥ १०॥ 
हर ही tr हरे 
१-तृतीयान्तसमर्थात्‌ “क्रीतम्‌' इत्यर्थे ठञ्‌ प्रत्यय:॥ २-प्रस्थेन तत्परिच्छिन्नेन 

धान्येन क्रीतं शाकादि॥ ३-षष्ट्यन्ताभ्यामाभ्यामेतौ स्तः “ईश्वर: इत्यर्थे॥ ४-अस्मिन्‌ सूत्रे 
'सर्वभूमिपृथिवीभ्यामणञौ' इत्यनुवृत्तौ व्याख्यायोदाहरति-' सर्वभूमेरीश्वरः' इति॥ 
५-पङ्क्तिशब्दो नानार्थः, क्रमसन्निवेशे ब्राह्मणपङ्क्तिः पिपीलिकापङ्क्तिः। 
दशसंख्यायाम्‌-पडङ्क्तिरथो दशरथ इत्यर्थः। छन्दोविशेषे च भूगौ गिति पड्क्तिः। 
विंशत्याद्याः सह्डुधायां सद्ठुधेये चैकवचनान्ताः, विंशतिर्गावः गवां विंशतिरित्यादि॥ 
६-द्वितीयान्तसमर्थेभ्यो दण्डादिभ्यः ' अर्हति’ इत्यर्थे यत्‌ प्रत्ययः ॥ ७-तृतीयान्तसमर्थात्‌ 
‘निर्वृत्तम्‌ (निष्पन्नम्‌) ' इत्यर्थे ठञ्‌॥ ८- ' अह्ृष्टखोरेव' इति नियमेन ' नस्तद्धिते' इति 
टिलोपव्यावृत्तौ ' अल्लोपोऽनः' इत्यकारलोपः॥ 


अथ त्वतलोरधिकार: 


तेनंतुल्यं क्रिया चेद्वतिः ५। १। ११५॥ 

ब्राह्मणेन तुल्यं ब्राह्मणवत्‌ अधीते। क्रिया चेदिति किम्‌? गुणतुल्ये मा 
भूत्‌। पुत्रेण तुल्यः स्थूलः॥ 

तत्र तस्येव ५। १। ११६॥ 

मथुरायामिव मधुरावत्‌ सुग्घ्ने प्राकार:। चैत्रस्येव चैत्रवन्मैत्रस्य गाव: ॥ 

तस्य भावस्त्वतलौ ५। १। ११९॥ 

प्रकृतिजन्यबोधे प्रकारो भाव:। गोर्भावो गोत्वम्‌। गोता। त्वान्तं 
क्लीबम्‌ ॥ 

आ च त्वात्‌ ५। १। १२०॥ 

ब्रह्मणस्त्व इत्यतः प्राक्‌ त्वतलावधिक्रियेते। अपवादैः सह 
समावेशार्थमिदम्‌। चकारो नञ्स्रञृभ्यामपि समावेशार्थः। स्त्रिया भाव:-- 
स्त्रैणम्‌। स्त्रीत्वम्‌। स्त्रीता। पौंस्नम्‌। पुंस्त्वम्‌। पुंस्ता॥ 

पृथ्वादिभ्य इमनिज्वा ५। १। १२२॥ 

वावचनमणादिसमावेशार्थम्‌॥ 

र ऋतो हलादेर्लघोः ६। ४। १६१॥ 

हलादेर्लघो्कारस्य रः स्यादिष्ठेयस्सु परतः। पृथुमृदुभृश - 


१-तृतीयान्तात्‌ ' तुल्यम्‌ ' इत्यर्थे बतिः स्यात्‌ । ' यत्‌ तुल्यं सा क्रिया चेत्‌' इति 
सूत्रार्थः॥ २-सप्तम्यन्तात्‌ षष्ट्यन्ताच्य 'इव' इत्यर्थे वतिः प्रत्ययः॥ ३-प्राकारश्वतुर्दिक्षु 
आवरणम्‌ ॥ ४-षष्ठ्यन्तसमर्थात्‌ ' भाव:' इत्यर्थे त्वतलौ प्रत्ययौ स्तः॥ ५-यस्माद्‌ 
गवादिशब्दात््तलौ क्रियेते स गवादिः प्रकृतिः, तज्जन्यबोधो गोत्वप्रकारकगोविशेष्यकस्तत्र 
यः प्रकारः विशेषणं गोत्वादिः स भावतप्रत्ययार्थः। मुख्यविशेष्यतानिरूपितप्रकारताश्रय 
इति निष्कर्ष; ॥ ६-अयम्भावः, भावार्थप्रत्ययप्रकरणेऽग्रे इमनिजादयः प्रत्यया विधीयन्ते, 
ते च त्वतलोर्बाधका न भवेयुरित्येतदर्थमधिकारसूत्रम्‌। अत्रत्यचकारश्च 'स्त्रीपुंसाभ्याम्‌- ' 
इति विहिताभ्यां नञ्त्रञ्‌भ्यां सह त्वतलो: प्रयोगसमावेशार्थ इति ॥ ७-षष्ट्यन्तसमर्थे भ्यः 
पृथ्वादिभ्यः ' भावः' इत्यर्थे इमनिच्‌ ॥ ८-अणादिरत्र प्रत्ययो न तु प्रत्याहारः॥ ९-' पृथु' 
प्रभृतिशब्दाः क्रमेण स्थूलकोमलप्रचुरदुर्बलप्रौढस्वामिवाचकाः॥ 


त्वतलोरधिकार: २१३ 


meets ied Fe क त simran छ म edi een त. हकक ese meses 
Se “Se ता» 


कुशदूढपरिंवृढानामेव रत्वम्‌॥ 

टेः ६। ४। १५५॥ 

भस्य टेलौप इष्ठेमेयस्सु। पृथोर्भावः प्रथिमा-- 

इगन्ताच्च लघुपूर्वात्‌ ५। १। १३१॥ 

इगन्ताल्लघुपूर्वात्‌ प्रातिपदिकाद्भावेऽण्‌ प्रत्यय: । पार्थवम्‌। म्रदिमा, 
मार्दवम्‌ ॥ 

वर्णदृढादिभ्यः ष्यञ्च ५। १। १२३॥ 

चादिमनिच्‌। शौकुथम्‌। शुकिमा। दाढर्थम्‌। द्रढिमा॥ 

गुणवचनब्राह्मणादिभ्यः कर्मणि च ५। १। १२४॥ 

चाद्धावे। जडस्य भावः कर्म वा जाड्यम्‌। मूढस्य भावः कर्म वा 
मौढ्यमु । ब्राह्मण्यम्‌। आकृतिगणोऽयम्‌ ॥ 

सख्युर्यः ५। १। १२६॥ 

सख्युर्भावः कर्म वा सख्यम्‌॥ 

कपिज्ञात्योर्ढक्‌ ५। १। १२७॥ 

कापेयम्‌ । ज्ञातेयम्‌ ॥ 

पत्यन्तपुरोहितादिभ्यो यक्‌ ५। १। १२८॥ 

सैनापत्यम्‌ । पौरोहित्यम्‌॥ 

इति त्वतलोरधिकारः॥११ ॥ 
Yr Yr हर हरे 

१-' पृथोर्भावः' इति विग्रहे “पृथु अस्‌” इत्यस्मात्‌ ' पृथ्वादिभ्य इमनिज्चा' इति 
विकल्पेनेमनिच्‌_ प्रत्यये तद्धितान्तत्वेन प्रातिपदिकत्वाद्‌ विभक्तेलुकि “र ऋतो 
हलादेर्लघोः' इति सूत्रेण ऋकारस्य रशब्दादेशे 'टेः' इति टेलोपे यथाप्राप्तशास्त्रकाये 
प्रथिमा, इमनिचोऽभावे 'इगन्ताच्च लघुपूर्वात्‌’ इत्यण्‌ प्रत्यये आदिवृद्धौ अन्यकार्ये 
पार्थवम्‌। त्वप्रत्यये पृथुत्वम्‌। तल्प्रत्यये च पृथुतेति रूपचतुष्टयम्‌। एवं 'म्रदिमा' 
इत्यादावपि ज्ञेयम्‌ ॥ २-षष््यन्तसमर्थेभ्यो वर्णवाचिभ्यो दृढादिभ्यश्च ' भावः' इत्यर्थे ष्यञ्‌, 
चकाराद्‌ इमनिच्‌॥ ३-षष्ठधन्तसमर्थेभ्यो गुणवाचिभ्यो ब्राह्मणादिभ्यश्च ' भावः' 'कर्म' 
इत्यर्थे ष्यञ्‌। कर्म द्विविधम्‌-क्रिया कार्य च। तत्र शरीरायासमात्रसाध्यं शौचादि क्रिया, 
शास्त्रेण विहितो यागादिः कार्यम्‌ इत्यनयोर्भेदः ॥ ४-षष्ठयन्तात्‌ सखिशब्दाद्‌ ' भावकर्मणोः' 
अर्थयोर्यः प्रत्ययः॥ ५- षष्ठघन्तसमर्थकपिज्ञातिशब्दाभ्यां ' भावकर्मणोः' अर्थयोर्ढक्‌ प्रत्ययः॥ 
६-षष्ठधन्तेभ्यः पत्यन्तशब्देभ्यः पुरोहितादिशब्देभ्यश्च ' भावकर्मणोः' अर्थयोर्यक्‌ प्रत्ययः॥ 


दोहः 


अथ भवनारार्थकाः 


१ 
धान्यानां भवने क्षेत्रे खञ्‌ ५। २। १॥ 
भवत्यस्मिन्निति भवनम्‌। मुद्रानां भवनं क्षेत्रं मौद्रीनम्‌॥ 


व्रीहिशाल्योर्ढक्‌ ५। २। २॥ 


व्रैहैयम्‌। शालेयम्‌ ॥ 

हैयङ्गवीनं संज्ञायाम्‌ ५। २। २३॥ 

ह्योगोदोहशब्दस्य हियङ्गरादेशः विकारार्थे खञ्च निपात्यते। दुह्यत इति 
क्षीरम्‌। ह्योगोदोहस्य विकारः- हैयङ्गवीनं नवनीतम्‌॥ 

तंदस्य संजातं तारकादिभ्य इतच्‌ ५। २। ३६॥ 

तारकाः संजाता अस्य तारकितं नभः। पण्डितः। आकृतिगणोऽयम्‌ ॥ 
प्रमाणे द्यसज्दप्नञमात्रचः ५। २। ३७॥ 

तदस्येत्यनुवर्तते । ऊरू प्रमाणमस्य-ऊरुद्यसम्‌। ऊरुदघ्नम्‌। ऊरुमात्रम्‌॥ 
यत्तदेतेभ्यः परिमाणे वतुप्‌ ५। २। ३९॥ 

यत्परिमाणमस्य यावान्‌। तावान्‌। एतावान्‌॥ 

किमिदंभ्यां बो घः ५। २। ४०॥ 

आभ्यां वतुप्‌ स्याद्‌ वकारस्य घश्च॥ 

इदंकिमोरीशकी ६। ३। ९०॥ 

दृग्दृशवतुषु इदम्‌ ईश्‌ किमः किः। कियान्‌। इयान्‌॥ 


१-षष्ठधन्ताद्‌ धान्यवाचिशब्दात्‌ ' भवनं क्षोत्रम्‌' इत्यर्थं खञ्‌ प्रत्ययः॥ २- 


षष्टघन्तसमर्थव्रीहिशालिशब्दाभ्याम्‌ ' भवनं क्षेत्रम्‌' इत्यर्थं ढक्‌ । ' व्रीहीणां शालीनां 
भवनं क्षेत्रम्‌ ' इति विग्रहः ॥ ३-प्रथमान्तेभ्यः संजातोपाधिके भ्यः तारकादिशब्दे भ्यः 
'अस्य' इत्यर्थं इतच्‌। पण्डित इत्यस्य तु 'सदसद्विवेकिनी बुद्धिः पण्डा, सा 
संजातास्य' इति विग्रह :। एवं लज्जित: तृषितः पुष्पितः फलितः पुलकितो रोमाञ्चित 
इत्यादि॥ ४-प्रमाणे विद्यमानात्‌ प्रथमान्तात्‌ ' अस्य’ इति निर्दिष्टे प्रमेयेऽर्थे त्रय एते 
प्रत्ययाः स्युः। तत्र परिच्छेदकमात्रे मात्रच्‌। आद्यौ द्वौ ऊर्ध्वमान एव तथा च 
भाष्यम्‌ "प्रथमश्च द्वितीयश्च ऊर्ध्वमाने मतौ मम” इति॥ ५-प्रमाणोपाधिके भ्यः 
प्रथमान्तेभ्यः ' यद्‌-तद्‌-एतद्‌' शब्देभ्यः ',अस्य' इत्यर्थे वतुप्‌ ॥ 


भवनाद्यर्थकाः २१५ 


संख्याया अवयवे तयप्‌ ५। २। ४२॥ 

पञ्च अवयवा अस्य पञ्चतयम्‌॥ 

द्वित्रिभ्यां तयस्यायज्वा ५। २। ४३॥ 

द्वयम्‌। द्वितयम्‌। त्रयम्‌। त्रितयम्‌॥ 

उभादुदात्तो नित्यम्‌ ५। २। ४४॥ 

उभशब्दात्तयपोऽयच्‌ स्यात्‌ स चाद्युदात्तः। उभयम्‌॥ 

तस्यपूरणे डद्‌ ५। २। ४८॥ 

एकादशानां पूरणः एकादशः॥ 

नान्तादसंख्यादेर्मद्‌ ५। २। ४९॥ 

डटो मडागमः। पञ्जानां पूरणः पञ्चमः। नान्तात्किम्‌? विंशः॥ 

ति विंशतेडिंति ६। ४। १४२॥ 

बिंशतेर्भस्य तिशब्दस्य लोपो डिति परे। विंश:। असंख्यादेः किम्‌? 
एकादशः ॥ 

षट्कतिकतिपयचतुरां थुक्‌ ५। २। ५१॥ 


१-अवयवे वर्तमानसंख्यावाचकात्‌ प्रथमान्तादवयविरूपेऽर्थे तयप्‌ इत्यर्थः। अवयवी 
च कुत्रचिदनुद्भतावयवभेदः समुदायस्तेन ' मुनित्रयम्‌' ' बहुतयं यूपम्‌’ इत्यादि प्रयोगाः। 
कुत्रचिदुद्धतावयवसमुदायः, यथा 'उभये देवमनुष्याः' इति॥ २-पूर्य्यतेऽनेनेति पूरणः, 
करणे ल्युट्‌, संख्येयार्थवाचिसंख्यावाचकात्‌ प्रथमान्तात्पूरणेऽर्थे डट्‌ प्रत्यय इति 
सूत्रार्थः । यस्मात्संख्यावाचिनः प्रत्ययविधिस्तदीयप्रवृत्तिनिमित्तस्य एकादशत्वादेः 
पूरणे प्रत्यय इति निष्कर्षः । इदमत्र तत्त्वम्‌-पूरणार्थप्रत्ययो द्वित्वादि-संख्यावाचके भ्यः 
शब्देभ्य एव न तु प्रथमसंख्यावाचकादेकशब्दात्‌, एकत्वसंख्यायाः संख्यान्तर- 
पूरकानपेक्षणात्‌। द्वितीयादिसंख्या तु संख्यान्तरपुरकापेक्षयैव प्रवर्तते, तस्या 
एकत्वादिसंख्यावैकल्ये द्वित्वादिसंख्यानवस्थानात्‌॥ ३-असंख्यादेर्नान्तशब्दाद्विहितस्य डटो 
मडागम इत्यर्थः॥ ४-'बिंशतेः पूरणः' इति विग्रहे “तस्य पूरणे-' इति डटि 'ति 
विंशते:--' इति लोपविधानसामर्थ्येन तिमात्रस्य लोपे 'विंश अ' इति जाते 
' असिद्धवदत्राभात्‌ ' इति तिलोपस्यासिद्धत्वात्‌ यस्येति च' इति लोपाप्रवृत्तौ, ' अतो 
गुणे' इत्यकारयोः पररूपे सति 'विंशः' इति सिद्धम्‌ ॥ 


२१६ लघुसिद्धान्तकौमुद्याम्‌ 


एषां थुगागमः स्याडुटि । षण्णां पूरणः षष्ठः। कतिथः। 
केतिपयशब्दस्यासंख्यात्वेऽप्यत एव ज्ञापकाडुट्‌। कतिपयथः। चतुर्थः॥ 
द्वेस्तीयः ५। २। ५४॥ 
डटोऽपवादः। द्वयोः पूरणो द्वितीयः॥ 
त्रे: संप्रसारणं च ५। २। ५५॥ 
तृतीयः॥ 
श्रोत्रियंश्छन्दो ऽधीते ५। २। ८४॥ 
श्रोत्रियः। वेत्यनुवृत्तेश्छान्दसः॥ 
पूर्वादिनिः ५। २। ८६॥ 
पूर्व कृतमनेन पूर्वी ॥ 
सपूर्वाच्च ५। २। ८७॥ 
कृतपूर्वी ॥ 
इष्टादिभ्यश्च ५। २। ८८॥ 
इष्टमनेन इष्टी। अधीती ॥ 
इति भवनाद्यर्थकाः॥ १२॥ 
ह. ह ह... 


१-ननु ' षट्कति-- ' इति सूत्रेण डटस्थुगागमः क्रियते, डट्‌ च संख्यावाचकादेव, 
“कतिपय' शब्दस्तु न तथेत्यत आह--' कतिपय' इति। एवञ्च ' कतिपयानां पूरण:' इति 
विग्रहे ज्ञापकाडुटि तस्य थुगागमे 'कतिपयथः' इति सिद्धम्‌॥ २-त्रिशब्दात्तीयप्रत्ययस्तत्सत्रियोगेन 
त्रिशब्दस्य सम्प्रसारणञ्चेति सूत्रार्थ: ॥ ३-' छन्दो$धीते' इति विग्रहे घन्प्रत्ययान्तः श्रोत्रियन्निति 
विकल्पेन निपात्यते। तदभावे छन्दश्शब्दात्‌ *तदधीते' इत्यर्थे छान्दसः इति रूपम्‌॥ 
४-द्वितीयान्तपूर्वशब्दात्‌ ' अनेन' इत्यर्थे इनिप्रत्ययः, इति सूत्रार्थे अनेनेति कर्तुरूपार्थस्य क्रियां 
विनान्वयानर्हत्वे कृतमित्यस्याध्याहारः। पूर्वमिति क्रियाविशेषणं तदाह--' पूर्वं कृतम्‌' इत्यादि ॥ 
५-ससपूर्वात्पूर्वशब्दात्‌ ' अनेन' इत्यस्मिन्नर्थे इनिरित्यर्थः॥ ६-अविवक्षितकर्मकात्‌ कृधातोर्भावे 
कप्रत्यये “पूर्व कृतमनेन' इति विग्रहे “सह सुपा’ इत्यनेन समासोत्तरम्‌ ' सपूर्वाच्व' इति 
इनिप्रत्यये ' कृतपूर्वी ' इति। अत्र किं कृतपूर्वीति कर्मण आकाङ्क्षाया कटादेरध्याहारः। एवं 
शरुत्पूर्वी वार्ताम्‌, भुक्तपूर्वी ओदनम्‌, इत्याद्युदाहरणं ज्ञेयम्‌॥ ७-यजूधातोर्भूते भावे क्तः। 
एवमुत्तरत्रापीड्धातोर्बाध्यम्‌ ॥ 


अथ मत्वर्थीयाः 


तदस्यास्त्यस्मिन्निति मतुप्‌ ५। २। ९४॥ 

गावोऽस्यास्मिन्वा सन्ति गोमान्‌॥ 

तसौ मत्वर्थे १। ४। १९॥ 

तान्तसान्तौ भसंज्ञौ स्तो मत्वर्थे प्रत्यये परे। गरुत्मान्‌। वसोः संप्रसारणम्‌ । 
विदुष्मान्‌। ( गुणवचनेभ्यो मतुपो लुगिष्टः) । शुक्रो गुणोऽस्यास्तीति शुक: 
पटः। कृष्णः॥ 

प्राणिस्थादातो लजन्यतरस्याम्‌ ५। २। ९६॥ 

चूडालः। चूडावान्‌। प्राणिस्थात्किम्‌? शिखावान्‌ दीपः। प्राण्यड्रादेव । 
मेधावोन्‌ ॥ 

लोमादिपामादिपिच्छादिभ्यः शनेलचः ५। २। १००॥ 

लोमादिभ्यः शः। लोमशः। लोमवान्‌। रोमशः। रोमवान्‌। पामादिभ्यो 
नः। पामनः (ग० सू०) अङ्गात्कल्याणे। अङ्गना। (ग० सू०) लक्ष्म्या 
अच्च। लक्ष्मणः। पिच्छादिभ्य इलच्‌। पिच्छिलः। पिच्छवान्‌ ॥ 

दन्त उन्नत उरच्‌ ५। २। १०६॥ 


१-सत्ताक्रियाकर्तृभूतात्प्रथमान्तात्समर्थात्‌ ` अस्यास्मिन्वा' इत्यर्थं मतुप्‌ प्रत्ययः। 
' अस्ति’ इत्यत्र पुरुषवचने न विवक्षिते, वर्तमानकालस्तु विवक्षित एव; अत एव 
'गावोऽस्यासन्‌' इति विग्रहे 'गोमान्‌’ इति न प्रयोगः। 'गोमानासीत्‌' इति प्रयोगस्तु 
तथाव्यबहारविषय आसीदित्यर्थक:॥ २-गुणे तद्वति च प्रसिद्धा ये शब्दाः शुकादयस्ते 
गुणवचनांस्तेभ्यः परस्य मतुपो लुगित्यर्थः। अत एव ' रूपवान्‌ घटः' इत्यादौ मतुपो लुङ्‌ 
न॥ ३-सत्ताक्रियाकर्तृ भूतादाकारान्तात्प्राण्यङ्गवाचकाल्लज्चेत्यर्थः॥ ४-प्राणिवृत्तिमूरतिं- 
मदङ्गवाचकादेवेत्यर्थः॥ ५-मेधाशब्दो बुद्धिपर्यायः॥ ६-विचर्चिकारोगयुक्त इत्यर्थः॥ 
७-' कल्याणानि शोभनान्यङ्गानि यस्याः सा” इति विग्रहः। स्त्रीपर्यायवाच्यङ्गनाशब्दः॥ 
८-लक्ष्मीशब्दस्याकारादेशो न प्रत्ययश्च। मत्वर्थे लक्ष्मीवान्‌, लक्ष्मणः। पिच्छशब्दो 
मयूरपक्षपर्यायः। “पिच्छिलः पन्थाः' इत्यादिप्रयोगदर्शनात्‌ पिच्छिलशब्दः पङ्कृयुक्ताया 
आर्द्रभूमेर्वाचकोऽप्यस्ति॥ ९-उन्नतोपाधिकात्प्रथमान्ताहदन्तशब्दान्मतुबर्थे उरच्‌ प्रत्ययः॥ 


२१८ लघुसिद्धान्तकोमुद्याम्‌ 


उन्नता दन्ताः सन्त्यस्य दन्तुर: । 

केशाद्वोऽन्यतरस्याम्‌ ५। २। १०९॥ 

केशव:। केशी। केशिकः। केशवान्‌। (अन्येभ्योऽपि दृश्यते) । भणिवः। 

(अर्णसो लोपश्च) । अर्णवः॥ 

अत इनिठनौ ५। २। ११५॥ 

दण्डी। दण्डिकः॥ 

व्रीह्यादिभ्यश्च ५। २। ११६॥ 

व्रीही। व्रीहिकः॥ 

अस्मायामेधास्त्रजो विनिः ५। २। १२१॥ 

यशस्वी। यशस्वान्‌। मायावी। मेधावी। स्रग्वी ॥ 

'वाचो ग्मिनिः ५। २। १२४॥ 

वाग्मी ॥ 

अर्शआदिभ्योऽच्‌ ५। २। १२७॥ 

अर्शोऽस्य विद्यते अर्शस:। आकृतिगणोऽयम्‌ ॥ 

अहंशुभमोर्युस्‌ ५। २। १४०॥ 

अहंयुः अहङ्कारवान्‌। शुभंयुस्तु शुभान्वितः॥ 

इति मत्वथीयाः॥ १३॥ 

Yr 





१-मणिरस्यास्तीति विग्रहः। मणिवो नागविशेषः॥ २-अर्णः शब्दाद्‌ 
वप्रत्ययः सस्य लोपश्च मत्वर्थे। अर्णांसि जलानि सन्त्यस्मिन्निति अर्णवः समुद्र: ॥ 
३-मालाधारी ॥ ४-इकारो नकारपरित्राणार्थः। चकारस्य कुत्वे जश्त्वे च कृते 
“वाग्ग्मी वाग्ग्मिनौ' इत्यादौ द्वयोर्गकारयोः श्रवणं भवति। द्वित्वे तु त्रयाणाम्‌। 'मिनि:' 
इत्युक्ते तु द्वित्वे द्वयोस्तदभावे चैकस्यैव गकारस्य श्रवणं भवेत्‌। किञ्च “प्रत्यये 
भाषायाम्‌ ' इति नित्यानुनासिकत्वं दुर्वारमिति केचित्‌। अन्ये तु “वाचो ग्मिनिः' इति 
सूत्रस्य प्रथमान्ताद्‌ वाच्शब्दान्मिनिप्रत्ययः चकारस्य गकारादेशश्चेत्यर्थः। अत्र 
गकारविधानसामर्थ्यात्‌ ' प्रत्यये भाषायाम्‌' इति नानुनासिक इति वदन्ति॥ ५-अर्शः 
पायुरोगविशेषः॥ ६-' अहम्‌' 'शुभम्‌' ईति विभक्तिप्रतिरूपके अव्यये॥ 


अथ प्राग्दिशीयाः 


प्राग्दिशो विभक्तिः ५। ३। १॥ 

दिक्छब्देभ्य इत्यतः प्राग्वक्ष्यमाणाः प्रत्यया विभक्तिसंज्ञा: स्युः॥ 

किंसर्वनामबहुभ्योऽद्व्यादिभ्यः ५। ३। २॥ 

किमः सर्वनाम्नो बहुशब्दाच्चेति प्राग्दिशोऽधिक्रियते॥ 

पञ्चम्यास्तसिल्‌ ५। ३। ७॥ 

पञ्चम्यन्तेभ्यः किमादिभ्यस्तसिल्‌ वा स्यात्‌ ॥ 

कु तिहोः ७। २। १०४॥ 

किमः कुः स्यात्तादौ हादौ च विभक्तौ परतः। कुतः, कस्मात्‌॥ 

इदम इश्‌ ५। ३। ३॥ 

प्राग्दिशीये परे। इंत:॥ 

अन्‌ ५। ३। ५॥ 

एतदः प्राग्दिशीये। अनेकाल्त्वात्सर्वादेशः। अतः। अमुतः। यतः। 
ततः। बहुतः। द्व्थादेस्तु द्वाभ्याम्‌ ॥ 

पर्यभिभ्यां च ५। ३। ९॥ 

आभ्यां तसिल्‌ स्यात्‌। परितः। सर्वत इत्यर्थः। अभितः। उभयत इत्यर्थः ॥ 

सप्तम्यास्त्रल्‌ ५। ३। १०॥ 

कुत्र । यत्र। तत्र। बहुत्र ॥ 


१-' कस्मात्‌’ इति विग्रहे “किम्‌ ङसि' इत्यस्मात्‌ ' पञ्चम्यास्तसिल्‌' इति तसिल- 
प्रत्यये तद्धितान्तत्वात्प्रातिपदिकत्वेन सुपो लुकि ' कु तिहोः' इति कुभावे स्वरादिपाठेन 
तसिलन्तस्याव्ययत्वेन तद्धितान्तादागतस्य सुपो लुकि रुत्वादिकार्ये सिद्धम्‌। एवम्‌ 
'काभ्याम्‌, केभ्यः, कस्याः' इत्यादिविग्रहेष्वपि तदेव रूपम्‌॥ २- अस्मात्‌’ इति विग्रहः॥ 
३-एतदः स्थाने ' अन्‌ ' इत्यादेशः प्राग्दिशीये परे ॥ ४-' अतः' इत्यत्र अनो नस्य ' नलोपः 
प्रातिपदिकान्तस्य' इति लोपः। ' एतस्मात्‌, अमुष्मात्‌, यस्मात्‌, तस्मात्‌, बहुभ्यः' इति 
क्रमेणैषां विग्रहः । ' अमुतः? इत्यादिषु तसिलः “प्राग्दिशो विभक्तिः' इति विभक्तिसंज्ञकत्वेन 
'त्यदादीनामः' इत्यत्वम्‌ ॥ ५-सप्तम्यन्तेभ्यः किमादिभ्यस्त्रल्‌ स्यात्स्वार्थे ॥ ६-' कस्मिन्‌, 
यस्मिन्‌, तस्मिन्‌, बहुषु’ इत्येष क्रमेणैषां विग्रहः। कुत्रेत्यादित्रयाणां देशार्थं एव प्रयोगः, 
बहुत्रेत्यस्य तु कालेऽपीति बोध्यम्‌॥ 


२२० लघुसिद्धान्तकौमुद्याम्‌ 


इदमो हः ५। ३। ११॥ 

त्रलो$पवाद: । इह॥ 

किमोऽत्‌ ५। ३। १२॥ 

वौग्रहणमपकृष्यते। सप्तम्यन्तात्किमोउद्वा स्यात्‌ पक्षे त्रल्‌॥ 

क्वाति ७। २। १०५॥ 

किमः क्कादेश: स्यादति। क्क। कुत्र ॥ 

इतराभ्योऽपि दृश्यन्ते ५। ३। १४॥ 

पञ्चमीसस्तमीतरविभक्त्यन्तादपि तसिलादयो दृश्यन्ते। दृशि- 
ग्रहणाद्भवदादियोग एव। स भवान्‌। ततो भवान्‌। तत्र भवान्‌। तं भवन्तम्‌। 
ततो भवन्तम्‌। तत्र भवन्तम्‌। एवं दीर्घायुः, देवानाम्मप्रियः, आयुष्मान्‌ ॥ 

सर्वैकान्यकिंयत्तदः काले दा ५। ३। १५॥ 

सप्तम्यन्तेभ्यः कालार्थेभ्यः स्वार्थे दा स्यात्‌॥ 

सर्वस्य सोऽन्यतरस्यां दि ५। ३। ६॥ 

दादौ प्राग्दिशीये सर्वस्य सो वा स्यात्‌। सर्वस्मिन्‌ काले सदा। 
सर्वदा। अन्यदा। कंदा। यदा। तदा। काले किम्‌? सर्वत्र देशे॥ 

इदमो हिल्‌ ५। ३। १६॥ 

सप्तम्यन्तात्‌ काल इत्येव ॥ 

एतेतौ रथोः ५। ३। ४॥ 

इदम्‌ शब्दस्य एत इत्‌ इत्यादेशौ स्तो रेफादौ थकारादौ च प्राग्दिशीये 
परे। अस्मिन्‌ काले एतर्हिं। काले किम्‌? इह देशे॥ 


१-' अस्मिन्देशे’ इति विग्रहे हप्रत्यये इदम इशादेशे साधु॥ २-'वा ह 
चच्छन्दसि’ इत्यस्मात्सूत्रादिति शेषः॥ ३-'कस्मिन्‌ देशे’ इत्युभयत्र विग्रहः ॥ 
४-भवदादियोग एवेत्युक्तम्‌, तत्रादिपदार्थमाह--एवं दीर्घायुः, देवानाम्म्रिय इत्यादि । 
यथा-स दीर्घायुः, ततो दीर्घायुः, तत्र दीर्घायुः । एवमग्रेऽपि ॥ ५-' कस्मिन्‌ काले' 
इति विग्रहे 'सर्वैकान्य-' इति दा प्रत्यये 'प्राग्दिशो--' इति विभक्तिसंज्ञायाम्‌ 
“किम: कः' इति कादेशे सिद्धम्‌॥ 


प्राग्दिशीया: २२९ 


अनद्यतने हिलन्यतरस्याम्‌ ५। ३। २१॥ 

कर्हि, कदा। यर्हि, यदा। तर्हि, तदा॥ 

एतद: ५। ३। ५॥ 

एत इत्‌ एतौ स्तो रेफादौ थादौ च प्राग्दिशीये। एतस्मिन्‌ काले 
एतर्हि ॥ 

प्रकारवचने थाल्‌ ५। ३। २३॥ 

प्रकारवृत्तिभ्यः किमादिभ्यस्थाल्‌ स्यात्‌ स्वार्थे। तेन प्रकारेण तथा। 
यथा ॥ 

इदमस्थमुः ५। ३। २४॥ 

थालोऽपवादः। (एतदोऽपि वाच्य: ।) अनेन एतेन वा प्रकारेण इत्थम्‌ ॥ 

किमश्च ५। ३। २५॥ 

केन प्रकारेण कथम्‌॥ 

इति प्राग्दिशीयाः ॥ १४॥ 


ही हर Yr 


१-अतीताया रात्रेः पश्चार्द्धेनागामिन्या: पूर्वार्धित च 'सहितो 
दिवसोऽद्यतनकालः। तन्मध्यवर्तिकालविशेषे हिलप्रत्ययो न प्रयोक्तव्य:॥ 
२-सामान्यस्य भेदको विशेषोऽत्र प्रकारः, न तु सादृश्यम्‌। यथा सामान्यतो 
ज्ञातं देवदत्तं प्रति अवस्थाविशेषजिज्ञासायां केन विशेषधर्मेण युक्तो देवदत्त 
इत्याशयेन ' कथं देवदत्तः? ' इति केनचित्पृष्टः कश्चिद्‌ भवज्ज्ञातावस्थाविशेषविशिष्टट 
एव देवदत्त इत्याशयेनोत्तरयति-' तथा देवदत्तः' इति। तेन प्रकारेणेति मूलोक्तविग्रहे 
'विशिष्टः' इति शेषो बोध्यः। एवमग्रेऽपि ॥ 
ल० सि० कौ० ८-- 


अथ प्रागिवीयाः 


अतिशायने तमबिष्ठनौ ५। ३। ५५॥ 

अतिशयविशिष्टार्थवृत्ते : स्वार्थ एतौ स्तः। अयमेषामतिशयेनाढ्य: 
आढ्यतम:। लघुतमः, लघिष्ठः :॥ 

तिडञ्च ५। ३। ५६॥ 

तिडन्तादतिशये द्योत्ये तमप्‌ स्यात्‌ ॥ 

तरप्तमपौ धः १। १। २२॥ 

एतौ घसंज्ञौ स्तः॥ 

किमेत्तिङव्ययघादाम्वद्रव्यप्रकर्ष ५। ४। ११॥ 

किम एदन्तात्तिझेऽव्ययाच्च यो घस्तदन्तादामुः स्यान्न तु द्रव्यप्रकषे। किन्तमाम्‌ | 
पाहैतमाम्‌ । पेचतितमाम्‌। उच्चैस्तमाम्‌ । द्रव्यप्रकर्षे तु उच्चैस्तमस्तरु:॥ 

द्विवचनविभज्योपपदे तरबीयसुनौ ५। ३। ५७॥ 

द्वयोरेकस्यातिशये विभक्तव्ये चोपपदे सुप्तिडन्तादेती स्तः। पूर्वयोरपवादः। 
अयमनयोरतिशयेन लघुः लघुतरो लघीयान्‌। उदीच्याः प्राच्येभ्यः पटुतरा 
पटीयांसः॥ 


१-' अतिशायने-' इत्यत्र बाहुलकात्कर्मणि ल्युट्‌ । अतिशयः प्रकर्षस्तत्फलितार्थमाह— 
अतिशयविशिष्टेत्यादि॥ २-बहुषु तुल्यरूपप्रकर्षासम्भवाद्‌ यत्र सर्वापेक्षया प्रकर्षस्त- 
दभिधायकस्तमबादिः। तरब्तिधायकसूत्रे द्वयोरिति श्रवणाद्‌ बहूनां मध्ये एकत्र 
प्रकर्षविवक्षायामेव तमबिष्ठनौ भवतः। ' अयमपि आढ्यः, अयमपि आढ्यः, अयमपि 
आढ्यः, अयमेषामतिशयेनाढ्यः' इति आढ्यतमः॥ ३-'टे:' इत्यनेन टेलौपो बोध्यः॥ 
४-अयमेषामतिशयेन किम्‌ इति विग्रहे किंशब्दात्तमप्प्रत्यये ' तरप्तमपौ घः' इति तस्य 
घसंज्ञायाम्‌ 'किमेत्तिडव्यय-- ' इति आमुप्रत्यये तस्मिन्परे मकारोत्तराकारस्य ' यस्येति च' 
इति लोपे आमोरनुबन्धलोपे स्वरादित्वादव्ययसंज्ञायां विभक्तेलुकि सिद्धमिदम्‌॥ 
५-अत्र "घकालतनेषु कालनाम्नः’ इति सप्तम्या अलुग्बोध्यः॥ ६-'तिडञ्च' इति तमपि 
रूपमिदम्‌ ॥ ७-द्वयर्थप्रतिपादके, विभजनीये चोपपदे द्वयोर्मध्येऽन्यतरापेक्षातिशय- 
विशिष्टस्वार्थवृत्तेर्विभागप्रयोजकोभूतधर्मवाचकाच्च स्वार्थे एतौ प्रत्ययौ भवत इत्यर्थः ॥ 
८-' अयमपि लघुः, अयमपि लघुः, अयमनयोरतिशयेन लघुः' इति लघुतरः, लघीयानिति॥ 
९-अत्र “पञ्चमी विभक्ते’ इति पञ्चमी ॥ १०-'प्राच्येभ्योऽतिशयेन पटवः' इत्येव विग्रहः, 
न तु आढ्यतम इत्यादिवत्‌ ॥ 


प्रागिवीयाः २२३ 

प्रशस्यस्य श्रः ५। ३। ६०॥ 

अस्य श्रादेशः स्यादजोद्योः परतः॥ 

प्रकृत्यैकाच्‌ ६। ४। १६३॥ 

इष्ठादिष्वेकाच्‌ प्रकृत्या स्यात्‌। श्रेष्ठः, श्रेयान्‌॥ 

ज्य च ५। ३। ६१॥ 

प्रशस्यस्य ज्यादेशः स्यादिष्ठेयसोः। ज्येष्ठः ॥ 

ज्यादादीयसः ६। ४। १६०॥ 

आदे: परस्य। ज्यायान्‌ ॥ 

बहोर्लोपो भू च बहोः ६। ४। १५८॥ 

बहोः परयोरिमेय॑सोरलोपः स्याद्वहोश्च भूरादेशः। भूमा। भूयान्‌॥ 

इष्ठस्य यिट्‌ च ६। ४। १५९॥ 

बहोः परस्य इष्ठस्य लोपः स्याद्‌ यिडागमश्च। भूयिष्ठः॥ 

विन्मतोर्लुक्‌ ५। ३। ६५॥ 

विनो मतुपश्च लुक्‌ स्यादिष्ठेयसोः। अतिशयेन स्रग्वी रूजिष्टे:। 
स्रजीयान्‌। अतिशयेन त्वग्वान्‌ त्वचिष्ठः। त्वचीयान्‌॥ 

ईषेदसमाप्तौ कल्पब्देश्यदेशीयरः ५। ३। ६७॥ 

ईषदूनो विद्वान्‌ विद्वत्कल्पः। विद्वद्देश्यः। विद्वद्देशीयः। 
पचतिकल्पम्‌ ॥ 

विभाषा सुपो बहुच्‌ पुरस्तात्तु ५। ३। ६८॥ 

इषदसमासतिविशिष्टेऽथे सुबन्ताद्वहुज्वा स्यात्स च प्रागेव न तु परतः। 
ईशदून: पर्टुर्बहुपट्‌ः। पट्कल्पः। सुपः किम्‌? जयतिकल्पम्‌॥ 

प्रागिवात्कः ५। ३। ७०॥ 


१-इष्ठेयसोः परयोरित्यर्थः॥ २-ज्यशब्दात्परस्येयस आत्स्यादित्यर्थ: ॥ 
३- इमनिच्‌ ' प्रत्ययस्य, 'ईयसुन्‌' प्रत्ययस्य च लोप इत्यर्थः। आदेः परस्येति 
नियमादिकारलोपो भवति ॥ ४-' बहूनां भावः' इति विग्रहे ' पृथ्वादिभ्यः- ' इतीमनिच्‌ 
प्रत्ययः॥ ५-' अस्मायामेधा- ' इति विहितस्य विनो लुक्‌ । अत्र भत्वेन पदत्वाभावात्‌ 
'चोः कुः' इति कुत्वं न पदान्तत्वाभावात्‌॥ ६-ईषदसमापिविशिष्टेऽर्थे वर्तमानात्‌ 
सुबन्तात्तिङन्ताच्चैते प्रत्ययाः॥ ७-विद्वतसदृश इत्यर्थः ॥ 


२२४ लघुसिद्धान्तकौमुद्याम्‌ 


इवे प्रतिकृतावित्यतः प्राक्काधिकारः॥ 
अव्ययसर्वनाप्ामकच्‌ प्राक्‌ टेः ५। ३। ७९॥ 
 कापवादः। तिङश्चेत्यनुवर्तति । 
अज्ञाते ५। ३। ७३॥ 
श्वोऽश्वकः। उच्चकैः। नीचकैः। सर्वके। (ओकारसकार- 
भकारादौ सुपि सर्वनोग्रष्टे: प्रागकच्‌, अन्यत्र सुबन्तस्य।) युष्मकाभिः 
युवकयोः। त्वयका॥ 
कुत्सिते ५। ३। ७४॥ 
कुत्सितोऽश्वोऽश्वकः॥ 
किंयत्तदो निर्धारणे द्वयोरेकस्य डतरच्‌ ५। ३। ९२॥ 
अनयोः कतरो वैष्णवः। यतरः। ततरः॥ 
वा बहूनां जातिपरिप्रश्ने डतमच्‌ ५। ३। ९३॥ 
जातिपरिप्रश्न इति प्रत्याख्यातमाकरे। बहूनां मध्ये एकस्य निर्धारणे 
डतमज्चा स्यात्‌। कतमो भवतां कठः। यतमः। ततमः। 
वाग्रहणमकजर्थम्‌। यकः। सकः॥ 
इति प्रागिवीयाः॥ १५॥ 


Yr Sr ही डी 


१-अज्ञातत्वविरिष्टेऽथे वर्तमानात्सुबन्तात्कप्रत्ययः॥ २-' अज्ञातोऽश्वः' इत्यपि 
विग्रहः॥ ३-इदं हि युष्मदस्मच्छब्दविषयकम्‌॥ ४-द्वयोरेकस्य निर्धारणे गम्ये 
निर्धार्यमाणवाचिभ्यः किमादिभ्यो डतरच्‌ प्रत्यय इत्यर्थः ॥ 


अथ स्वार्थिका: 


ड्वे प्रतिकृतौ ५। ३। ९६॥ 

कन्‌ स्यात्‌। अश्व इव प्रतिकृतिरश्वकः। (सर्वप्रातिपदिकेभ्य: स्वार्थे 
कन्‌।) अश्वकः॥ 

तत्प्रकृतवचने मयद्‌ ५। ४। २१॥ 

प्राचुर्येण प्रस्तुतं प्रकृतम्‌, तस्य वचनं प्रतिपादनम्‌। भावे अधिकरणे 
वा ल्युट्‌। आद्ये प्रकृतमन्नमन्नमयम्‌। अपूपमयम्‌। द्वितीये तु अन्नमयो 
यज्ञः। अपूपमयं पर्व ॥ 

प्रज्ञादिभ्यश्च ५। ४। ३८॥ 

अण्‌ स्यात्‌। प्रज्ञ एव प्राज्ञः। प्राज्ञी स्त्री। दैवतः। बान्धवः ॥ 

बह्वल्यार्थाच्छस्कारकादन्यतरस्याम्‌ ५। ४। ४२॥ 

बहूनि ददाति बहुशः। अल्पशः। (आद्यादिभ्यस्तसेरुपसंख्यानम्‌।) 

आदौ आदितः। मध्यतः। अन्ततः। पृष्ठतः। पार्श्वतः। आकृतिगणोऽयम्‌। 
स्वेरण । स्वरतः। वर्णतः॥ 

कृभ्वस्तियोगे संपद्यकर्तरि च्चिः ५। ४। ५०॥ 


१-इवार्थे सदृशे वर्तमानात्‌ प्रातिपदिकात्‌ कन्‌। यद्‌ उपमेयं सा प्रतिकृतिश्चेदित्यर्थः 
प्रतिकृतिर्मृदादिनिर्मिता प्रतिमा ॥ २-प्रचुरस्य वचने बोधने सति प्रथमान्तात्समर्थान्‌ मयद्‌ 
प्रत्ययः स्यादित्येकोऽर्थः, तदुदाहरणं प्राचुर्य्येण बाहुल्येन प्रकृतमन्रमन्नमयम्‌। प्राचुर्य्येण 
प्रस्तुतान्नादिवचनात्‌ प्रथमान्तात्समर्थाद्‌ अधिकरणे मयट्‌ स्यादिति द्वितीयोऽर्थः, 
उदाहरणम्‌--प्राचुर्य्येण प्रस्तुतानि अन्नान्यस्मिन्सोऽन्नमयो यज्ञ इति-इत्येवं तन्त्रेणार्थद्वये 
सूत्रतात्पर्यम्‌ ॥ ३-प्रकृतोऽपूप इत्यर्थः। यद्यप्यत्र मयटः स्वार्थिकत्वेन तदन्तस्यापूपमयशब्दस्य 
'स्वार्थिकाः प्रकृतितो लिङ्गवचनान्यनुवर्तन्ते' इति नियमेन प्रकृतिवल्लिङ्गतया पुंस्त्वेन 
भाव्यम्‌, तथापि 'क्कचित्स्वार्थिकाः प्रकृतितो लिङ्गवचनान्यतिवर्तन्ते' इति वचनादत्र 
कीबत्वमनवद्यम्‌॥ ४-बह्र्थादल्पार्थाच्च कारकाभिधायिनः शब्दात्‌ स्वार्थं शस्प्रत्ययः॥ 
५-अयं तसिः सार्वविभक्तिकः॥ ६-यस्य यो भावी न भूतः स तद्धावं चेत्सम्पद्यते 
तस्मिन्नभूततद्धावे वर्तमानात्सम्पत्तिक्रियाकर्तृभूतात्प्रातिपदिकात्‌ कृभ्वस्तीनां धातूनां योगे 
च्वि प्रत्ययो भवति--इति सुत्रार्थः॥ 


२२६ लघुसिद्धान्तकौमुद्याम्‌ 

(अभूततद्भाव इति वक्तव्यम्‌)। विकारात्मतां प्राप्रुवत्यां प्रकृतौ 
वर्तमानाद्विकारशब्दात्‌ स्वार्थे च्विर्वा स्यात्करोत्यादिभिर्योगे ॥ 

अस्य च्चौ ७। ४। ३२॥ 

अवर्णस्य ईत्स्यात्‌ च्वौ। वेलोपे च्व्यन्तत्वादव्ययत्वम्‌। अकृष्णः कृष्ण 
संपद्यते तं करोति कृष्णीकरोति। ब्रह्मीभवति। गङ्गीस्यात्‌। (अव्ययस्य 
च्वावीत्वं नेति वाच्यम्‌।) दोषाभूतमहः। दिवाभूता रात्रिः॥ 

विभाषा साति कार्त्स्न्ये ५। ४। ५२॥ 

च्विविषये सातिर्वा स्यात्साकल्ये॥ 

सात्पदाद्योः ८। ३। १११॥ 

सस्य षत्वं न स्यात्‌। कृत्स्नं शस्त्रमग्निः संपद्यतेऽग्रिसाद्भवति। दैधि 
सिञ्चति॥ 

च्वौ च ७। ४। २६॥ 

च्वौ परे पूर्वस्य दीर्घः स्यात्‌। अग्रीभवति॥ 

अव्यक्तानुकरणादद्व्यजवरार्धादनितौ डाच्‌ ५। ४। ५७॥ 

इयजेवावरं न्यूनं न तु ततो न्यूनमनेकाजिति यावत्‌। तादृशमर्ध 
यस्य तस्माड्डाच्‌ स्यात्‌ कृभ्वस्तिभिर्योगे। (डाचि विवक्षिते द्वे बहुलम्‌ ।) 
इति डाचि विवक्षिते द्वित्वम्‌। (नित्यमाम्रेडिते डाचीति वक्तव्यम्‌।) 


१-विकारात्मतां कार्य्यरूपताम्‌॥ २-प्रकृतौ समवायिकारणे ॥ ३-कार्य्यवाचकाद्‌ 
घटादिशब्दात्‌॥ ४-न गङ्गा अगङ्गा, आअगङ्गा गङ्गा सम्पद्यमाना तथा स्यादिति विग्रहः ॥ 
५-प्रसङ्गप्राप्तम्‌ 'सात्पदाद्योः' इत्येतत्सूत्रस्थस्य पदादेरित्यस्योदाहरणम्‌॥ ६-' डाचि 
विवक्षिते द्वे बहुलम्‌' इति. वार्तिकेन डाच: प्रागेव पटत्शब्दस्य द्वित्वे *पटत्पटत्‌' इति 
जातम्‌, तत्रैकः पटत्शब्दस्तदरद्धम्‌, तत्र यदि न्यूनं चेदस्ति तदा द्वयजेव, न तु द्व्यचो5पि 
न्यूनमेकाच्‌ पटत्शब्दः एवं तादृशमद्धं॑ यस्य समुदायस्य 'पटत्‌ पटत्‌' इत्यस्य 
तस्मात्समुदायाङ्ञाच्प्रत्यये परस्य ' पटत्‌' इत्यस्य ' तस्य परमाम्रेडितम्‌ ' इत्याप्रेडितसंज्ञायाम्‌, 
"नित्यमाम्रेडिते डाचि ' इति वार्तिकेन पूर्व 'पटत्‌” इत्यस्य तकारस्य पर 'पटत्‌' 
इत्येतस्य पकारस्य च पररूपे परत्र टिलोपे''पटपटाकरोति' इति सिद्धम्‌॥ 


स्वार्थिका: २२७ 


डाच्‌परं यदाम्रेडितं तस्मिन्परे पूर्वपरयोर्वर्णयोः पररूपं स्यात्‌। इति 
तकारपकारयोः पकारः। पटपटाकरोति। अव्यक्तानुकरणात्किम्‌ ? ईषत्करोति । 
द्व्यजवरार्धात्किम्‌ ? श्रत्करोति। अवरेति किम्‌ ? खरटखरटाकरोति। अनितौ 
किम्‌? पटिति करोति॥ 
इति स्वार्थिकाः ॥ १६॥ 

॥ इति तद्धिताः ॥ 


शिडी ही 


१-यदीदं न कर्तव्यं स्यात्तदा यदिदमव्यक्तशब्दानुकरणं ' श्रत्‌ ' इति, तस्माड़ाच्‌ 
स्यात्‌ । कृते तस्मिन्‌ न दोषः, द्वित्वे सति ' श्रत्‌ श्रत्‌' इति समुदायस्याद्ध ' श्रत्‌' इति, 
तदट्यचो न्यूनमेव, न तु द्व्धजेवावरमिति भावः॥ २-अवरग्रहणाभावे 
' अव्यक्तानुकरणादद्वघजर्धात्‌' इत्यादिरूपं सूत्रं स्यात्‌ द्व्यच्‌ अद्ध यस्येति तद्द्वयजर्द्धम्‌ 
प्रातिपदिकं तस्माड़ाजित्यर्थे5त्र न स्यात्‌ अद्धस्य 'खरटत्‌' इत्यस्य द्व्यच्त्वाभावात्‌ । 
कृते तस्मिन्‌ न्यूनं चेद्‌ द्थचू एव न तु एकाञ्रूपमधिकस्य द्वथजपेक्षया न 
व्यावृत्तिरित्यत्रापि सिद्धमिष्टमिति॥ 


अथ स्त्रीप्रत्ययाः 


स्त्रियाम्‌ ४। १। ३॥ 

अधिकारोऽयम्‌। समर्थानामिति यावत्‌ ॥ 

अजाद्यतष्टाप्‌ ४। १। ४॥ 

अजादीनामकारान्तस्य च वाच्यं यत्‌ स्त्रीत्वं तत्र द्योत्ये टाप्‌ स्यात्‌। 
अजा। एडका। अश्वा। चटका। मूषिका। बाला। वत्सा। होडा। मन्दा। 
विलाता इत्यादि॥ मेधा। गङ्गा। सर्वा॥ 

उगितश्च ४। १। ६॥ 

उगिदन्तात्प्रातिपदिकात्स्त्रियां डीप्स्यात्‌। भवती । भवन्ती। पचन्ती। 
दीव्यन्ती ॥ 


टिड्ढाणजद्वयसज्दघजमात्रचतयपठक्ठज्‌कञक्वरपः ४। १। ९५॥ 
अनुपसर्जनं यट्टिदादि तदन्तं यददन्तं प्रातिपदिकं ततः स्त्रियां झैप्स्यात्‌। 
कुरैचरी। नदट्‌ नदी। देवट्‌ देवी। सौपर्णेयी। ऐन्द्री। औत्सी। ऊरुद्वयसी । 
ऊरुदघ्नी। ऊरुमात्री। पञ्चतयी। आक्षिको। लावणिकी। यादृशी। इत्वरी। 
( नञ्ज्जीककूख्युंस्तरुणतलुनानामुपसंख्यानम्‌ ।) स्त्रैणी। पौंख्री। शाक्तीकी। 


१-टाबादेः प्रायः कृदन्ततद्धितान्तयोरेव प्रकृतित्वात्‌ तदुपपादकप्रकरणानन्तरम्‌ 
एतस्यौचित्यात्तद्धितानन्तरं स्त्रीप्रत्ययप्रकरणमारभते ॥ २-अजादिशब्दाः क्रमेण ' छागी' 
“मेषी' 'तुरङ्गी' 'कलविङ्की' ' आखुः' इत्येतेषां वाचकाः। एषु जातिलक्षणो ङीष्‌ 
बाध्यते। बालादिशब्दाः प्रथमवयोवाचिनस्तेषु ' वयसि प्रथमे ' इति प्राप्तो डीन्‌ बाध्यते॥ 
३-भाधातोर्डवतुप्रत्यये कृते निष्पन्नस्य सर्वनामभवच्छब्दस्योगिदन्तत्वान्‌ ङीप्‌ ॥ 
४-शत्रन्ताद्भवतो डीपि 'शष्श्यनोर्नित्यम्‌' इति नुमि तत्सिद्धिः। एवमेव ` पचन्ती' 
इत्यादि॥ ५-' कुरुषु’ चरतीति विग्रहे ' चरेष्टः' इति टप्रत्ययः। नदद्‌ देवट्‌ चरडिति 
तयः पचाद्यजन्ताष्टितः॥ ६-सौपर्णेयीप्रभृतिषु क्रमेण 'स्त्रीभ्यो ढक्‌ ' `साऽस्य देवता' 
'उत्सादिभ्योऽञ्‌' ' प्रमाणे द्यसज्दन्नञ्मात्रचः' ' संख्याया अवयवे तयप्‌' ' तेन दीव्यति 
खनति जयति जितम्‌' 'लवणाइज्‌' ' त्यदादिषु दृशोऽनालोचने कञ्ज’ ' इणूनशूजिसर्तिभ्य: 
क्करप्‌' इति सूत्रैस्तत्तत्प्रत्यया बोध्याः॥ ७- स्त्रीपुंसाभ्यां नज्स्नजौ- ' ' शक्तियष्ट्योरीकक्‌ 
आढ्यसुभगस्थूलपलितनग्रान्धप्रियेषु च्व्यर्थेष्वच्वौ कृञः करणे ख्युन्‌’ इति सूत्र 
प्रत्यया बोध्याः॥ 


स्त्रीप्रत्ययाः 


२२९ 
याष्टीकी। आढ्यङ्करणी। तरुणी। तलुनी॥ 

यञश्च ४। १। १६॥ 

यञन्तात्‌ स्त्रियां ङीप्स्यात्‌ । अकारलोपे कृते- 

हलस्तद्द्धितस्य ६। ४। १५०॥ 

हलः परस्य तद्धितयकारस्योपधाभूतस्य लोप ईति परे। गार्गी ॥ 

प्राचां ष्फ तद्धितः ४। १। १७॥ 

यञन्तात्‌ ष्फो वा स्यात्स च तद्धितः॥ 

षिद्रौरादिभ्यश्च ४। १। ४९॥ 

षिद्भ्यो गौरादिभ्यश्च स्त्रियां ङीष्‌ स्यात्‌। गार्ग्यायणी। नैर्तकी । गौरी । 
अँनडुही। अनड्वाही। आकृतिगणोऽयम्‌ ॥ 

वयसि प्रथमे ४। १। २०॥ 

प्रथमवयोवाचिनोऽदन्तात्‌ स्त्रियां डीप्स्यात्‌। कुमारी ॥ 

द्विगोः ४। १। २१॥ 

अदन्ताद्‌ द्विगोडीप्स्यात्‌। त्रिलोकी । अजादित्वात्त्रिफला। ज्यनीका सेना॥ 

वर्णादनुदात्तात्तोपधात्तो न: ४। १। ३९॥ 


१-'त्रो रश्च लो वा” इति उणादिसूत्रेण उन्नन्तौ यौवनवयोवाचिनाविमौ ॥ 
२-“ यस्येति च' इत्यनेनेति शेषः॥ ३-' गर्गस्य गोत्रापत्यं स्त्री’ इति विग्रहः। “गर्गादिभ्यो 
यञ्‌' इति यञ्प्रत्ययः । ' गार्ग्यायणी ' इत्यस्याप्ययमेव विग्रह: ॥ ४-ष्फप्रत्ययस्य तद्धितसंज्ञायाः 
प्रयोजनं तस्मिन्‌ परे ' यस्येति च' इत्यकारलोपः तद्धितान्तत्वात्प्रातिपदिकसंज्ञा च॥ 
५-नर्तनशीला नर्तकी । “शिल्पिनि ष्वुन्‌’ इति ष्वुन्‌प्रत्ययः ॥ ६- आमनडुहः स्त्रियां वा 
वाच्यः' इति वार्तिकेन वैकल्पिक आम्‌ प्रत्यय: ॥ 
७-कुमारत्वमवस्थाविशेषः-— 
कौमारं पञ्चमाब्दान्तं पौगण्डं दशमावधि। 
कैशोरमापञ्चदशाद्‌ यौवनं तु ततः परम्‌॥ 
कौमारयौवनवृद्धत्वभेदात्त्रीणि वयांसि, आयुषञ्चतु्भागैश्चत्वारि वा । यौवनात्प्राक्प्रथमं 
बयः। अत्रेदं तत्त्वम्‌-' वयस्यचरमे' इति वार्तिकबलेन वृद्धवयो वर्जयित्वा सर्वत्रैव 
ङीप्प्रत्ययः इष्टः॥ ८-' पञ्चपात्रम्‌’ 'त्रिभुवनम्‌' ' चतुर्युगम्‌’ इत्यादौ तु डीप्टापौ न 
'पात्राह्यन्तस्य न' इति वार्तिकेन तेषु स्त्रीत्वनिषेधात्‌॥ 


२३० लघुसिद्धान्तकोमुद्याम्‌ 


वर्णवाची योऽनुदात्तान्तस्तोपधस्तदन्तादनुपसर्जनात्प्रातिपदिकाद्वा डीप्‌ 
तकारस्य नकारादेशश्च। एनी, एतो। रोहिणी, रोहिता॥ 

वोतो गुणवचनात्‌ ४। १। ४४॥ 

उदन्ताद्‌ गुणवाचिनो वा ङीष्‌ स्यात्‌। मृद्वी, मृदुः॥ 

बह्वादिभ्यश्च ४। १। ४५॥ 

एभ्यो वा ङीष्‌ स्यात्‌। बह्वी, बहुः। (कुदिकारादक्तिनः।) रात्री 
रात्रिः । (संर्वतोऽक्तिन्नथीदित्येके।) शकटी। शकटिः॥ 

पुंयोगादाख्यायाम्‌ ४। १। ४८॥ 

याँपुमाख्या पुंयोगात्‌ स्त्रियां वर्तते ततो डीष्‌। गोपस्य स्त्री गोपी। 
(पालकान्तान्न) -- 

प्रत्ययस्थात्कात्पूर्वस्यात इदाप्यसुपः ७। ३। ४४॥ 

प्रत्ययस्थात्कात्पूर्वस्याकारस्येकारः स्यादापि स आप्सुपः परो न चेत्‌। 
गोपालिका। अश्वपालिका। सर्विका। कारिका। अतः किम्‌? नौका! 


१-एतशब्दश्चित्रवर्णवाची । चित्रं किर्मीरकल्माषशबलैताश्च कर्बुरे’ इत्यमरः। रोहितशब्दो 
रक्तवर्णवाची | ' रोहितो लोहितो रक्तः' इत्यमरः॥ २-एवं पट्वी पटुः, तन्वी तनुरित्याद्यपि 
ज्ञेयम्‌ ॥ ३-बहुशब्दो वैपुल्यवचन एकवचनान्तोऽत्र, यत एकाश्रयवर्ति वैपुल्यरूपं बहुत्वम्‌ । 
बहुरोदनः, बहुः सूपः। संख्यावाची तु पञ्चादिवद्‌ बहुवचनान्तः। त्रित्वाद्याश्रयगतस्य 
बहुत्वस्य द्येकयोरसंभवात्‌, कारकप्रकरणे वचनग्रहणोदाहरणे मूले तादृशप्रयोगदर्शनात्‌ ॥ 
४-क्तनुप्रत्ययावयवभिन्नः कृत्सम्बन्धी य इकारस्तदन्तान्‌ डौष्‌ वा। अस्य ' अङ्गलिः, 
अङ्गली' 'धूलिः, धूली’ 'आजिः, आजी' इत्यादीनि चोदाहरणनि ज्ञेयानि॥ 
५-तक्तिन्नर्थप्रत्ययावयवभिन्नेकारान्तात्‌ प्रातिपदिकमात्रान्‌ ङीष्‌ वा। अनेन वार्तिकेनाव्युत्पन्नादपि 
इकारान्तानूङीष्‌ प्रत्ययः॥ ६-या पुमाख्या पुंस्वेव यः प्रसिद्धः शब्दः पुंयोगात्‌ पुंसम्बन्धाद्धेतोः 
स्त्रियां वर्तते तत्र प्रवृत्तिं लभते तस्मात्‌ पुंबोधकाच्छब्दान्‌ डीष्‌ इत्यर्थः। योगश्चात्र 
दाम्पत्यजन्यजनक भावादिसाधारणस्तेन केकयदेवकरेवतसम्बन्धिकन्यासु केकयी- 
देवकीरेवतीशब्दानां प्रयोग: ॥ ७-' गाः पालयतीति गोपालः स एव गोपालकस्तस्य स्त्री ' इति 
विग्रहः। एवमुत्तरत्र। ण्वुलन्तेन सह गवादीनां तु न षष्ठीसमासः; “तृजकाभ्यां कर्तरि इति 
षष्ठीसमासनिषेधात्‌॥ 


स्त्रीप्रत्यया: २३१ 

प्रत्ययस्थात्किम्‌? शक्नोतीति शका। असुपः किम्‌? बहुपरित्रोजका नगरी । 
(सूर्याहेवतायां चाब्वाच्य:।) सूर्यस्य स्त्री देवता सूर्या । देवतायां किम्‌? 
(सूर्यागस्त्ययोश्छे च ड्यां च।) यलोपः। सूरी-कुन्ती; मानुषीयम्‌॥ 

इन्द्रवरु णभवशर्वरु द्रमृडहिमारण्ययवयवनमातुलाचार्याणा- 
मानुकू ४। १। ४९॥ 

एषामानुगागमः स्यात्‌ ङीष्‌ च। इन्द्रस्य स्त्री=इन्द्राणी। वरुणानी। 
भवानी। शर्वाणी। रुद्राणी। मृडानी। (हिमारण्ययोर्महत्त्वे।) महद्धिमं 
हिमानी। महदरण्यमरण्यानी। (यवाद्दोषे।) दुष्टो यवो यँवानी। 
(यवनाल्लिप्याम्‌) यवनानां लिपिर्यवनानी। (मातुलोपाध्याययोरानुग्वा।) 
मातुलानी, मातुली। उपाध्यायानी, उपाध्यायी। (आचार्यादणत्वं च।) 
आचार्यस्य स्त्री आचार्यानी। (अर्यक्षत्रियाभ्यां वा स्वार्थे।) अर्याणी, 
अर्या। क्षत्रियाणी, क्षत्रिया॥ 

क्रीतात्करणपूर्वात्‌ ४। १। ५०॥ 


१-पचाद्यजन्तोऽयं शब्द: । अत्र शकधातुस्थः ककारः॥ २-' बहवः परिं्राजका 
यस्यां सा' बहुपरिव्राजका इत्यत्र बहुव्रीहौ परिब्राजकशब्दोत्तरवर्तिनो जसः 'सुपो 
धातु-' इति लुकि बहुपरिब्राजकप्रातिपदिकाज्‌ जातो यष्टाप्‌ स 'प्रत्ययलोपे 
प्रत्ययलक्षणम्‌ ' इति प्रत्ययलक्षणेन सुपः पर एवेति न भवत्येवात्रेकार इति भावः॥ 
३-अत्र “पुंयोगादाख्यायाम्‌' इति ङीष्‌ । अत्र ' यस्येति च' इत्यकारलोपे कृतेऽनेन 
वार्तिकेन यकारलोप:॥ ४-यवाकृतिर्धान्यविशेषः॥ ५-' मातुलस्य स्त्री’ इति 
विग्रहः। “पितृव्यमातुलमातामहपितामहाः' इति सूत्रेण मातुर्भ्रातर्य्यर्थे निपातितो 
मातुलशब्द:॥ ६-' उपेत्य अधीयतेऽस्मादित्युपाध्यायस्तस्य स्त्री ' इति विग्रहः । ' इडश्च ' 
इत्यपादाने घञ्‌ प्रत्ययः। या स्त्री स्वयमेवाध्यापिका तत्र अपादाने स्त्रियामुपसंख्यानं 
तदन्ताच्च वा डीष्‌' इति वार्तिकेन घञन्ताद वैकल्पिकड़ीषुप्रत्यये ' उपाध्यायी ' 
'उपाध्याया' इति रूपद्वयम्‌॥ ७-आचार्यलक्षणं च 
आचिनोति च शशस्त्रार्थानाचारे स्थापयत्यपि। 
स्वयमाचरते यस्मात्तस्मादाचार्यं॑ इष्यते ॥ 
—इति शिष्टोक्तदिशा ज्ञेयम्‌। या स्त्री स्वयमेवाचार्यगुणसम्पन्ना तत्र आचार्या 
इत्येकमेव रूपम्‌ ॥ 


२३२ लघुसिद्धान्तकोमुद्याम्‌ 


क्रीतान्ताददन्तात्‌ करणादेः स्त्रियां ङीष्‌ स्यात्‌ । वस्त्रेक्रीती । क्लोचिन्न । 
धनक्रोता ॥ 

स्वाङ्घाच्चोपसर्जनादसंयोगोपधात्‌ ४। १। ५४॥ 

असंयोगोपधमुपसर्जनं यत्‌ स्वाङ्गं तदन्ताददन्तान्‌ डीष्‌ वा स्यात्‌। 
केशानतिक्रान्ता-- अतिकेशी, अतिकेशा। चन्द्रमुखी, चन्द्रमुखा। 
असंयोगोपधात्किम्‌? सुंगुल्फा। उपसर्जनात्किम्‌? शिखा॥ 

न क्रोडादिबह्वचः ४। १। ५६॥ 

क्रोडादेर्बह्वचश्च स्वाङ्गान्न डीष्‌। कल्याणक्रोडा। आकृतिगणोऽयम्‌ | 
सुजघना ॥ 

नखमुखात्संज्ञायाम्‌ ४। १। ५८॥ 

न डीष्‌॥ 

पूर्वपदात्संज्ञायामग: ८। ४। ३॥ 

पूर्वपदस्थान्निमित्तात्परस्य नस्य ण: स्यात्‌ संज्ञायां न तु गकारव्यवधाने । 
शूर्पणखा । गौरमुखा। संज्ञायां किम्‌? ताम्रमुखी कन्या॥ 

जातेरस्त्रीविषयादयोपधात्‌ ४। १। ६३॥ 

जातिवाचि यन्न च स्त्रियां नियतमयोपधं ततः स्त्रियां डीष्‌ स्यात्‌ । 


१-' वस्त्रेण क्रीता' इति विग्रहे ' कर्तृकरणे--' इति सूत्रेण 'गतिकारकोपपदानां 
कृद्भिः सह समासवचनं प्राक्सुबुत्पत्तेः' इति परिभाषया सुबुत्पत्तेः पूर्वं समासेन निष्पन्नाद्‌ 
वस्त्रक्रीतशब्दान्‌ ङीष्‌ प्रत्ययः॥ २-' कर्तृकरणे ' इति सूत्रे बहुलग्रहणेन निरुक्तपरिभाषायाः 
क्वचिदप्रवृत्तौ सुबुत्पत्त्यनन्तरं समासे सुपः प्रागन्तरङ्गत्वाट्टापि समासे कृते ' धनक्रोता' इति 
जाते तस्य चादन्तत्वाभावान्न झीष्‌ तदाह-क्कचिन्नेति॥ ३-स्वाङ्गलक्षणं यथा-- 

अद्रवं मूर्तिमत्‌ स्वाङ्गं प्राणिस्थमविकारजम्‌। 
अतत्स्थं तत्र दृष्टं च तेन चेत्तत्तथा युतम्‌॥ 
इति स्वाङ्गलक्षणं केशमुखादिषु समानमेव॥ 

४-गुल्फशब्दो घुटिकापर्यायः॥ ५-क्रोड, नख, खुर, गोखा, उखा, शिखा, बाल, 
शफ, शुक्र इति क्रोडादिराकृतिगणः॥ ६-एवं *कमलनयना' ' पद्यवदना' इत्यादयः॥ 
७-अत्र ' स्वाङ्गाच्योप- ' इति ङीष्‌ प्राः ' नखमुखात्‌ 'इति निषिध्यते ॥ ८-आकृतिग्रहणा 
जातिरित्यस्योदाहरणं 'तटी' इति। लिङ्गानां च न सर्वभाक्‌ सकृदाख्यातनिर्ग्र ह्या 


स्त्रीप्रत्यया: २३३ 
तटी। वुंषली । कठी। बंहवृची। जातेः किम्‌? मुण्डा। अस्त्रीविषयात्किम्‌? 
बलौका। अयोप धात्किम्‌? क्षत्रिया। (योपधप्रतिषेधे हयगवय- 
मुकयमनुष्यमत्स्यानामप्रतिषेधः।) हयी। गवयी । मुकयी। हलस्तद्धितस्येति 
यलोपः। मनुषी। (मत्स्यस्य ङ्याम्‌।) यलोपः। मत्सी ॥ 

इतो मनुष्यजातेः ४। १। ६५॥ 

'झैष्‌। दाक्षी ॥ 

ऊङ्कतः ४। १। ६६॥ 

उदन्तादयोपधान्मनुष्यजातिवाचिनः स्त्रियामूड स्यात्‌। कुरूः। 
अयोपधात्किम्‌? अध्वर्युर्बराह्मणी ॥ 

पङ्घोश्च ४। १। ६८॥ 

पङ्गुः। ( श्वशुरस्योकाराकारलोपश्च।) श्वश्रूः॥ 

ऊरूत्तरपदादौपम्ये ४। १। ६९॥ 

उपमानवाचि पूर्वपदमूरूत्तरपदं यत्प्रातिपदिकं तस्मादूङ्‌ स्यात्‌। 

:॥ 
संहितशफलक्षणवामादेश्च ४। १। ७०॥ 
अनौपम्यार्थ सूत्रम्‌। संहितोरू:। शेफोरू:। लेक्षणोरू:। वामोरूः ॥ 


इत्यस्योदाहरणम्‌ 'वृषली' इति। गोत्रं च चरणैः सह इत्यस्योदाहरणम्‌ 'कठोी' 
'बहवृची' इति॥ 
१-तीरम्‌॥ २-शूद्रकन्या॥ ३-कठगोत्रोत्पन्ना ॥ ४-' बह्य क्रचोञ्ध्येतव्या यस्याः 
सां' इति बहुव्रीहौ ' क्रक्पूरब्धूः--' इति अ प्रत्यय: ॥ ५-मुण्डिता॥ 
६-बलाका बकपङ्क्ति; स्याद्वलाका विषकण्टिका। 
बलाका कामुकी प्रोक्ता बलाकश्च बको मतः॥ 
७-अश्वा॥ ८-गवयशब्देन गोसमानाकारः पशुविशेषो गृह्यते॥ 
९-इदन्तान्मनुष्यजातिवाचिनः स्त्रियां ङीष्‌ स्यादित्यर्थः । दाक्षीत्यत्र ` दक्षस्य गोत्रापत्यं 
कन्या इति विग्रहे ' अत इञ्‌” इतीजुप्रत्ययान्तान्डीष्‌प्रत्ययः॥ १०-यजुर्वे दज्ञ ऋत्विग्‌ 
अध्वर्युशब्देनोच्यते, तस्यैव स्त्रियामुदाहरणमिदम्‌ ॥ ११-करभाविव स्रिग्धावूरू यस्याः 
सा॥ १२-संहितौ पृथुत्वात्संभिष्टौ ऊरू यस्याः सा॥ १३-शफवत्संश्रिष्टत्वे शफत्वारोप:। 
शफै खुरै तौ ऊरू यस्याः सेति विग्रहः॥ १४-लक्षणशब्दोऽर्शआद्यजन्तः। ' लक्षणौ 
लक्षणवन्तौ ऊरू यस्याः सा” इति विग्रहः॥ १५-वामौ सुन्दरावूरू यस्याः सा॥ 


eure oo 


२३४ लघुसिद्धान्तकोमुद्याम्‌ 


शारङ्गरवाद्यजो ङीन्‌ ४। १। ७३॥ 
शारङ्गरवादेरजो योऽकारस्तदन्ताच्च जातिवाचिनो डीन्‌ स्यात्‌। शोर्ड्ररवी । 
बैदी। ब्राह्मणी। (नृनरयोर्वृद्धिश्व। ) नारी ॥ 
यूनस्तिः ४। १। ७७॥ 
युवजछब्दात्‌ स्त्रियां तिः प्रत्ययः स्यात्‌। युवति: ॥ 
इति स्त्रीप्रत्यया: ॥ 
हर हर और और 


शास्त्रान्तरे प्रविष्टानां बालानां चोपकारिका। 
कृता वरदराजेन लघुसिद्धान्तकौमुदी॥ 


इति श्रीवरदराजकृता लघुसिद्धान्तकौमुदी समाप्ता॥ 
Yr Yr Yr Yr 


१-' श्रृड़रोरपत्यं स्त्री’ इति विग्रहः। तस्यापत्यमित्यौत्सर्गिकोऽण्‌॥ २-' बिदस्य 
गोत्रापत्यं स्त्री’ इति विग्रहे ' अनृष्यानन्तर्ये बिदादिभ्योऽञ्‌’ इत्यञ्‌ प्रत्ययः॥ ३-युवन्‌ 
शब्दात्तिप्रत्यये 'स्वादिषु- ' इति पदत्वे नलोपः। ननु युवतीति दीर्घेकारान्तस्य कथं 
सिद्धिरिति चेत्‌ यौति मिश्रीकरोत्यात्मानं पत्या इति विग्रहे यु धातोर्लटि तस्य शत्रादेशे 
“उगितश्च' इति झीप्प्रत्यये सिद्धमिष्टमिति शिवम्‌ ॥ 

यथाबुद्धिविलासेन टिप्पणी येह निर्मिता। 
बालानां सुखबोधाय तया तुष्यतु शङ्करः॥ 


॥ श्रीहरिः ॥ 
परिशिष्टम्‌ 


अथ लिङ्गपरिचयः 
तत्रादौ स्त्रीलिद्ठाधिकार: 


क्रकारान्ता मातृदुहितृस्वसृयातृननान्दरः। ऋकारान्ता एते पञ्चैव 
स्त्रीलिङ्गाः स्वस्रादिपञ्चकस्यैव डीन्‌निषेधेन कत्रीत्यादेडीपा ईकारान्तत्वात्‌, 
तिसृचतस््रोस्तु स्त्रियामादेशतया विधानेऽपि प्रकृत्योस्त्रिचतुरोर्दन्तत्वाभावात्‌। 
क्तिन्‌प्रत्ययान्ताः तलुप्रत्ययान्ताश्च शब्दाः तथा आबन्ता डीप्डीषन्ता 
ऊङन्ताश्च शब्दाः स्त्रियामेव बोध्याः। यथा—कृतिः, भूतिः, ब्राह्मणता, 

देवता, रमा, कुमारी, कुण्डोघ्नी, कुरूः इत्यादयः। 
गो, मणि, यष्टि, मुष्टि, पाटलि, वस्ति, शाल्मलि, त्रुटि, मसि, मरीचि, 
मृत्यु, शीधु, कर्कन्धु, किष्कु, कण्डु, रेणु, अशनि, भरणि, अरणि, श्रोणि, 
योनि, ऊर्मि, तिथि, इषु, इषुधि, बाहु इत्यादयः शब्दाः पुंसि स्त्रियां च 
प्रयुज्यन्ते । 'सुमनस्‌ ' शब्दो देवार्थवाचकश्चैन्नित्यपुंल्लिङ्ग:, पुष्पार्थवाचकक्चेत्तदा 
नपुंसके स्त्रीलिङ्गे चोभयत्र प्रयुज्यते। दुन्दुभिशब्दोऽक्षार्थे स्त्रीलिङ्गोऽन्यत्र 
पुलिड्र:। भूमिविद्युत्सरिक्लतावनितापर्यायाः शब्दा अपि स्त्रियामेव भवन्ति! 

अत्रापवाद:-- यादो नपुंसकम्‌। दारशब्दः पुमान्‌ । 
चमू, ग्लानि, लक्ष्मी, श्री, विंशति, त्रिंशत्‌, चत्वारिंशत्‌, पञ्चाशत्‌, 
षष्टि, सप्तति, अशीति, नवति, भास्‌, स्रुच्‌, स्रज्‌, दिश्‌, उष्णिह्‌, उपानह, 
प्रावृष्‌, विप्रुष्‌, रुष्‌, तृष्‌, विश्‌, त्विष्‌, दर्वि, विदि, वेदि, खनि, शानि, 
अश्रि, वेशि, कृषि, ओषधि, कटि, अङ्गुलि, नाडी, रुचि, वीचि, नाली, 
धूलि, किकि, केलि, छवि, रात्रि, शष्कुलि, राजि, कुटी, वतिं, भ्रुकुटि, 
त्रुटि, वलि, पङ्क्ति, प्रतिपद्‌, आपद्‌, विपद्‌, सम्पद्‌, शरद्‌, संसद्‌, परिषद्‌, 
उषस्‌, संविद्‌, क्षुध्‌, मुद, समिध्‌, आशिष्‌, धुर, पुर, गिर्‌, द्वार, अप्‌, त्वच्‌, 
वाच्‌, यवागू नौ, स्फिच्‌, सीमन्‌, याच्ञा-एते शब्दाः स्त्रीलिङ्गा बोध्याः। 

इति स्त्रीलिङ्गाधिकारः। 

Nir 


अथ पुँल्लिङ्घाधिकारः 


घञबन्तः, घाजन्तश्च। 'घज्‌, अप्‌, घ, अच्‌' इत्येतत्प्रत्ययान्ता: शब्दाः 
पुँखिङ्गा भवन्ति, यथा-पाकः, त्यागः। करः, गरः। विस्तरः, गोचरः। 
चयः, जयः इत्यादयः। एवमेव नङन्तः । नद्प्रत्ययान्ताः शब्दाः पुलिङ्गाः, 
यथा-यज्ञः, यत्नः, विश्नः, प्रश्नः इत्यादयः। याच्ञा शब्दस्तु स्त्रियामेव 
प्रयुज्यते। क्यन्तो घुः। किप्रत्ययान्ता घुसंज्ञकशब्दाः पुल्लिङ्गा एव भवन्ति, 
यथा-आधिः, निधिः, उदधिरित्यादयः। इषुधिस्तु स्त्रियामेव प्रयुज्यते । 

देवासुरात्मस्वर्गगिरिसमुद्रनखकेशदन्तस्तनभुजकण्ठखडङ्गशरपङ्का एतत्‌- 
पर्यायशब्दाश्च पुंस्येव प्रयुज्यन्ते, यथा--देवा: सुराः। असुराः दैत्याः। आत्मा 
क्षेत्रज्ञ: । स्वर्गो नाकः। गिरिः पर्वतः। समुद्रोऽब्धिः। नखः कररुहः। केशः 
शिरोरुहः। दन्तो दशनः। स्तनः कुचः। भुजो बाहुः। कण्ठो गलः (ग्रीवाशब्दस्तु 
स्त्रियामेव) । खड्गः करवालः। शरो मार्गणः। पङ्कः कर्दमः। अत्रापवादा:- 
त्रिविष्टपत्रिभुवने नपुंसके, द्यौः स्त्रियाम्‌। इषुबाहू स्त्रियां च। बाणकाण्डौ 
नपुंसके च। 

नकारान्ताः सर्वे पुल्लिड्रा:-- यथा--राजा, तक्षा, युवा इत्यादयः। न च 
चर्म वर्मादिष्वतिव्यासिः, 'मन्‌द्र्थच्कोऽकर्तरि' इति वचनेन तत्र 
नपुंसकत्वाभिधानात्‌। 

क्रतुपुरुषकपोलगुल्फमेघशब्दास्तत्पर्यायवाचकाश्च पुंसि भवन्ति। 
यथा-क्रतुः अध्वरः। पुरुषो नरः। कपोलो गण्डः। गुल्फः प्रपदः। मेघो 
नीरदः। अत्रापवादः-अभ्रं नपुंसकम्‌! 

उकारान्ताः शब्दाः पुंसि स्युः। यथा-प्रभुः, इक्षुरित्यादयः। 
अत्रापवादाः-हनुकरेणुधेनुरजुकुहुसरयुतनुरेणुप्रियङ्गुशब्दाः स्त्रियां भवन्ति। 
तथाश्मश्रुजानुवसुस्वाद्वश्रुजतुत्रपुतालुशब्दा नपुंसके भवन्ति। अत्र वसुशब्दो 
धनवाची गृह्यते। गणदेवतार्थकस्तु पुंस्येव प्रयुज्यते। मदुमधुशीधु- 
सीधुसानुकमण्डलुशब्दाः पुन्नपुंसकयोर्भवन्ति। 

'रु' इत्यन्ताः त्वन्ताश्च शब्दाः पुंसि स्युः। यथा-मेरुः, गुरुः, सेतुः, 
केतुरित्यादयः। अथापवादाः-दारुकसेरुजतुवस्तुमस्तुशब्दाः नपुंसके भवन्ति। 
सक्तुशब्दः पुन्नपुंसकयोः। 

कोपधोऽकारान्तः शब्दः पुंसि स्यात्‌। यथा--स्तबकः, कल्कः। 
आत्रापवादा:-चिबुकशालूकप्रातिपदिकांशुकोल्मुकानि नपुंसके। कण्ट- 
कानीकसरकमोदकचषकमस्तकपुस्तकतटाकनिष्कशुष्कवचस्कपिनाकभाण्डक- 
पिण्डककटकशण्डकपिटकतालकफलकपुलकानि च पुन्नपुंसकयो:। 

टोपधोऽकारान्तश्च पुंसि स्यात्‌ यथा--घटः, परटः। 
अथापवादा:-- किरीटमुकुटललाटवबटवीटशृङ्गाटकराटलोष्टानि नपुंसके भवन्ति । 
कुटकूटकपटकवाटकर्पटनरनिकटकोटकटानि पुन्नपुंसकयोः । 

णोपधोऽकारान्तः पुंसि स्यात्‌। यथा-गुणः, गणः, पाषाणः। 
अथापवादा:-ऋणलवणपर्णतोरणोष्णानि नपुंसके भवन्ति। कार्षापण- 
स्वर्णसुवर्णव्रणचरणवृषणविषाणचूर्णतृणानि पुन्नपुंसकयोर्भवन्ति। 

थोपधोऽकारान्तः पुल्लिङ्गो यथा-रथः, पथः, ग्रन्थः, श्रन्थः। 
अत्रापवादा:-काष्ठपृष्ठसिक्थोक्थानि नपुंसके। दिगर्थकाष्ठाशब्दः स्त्रियाम्‌ । 
तीर्थयृथप्रोथगाथशब्दाः पुन्नपुंसकयोः। गाथाशब्दः स्त्रियाम्‌ । 

नोपधोऽदन्तः पुंसि भवेत्‌। यथा-इनः, फेनः। अपवादा: 
जघनाजिनतुहिनकाननवनवृजिनविपिनवेतनशासनसो पानमिथुनश्मशान- 
रलनिम्नचिह्णानि नपुंसके । मानयानाभिधानमलिनपुलिनोद्यानशयनासन- 
स्थानचन्दनालानसमानभवनवसनसम्भावनविभावनविमानानि पुन्नपुंसकयोः: । 

पोपधोऽकारान्तः पुंसि स्यात्‌। यथा-यूपः, दीपः, सर्प:। 
अत्रापवादा:-पापरूपोडुपतल्ंपशिल्पपुष्पशष्पसमीपान्तरीपाणि नपुंसके । 
शूर्पकुतपकुणपद्वीपविटपानि पुन्नपुंसकयोः। 

भोपधोऽकारान्तः पुंल्लिङ्गः स्यात्‌। यथा-स्तम्भः, कुम्भ इत्यादयः। 
अपवादाः-तलभं नपुंसकम्‌। जम्भं पुन्नपुंसकयोः! 

मोपधोऽदन्तः पुंसि स्यात्‌। यथा—सोमः, भीम इत्यादयः। अपवादा: 
रुक्मसिध्मयुध्मेध्मगुल्माध्यात्मकुङ्कमानि नपुंसके। संग्रामदाडिमकुसुमा- 
श्रमक्षेमक्षौमहोमोद्दामानि पुन्नपुंसकयोः । 

योपधोऽदन्तः पुछिड़:। यथा-समय:, हयः। अपवादाः-किसलय- 
हृदयेन्द्रियोत्तरीयाणि नपुंसके। गोमयकषायमलयान्वयाव्ययानि पुन्नपुंसकयोः । 

रोपधोऽकारान्तः पुंसि स्यात्‌। यथा-क्षुरः, अङ्करः। अपवादाः- 
दवाराग्रस्फारतक्रवक्रवप्रक्षिप्र्षुद्रनारतीरदूरकृच्छुरन्ध्राश्रस्वभ्रभीरगभीरक्रुरविचित्र- 

केयूरकेदारोदराजस्रशरीरकन्दरमन्दारपञ्जराजरजठराजिरवैरचामरपुष्करगह्वरकुहरकुटीर- 
कुलीरचत्वरकाश्मीरनीराम्बरतन्त्रयन्त्रक्षत्रक्षेत्रमित्रकलत्रचित्रमूत्रसूत्रवक्‍्त्र- 
नेत्रगोत्राङ्खलित्रवलत्रशस्त्रशास्त्रवस्त्रपत्रपात्रच्छत्राणि नपुंसके भवन्ति। 
शुक्रशब्दोऽपि देवताभिन्ने5 थ क्लीबे प्रयुज्यते | चक्रवज्रान्धकारसारावारपारक्षीर- 
तोमरथ्॒ड्रारभुड़ारमन्दारोशीरतिमिरशिशिराणि पुन्नपुंसकयोर्भवन्ति । 

षोपधोऽकारान्तः पुंसि भवेत्‌। यथा--वष:, वृक्ष इत्यादि | 
अपवादा :--शिरीपर्जीषाम्बरीषपीयूपपुरीपकिल्बिषकल्माषाणि नपुंसके भवन्ति। 
यृपकरीपमिषविषवर्पाणि पुन्नपुंसकयो: । 

सोपधोऽकारान्तः पुंसि भवेत्‌। यथा--वत्सः, वायसः। 
अपवादा:-पनसबिसबुससाहसानि नपुंसके । चमसांसरसनिर्यासोपवास- 
कार्पासवासमासकासकांसमांसानि पुन्नपुंसकयोः: । कंसशब्दोऽप्राणिनि पुन्नपुंसक- 
लिङ्ग: । ' कंसोऽस्त्री पानभाजनम्‌' इति कोपात्‌। प्राणिनि तु पुल्लिङ्गः, कंसो नाम 
राजौग्रसेनिः । 

रश्मिदिवसशब्दौ तत्पर्यायवाचकशब्दाश्च पुंसि स्युः। रश्मिर्मयूखः, 
दिवसो घस्र:। अपवादाः-दीधितिः स्त्रियाम्‌। दिनाहनी नपुंसके । 

परिमाणवाचकशब्दा: पुंसि भवेयुः, कुडवः, प्रस्थः। 
अपवादा:-द्रोणाढकौ नपुंसके पुल्लिङ्गे च। खारीमानिके स्त्रियाम्‌ | 

दाराक्षतलाजासूनां बहुवचनान्तत्वं पुस्त्वं च। 

मरुत्‌, गरुत्‌, तरत्‌, ऋत्विक्‌, ऋषि, राशि, दृति, ग्रन्थि, कृमि, ध्वनि, 
वलि, कोलि, मौलि, रवि, कवि, कपि, मुनि, ध्वज, गज, मुञ्ज, पुञ्ज, हस्त, 
कुन्त, अन्त, ब्रात, वात, दूत, धूर्त, सूत, चूत, मुहूर्त, पण्ड, भण्ड, करण्ड, 
भरण्ड, वरण्ड, तुण्ड, गण्ड, मुण्ड, पाषण्ड, शिखण्ड, वंश, अंश, पुरोडाश, 
हद, कन्द, कुन्द, बुद्बुद, शब्द, अर्घ, पथिन्‌, मथिन्‌, ऋभुक्षिन्‌, स्तम्ब, नितम्ब, 
पृग, पल्लव, पल्वल, कफ, रेफ, कटाह, निव्यूंह, मठ, मणि, तरङ्ग, तुरङ्ग, गन्ध, 
स्कन्ध, मृदङ्ग, सङ्ग, समुद्र, पुष्ठ, सारथि, अतिथि, कुक्षि, बस्ति, पाणि, 
अञ्जलि-एते शब्दाः पुल्लिङ्गे भवन्ति। अत्रत्याः कतिपये शब्दा नपुंसकेऽपि। 

इति पुँल्लिङ्वाधिकारः । 
Yr हरे Yr हैर 


अथ नपुंसकलिड्राधिकारः 

भावल्युडन्ता भावनिष्ठान्तास्ताद्धितत्वष्यञ्‌प्रत्ययान्ता भावकर्मनिमित्तक 
यत्‌-य-ढक्‌-यक्‌-अञ्‌-अण्‌-वुञ्‌-छप्रत्ययान्ताश्च शब्दाः कोबे भवन्ति। 
दिङ्मात्रमुदाहरणं क्रमेण यथा-हसनम्‌, शयितम्‌, शुकुत्वम्‌, शौकृयम्‌, 
स्तेयम्‌, सख्यम्‌, कापेयम्‌, आधिपत्यम्‌, औष्टम्‌, द्वैहायनम्‌, पितापुत्रकम्‌, 
अच्छावाकोयम्‌ | 

अव्ययीभावो नपुंसकं स्यात्‌। अधिस्त्रि, उपकुम्भम्‌। एकवद्धाववन्तो 
द्वन्द्वाः कोबे बोध्या:। पाणिपादम्‌। 

राजपर्यायपूर्वोऽमनुष्यपूर्वश्च सभान्तस्तत्पुरुषो नपुंसकं स्यात्‌। इनसभम्‌, 
ईश्वरसभम्‌, इन्द्रसभम्‌ इत्यादि। अमनुष्यशब्दो रूढ्या रक्षःपर्यायो बोध्यः। 
रक्षःसभम्‌, पिशाचसभमित्यादि। पर्यायस्यैवेष्यते, तेनेह न राजसभा, 
चन्द्रगुप्तसभा । सुरासेनाच्छायाशालानिशान्तस्तत्पुरुषः स्त्रियां नपुंसके च भवति | 
अपथपुण्याहशब्दौ संख्यापूर्वा रात्रिश्च नपुंसके भवन्ति। द्विगुरपि स्त्रियां 
नपुंसके च भवति। यथा-पञ्चमूली, त्रिभुवनम्‌। 

इसन्ता उसन्ताश्च शब्दाः कोबे प्रयुज्यन्ते। हविः, धनुः। 
अत्रापवादः-अर्चिः स्त्रियां नपुंसके च भवति। छदिस्तु स्त्रियामेव। 

मुखनयनलोहवनमांसरुधिरकार्मुकविवरजलहलधनान्नशब्दास्तत्पर्याय- 
वाचिनश्च नपुंसके भवन्ति। यथा-मुखमाननम्‌, नयनं लोचनम्‌। लोहं 
कालम्‌। वनं गहनम्‌। मांसम्‌ आमिषम्‌। रुधिरं रक्तम्‌। कार्मुकं शरासनम्‌। 
विवरं विलम्‌। जलं वारिं। हलं लाङ्गलम्‌। धनं द्रविणम्‌। अन्नमशनम्‌ । 
अत्रापवादा:-सीरः, अर्थः, ओदनः-एते पुल्लिङ्गाः। वक्त्रनेत्रारण्यगाण्डीव- 
शब्दाः पुन्नपुंसकयोः। अटवी स््त्रियाम्‌। 

लोपधोऽकारान्तः कौबे स्यात्‌। कुलं, कूलं, स्थलमित्यादि। 
अपवादा :-तूलोपलतालकुसूलतरलकम्बलदेवलवृषला: पुंसि भवन्ति। 
शीलमूलमङ्कलशालकमलतलमुसलकुण्डलपललमृणालबालनिगलपलाल- 
विडालखिलशूलाः पुन्नपुंसकयोः । 

शतादि: संख्या कोबम्‌। शतं, सहस्रम्‌ इत्यादि। अपवादा: 

शतायुतप्रयुताः पुन्नपुंसकयोः। अत्र शतशब्दोऽनन्तवाची। लक्षा कोटिः स्त्रियाम्‌। 
कोशप्रमाणाल्लक्षशब्दो नपुंसकेऽपि। मनुप्रत्ययान्ता द्व्यच्काः शब्दाः कोबे स्युर्न 
तु कर्तरि यथा चर्म, वर्म। द्यच्का: किम्‌? अणिमा। अत्रापवादः- ब्रह्मशब्दः 
पुन्नपुंसकयोः। असन्तो ठ्व्यच्कः कीबे भवति। यशः, मनः, तपः। द्वथच्क: 
किम्‌? चन्द्रमाः। अपवादः-अप्सराः स्त्रियाम्‌, प्रायेणायं बहुवचनान्तः । 

त्रान्तशब्दो नपुंसकं भवति। यथा-पत्रं, छत्रमित्यादि। 
अपवादा :-यात्रामात्राभस्त्रादंष्टावरत्राशब्दाः स्त्रियामेव। भृत्रामित्रच्छात्रपुत्र- 
मन्त्रवृत्रमेद्रोष्टाः पुंस्येव । पत्रपात्रपवित्रसूत्रच्छत्राः पुंसि नपुंसके च भवन्ति। 

बलकुसुमशुल्वपत्तनरणशब्दास्तत्पर्यायवाचकाश्च कीबे भवन्ति । बलं वीर्यम्‌। 
कुसुमं पुष्पम्‌। शुल्वं ताघ्रम्‌। पत्तनं नगरम्‌। रणं युद्धम्‌। अत्रापवादाः- 
पदाकमलोत्पलानि पुन्नपुंसकयोः। आहवसंग्रामौ पुंसि। आजिः स्त्रियामेव । 

फलजातिवाची शब्दो नपुंसकं स्यात्‌। आमलकम्‌, आम्रम्‌, वियत्‌, 
जगत्‌, शकृत्‌, पृषत्‌, उदश्वित्‌, नवनीत, अवतान, अनृत, अमृत, निमित्त, 
वित्त, चित्त, पित्त, व्रत, रजत, वृत्त, पलित, श्राद्ध, कुलिश, दैव, पीठ, कुण्ड, 
अङ्ग, अङ्क, दधि, सक्थि, अक्षि, आस्य, आस्पद, कण्व, बीज, धान्य, 
आज्य, शस्य, रूप्य, पण्य, वण्य, धृष्य, हव्य, कव्य, काव्य, सत्य, अपत्य, 
मूल्य, शिक्य, कुड्य, मद्य, हर्म्य, तुर्य, सैन्य, हन्द्र, बर्ह, दुःख, बडिश, 
पिच्छ, विम्ब, कुटुम्ब, कवच, वर, शर, वृन्दारक, अक्ष-एते शब्दा नपुंसके 
भवन्ति। अक्षशब्दोऽत्रेन्द्रियवाची गृह्यते। 

घृत, भूत, मुस्त, क्ष्वेलित, ऐरावत, पुस्तक, बुस्त, लोहित, शृङ्ग, अर्घ, 
निदाघ, उद्यम, शल्य, दृढ, व्रज, कुञ्ज, कुथ, कूर्च, प्रस्थ, दर्प, अर्भ, अर्धर्च, 
दर्भ, पुच्छ, कबन्ध, औषध, आयुध, दण्ड, मण्ड, खण्ड, शव, सैन्धव, 

सकर्मका- 


ज्ञाने ज्ञापंने च | चुरादिः | उभयप० 
वयोहानौ |क्र्यादिः| परस्मै० 
व्यक्तायां वाचि | भ्वादिः 






अदादिः | परस्मै० 
भ्वादिः 
तुदादिः 
दशने भ्वादिः 

व्यक्तायां वाचि | ,, 

गुप्भाषणे | चुरादिः | उभयप० 

इति 
rrr 


+ अत्रापि पूर्ववच्चिह्णाङ्कितेषु धातुषु सकर्मकाकर्मकत्वव्यत्ययोऽपि 
दृश्यत इति बोध्यम्‌। 


॥ श्रीहरि: ॥ 


अथ लघुसिद्धान्तकौमुदीस्थगणपाठ: 
_अजन्तपुँछिङ्गप्रकरणे- 

सर्वादीनि सर्वनामानि। (१। १। २७) सर्व विश्व उभ उभय डतर 
डतम अन्य अन्यतर इतर त्वत्‌ त्व नेम सम सिम। पूर्वपरावर- 
दक्षिणोत्तरापराधराणि व्यवस्थायामसंज्ञायाम्‌ । स्वमञ्चातिधनाख्यायाम्‌ । अन्तरं 
बहिर्योगोपसंव्यानयो:। त्यद्‌ तद्‌ यद्‌ एतद्‌ इदम्‌ अदस्‌ एक द्वि युष्मद्‌ 
अस्मद्‌ भवतु किम्‌। इति सर्वादिः। 

अव्ययीभावसमासे- 

अव्ययीभावे शरत्प्रभृतिभ्यः। (५। ४। १०७) शरद्‌ विपाश्‌ अनस्‌ 
मनस्‌ उपानह्‌ अनडुह्‌ दिव्‌ हिमवत्‌ हिरुक्‌ विद्‌ सद्‌ दिश्‌ दृश्‌ विश्‌ चतुर्‌ 
त्यद्‌ तद्‌ यद्‌ कियत्‌। जराया जरस्‌ च। प्रतिपरसमनुभ्योऽक्ष्णः। पथिन्‌ । 
इति शरदादिः। 

तत्पुरुषसमासे- 

सप्तमी शौण्डैः। (२। १। ४०) शौण्ड धूर्त कितव व्याड प्रवीण 
संवीत अन्तर अधि पटु पण्डित कुशल चपल निपुण। इति शौण्डादिः। 

ऊर्यादिच्विडाचश्च। (१। ४। ६१) ऊरी उररी तन्थी ताली आताली 
बेताली धूली धूसी शकला स्रंसकला ध्वंसकला भ्रंशकला गुलुगुधा सजूस्‌ 
फलफली विक्ली आक्ली आलोष्ठी केवाली केवासी सेवासी प्याली शेवाली 
वर्षाली अत्यूमशा वश्मसा मस्मसा मसमसा औषट्‌ श्रौषट्‌ वौषट्‌ वषट्‌ स्वाहा 
स्वधा बन्धा पाम्पी प्रादुस्‌ श्रत्‌ आविस्‌। एते ऊर्यादयः! 

तद्धितप्रकरणे- 

अश्वपत्यादिभ्यश्च। (४। १। ८४) अश्वपति स्थानपति ज्ञानपति 
यज्ञपति बन्धुपति शतपति धनपति गणपति राष्ट्रपति कुलपति गृहपति पशुपति 
धान्यपति धर्मपति धन्वपति सभापति प्राणपति क्षेत्रपति। इत्यश्वपत्यादिः। 

उत्सादिभ्योऽञ्‌। (४। १। ८६) उत्स उदपान बिकिर विनद महानद 
महानस महाप्राण तरुण तलुन वष्कयास धेनु पृथ्वी पङ्क्ति जगती अनुष्टप्‌ 
जनपद भरत उशीनर ग्रीष्म पीलु कुण। उदस्थान देशे। पुषदंश भल्लकोय 
रथन्तर मध्यन्दिन बृहत्‌ महत्‌ सत्वत्‌ कुरु पञ्चाल इन्द्रावसान ष्णिह्‌ ककुभ्‌ 

सुवर्णदेव ग्रीष्मादयश्छन्दसि । इत्युत्सादिः । 

शिवादिभ्योऽण्‌। (४। १। ११२) शिव प्रष्ठ प्रोष्ठक चण्ड जम्भ भूरि 
दण्ड कुठार ककुभ अनभिम्लान कोहित सुख सन्धि मुनि ककुत्स्थ कहोड 
कोहड कहूबय कहय रोध कपिञ्जल (खञ्जन) वतण्ड तृणकर्ण क्षीरहृद 
जलहृद परिल पिष्ट हैहय गोपिका कपालिका जटिलिको । इत्यादिः शिवादिः। 

रेवत्यादिभ्यष्ठक्‌ । (४। १। १४६) रेवती अश्वपाली मणिपाली द्वारपाली 
वृकवञ्चिन्‌ वृकबन्धु वृकग्राह दण्डग्राह कर्णग्राह चामरग्राह। इति रेवत्यादिः। 

भिक्षादिभ्योऽण्‌। (४। २। ३८) भिक्षा गर्भिणी क्षेत्र करीष अङ्गार 
चर्मिन्‌ धर्मिन्‌ सहस्र युवति पदाति पद्धति अथर्वन्‌ दक्षिणा भरत विषय 
श्रोत्र। इति भिक्षादिः। 

क्रमादिभ्यो वुन्‌। (४। २। ६१) क्रम पद शिक्षा मीमांसा सामन्‌। 
इति क्रमादिः। - 

वरणादिभ्यश्च। (४। २। ८२) वरणा शृङ्गी शाल्मलि शुण्डी शयाण्डी 
पर्णी ताम्रपर्णी गोदा आलिङ्गथायनी जानपदी जम्बू पुष्कर चम्पा पम्पा वल्गु 
उज्जयिनी गया मथुरा तक्षशिला उरसागोमती वलभी । इति बरणादिः। 

मादुपधायाश्च मतोर्वोऽयवादिभ्यः। (८। २। ९) यव दल्भि ऊर्मि 
भूमि कृमि क्रुञ्चा वशा द्राक्षा ध्राक्षा ध्रजि (व्रजि) ध्वजि निजि सिजि सञ्जि 
हरित्‌ ककुद्‌ मरुत्‌ गरुत्‌ इक्षु द्रु मधु। आकृतिगणोऽयं यबादिः। 

नद्यादिभ्यो ढक्‌। (४। २। ९७) नदी मही वाराणसी श्रावस्ती 
कौशाम्बी वनकौशाम्बी काशपरी काशफरी खादिरी पूर्वनगरी पाठा माया 
शल्वा दार्वा सेतकी (वडवाया वृषे)। इति नद्यादिः। 

गहादिभ्यश्च। (४। २। १३८) गह अन्तस्थ सम विषम मध्य 
मध्यन्दिन चरणे उत्तम अङ्ग बङ्ग मगध पूर्वपक्ष अपरपक्ष अधमशाख 
उत्तमशाख एकशाख एकग्राम समानग्राम एकवृक्ष एकपलाश अवस्यन्दन 
कामप्रस्थ सौमित्रि व्याडि। इति गहादिराकृतिगणोऽयम्‌। 

दिगादिभ्यो यत्‌। (४। ३। ५४) दिश्‌ वर्ग पूग गण पक्ष धाय्य मित्र 
मेधा अन्तर पथिन्‌ रहस्‌ अलीक उखा साक्षिन्‌ देश आदि अन्त मुख जघन 
मेष यूथ (उदकात्संज्ञायाम्‌) न्यायवंश वेश काल आकाश। इति दिगादिः। 

अनुशतिकादीनां च। (७। ३। २०) अनुशतिक अनुहोड अनुसंवरण 
(अनुसंचरण) अनुसंवत्सर अङ्गारवेणु असिहत्य अस्यहत्य आस्यहेति 
बध्योग पुष्करसद्‌ अनुहरत्‌ कुरुकत्‌ कुरुपञ्चाल उदकशुद्ध इहलोक परलोक 

सर्वलोक सर्वपुरुष सर्वभूमि प्रयोग परस्त्री (राजपुरुषात्ष्यजि) सूत्रनड। 
इत्यनुशतिकादिराकृतिगणोऽयम्‌। तेन अभिगम अभिभूत अधिदेव चतुर्विधा 
इत्यादयोऽन्येऽपि गृह्यन्तै। 

उगवादिभ्यो यत्‌। (५। १। २) गो हविस्‌ अक्षर विष बर्हिस्‌ अष्टका 
स्खदा युग मेधा स्रुच्‌ (नाभि नभं च) (शुनः सम्प्रसारणं वा च दीर्घत्वं 
तत्सन्नियोगेन चान्तोदात्तत्वम्‌) । (ऊधसोऽनङ्‌ च) कूप खद दर खर असुर 
अध्वन्‌ क्षर वेद बीज दीप्त। इति गवादिः। 

दण्डादिभ्यो यः। (५। १। ६६) दण्ड मुसल मधुपर्क कशा अर्घ मेघ 
मेधा सुवर्ण उदक वध युग गुहा भाग इभ भङ्ग। इति दण्डादिः। 

लोमादिपामादिपिच्छादिभ्यः शनेलचः। (५। २। १००) लोमन्‌ 
रोमन्‌ बभ्रु हरि गिरि कर्क कपि मुनि तरु। इति लोमादिः। 

पामन्‌ वामन्‌ वेमन्‌ हेमन्‌ श्लेष्मन्‌ कद्र वलि सामन्‌ ऊष्मन्‌ कृमि। 
(अङ्गात्कल्याणे) शाकी पलाली (दद्रूणां हृस्वत्वं च)। विष्व- 
गित्युत्तरपदलोपश्चाकृतसन्धेः) । (लक्ष्म्या अच्च) । इति पामादिः। 

पिच्छा उरस्‌ धुवक ध्रुवक (जटाघटाकालाः क्षेपे) वर्ण उदक पङ्क 
प्रज्ञा! इति पिच्छादिः। 

व्रीह्मादिभ्यश्च। (५। २। ११६) व्रीहि माया शाला शिखा माला 
मेखला केका अष्टका पताका चर्मन्‌ कर्मन्‌ वर्मन्‌ दंष्ट्रा संज्ञा बडवा कुमारी 
नौ वीणा बलाका यवखदनौ (शीर्षान्नञः) । इति ब्रीह्मादिः। 

अर्श आदिभ्योऽच्‌। (५। २। १२७) अर्शस्‌ तुन्द चतुर पलित जटा 
घटा घाटा अभ्र अघ कर्दम अम्ल लवण (स्वाङ्गाद्धीनात्‌)। (वर्णात्‌) । 
इत्यर्शआदिराकृतिगणः। 

आद्यादिभ्य उपसंख्यानम्‌। अयमेव सार्वविभक्तिस्तसिः। आदि मध्य 
अन्त पार्श्व पृष्ठ । इत्याद्यादिराकृतिगणोऽयम्‌। स्वरेण स्वरतः। 

प्रज्ञादिभ्यश्च। (५। ४। ३८) प्रज्ञ वणिज्‌ उशिज्‌ उष्णिज्‌ प्रत्यक्ष 
विद्वस्‌ विदन्‌ षोडन्‌ विद्या मनस्‌ (श्रोत्रं शरीरे) जुहृत्‌ (कृष्णमृगे) चिकीर्षत्‌ 
चोर शत्रु योध चक्षुस्‌ वसु एनस्‌ मरुत्‌ क्रुञ्च सत्वत्‌ दशार्ह वयस्‌ व्याकृत 
असुर रक्षस्‌ पिशाच अशनि कर्षापण देवता बन्धु । इति प्रज्ञादिः। 

| स्त्रीप्रत्ययप्रकरणे -- 

अजाद्यतष्टाप्‌। (४। १। ४) अज एडक अश्व चटक मूषक बाल 

वत्स होड पाक मन्द विलात पूर्वापहाण उत्तरापहाण क्रुञ्चा उष्णिहा 

देवविशा ज्येष्ठा कनिष्ठा (मध्यमेति पुंयोगेऽपि) (कोकिला जातौ) दंष्टा। 
एतेऽजादयः। आकृतिगणोऽयम्‌। 

षिद्रौरादिभ्यश्च। (४। १। ४१) गौर मत्स्य मनुष्य शृङ्ग पिङ्गल हय 
गवय मुकय ऋष्य पुट तूण द्रुण हरिण कामण पटर उणक आमल आमलक 
कुबल बिम्ब बदर कर्कर तर्कार शर्कार पुष्कर शिखण्ड सदल शुष्काण्ड 
सनन्द सुषम सुषब अलिन्द गुडुल षाण्डश आढक आनन्द अश्वत्थ। इति 
षिद्वौरादिः । 

बह्वादिभ्यश्च। (४। १। ४५) बहु पद्धति अङ्कति अञ्चति अंहति 
शकटि शक्ति शस्त्र शारि वारि राति राधि। इति बह्वादिराकृतिगणोऽयम्‌। 

न क्रोडादिबह्चः। (४। १। ५६) क्रोड नख खुर गोखा उखा शिखा वाल 
शफ शुक्र। आकृतिगणोऽयम्‌। तेन भगगलघोणनालभुजगुदकर। इति क्रोडादिः। 

शारङ्करवाद्यजो ङीन्‌। (४। १। ७३) शार्ङ्गरव कापटव गौग्गुलव 
ब्राह्मण गौतम कामण्डलेय ब्राह्मणकृतेय आतिथेय आनिधेय आशोकेय 
वात्स्यायन मौञ्जायन कैकसेय काप्य काव्य शैव्य एहि पर्येहि आश्मरथ्य 
औदपान अराल चण्डाल बतण्ड (भोगवत्‌ गौरमत्‌ एतौ संज्ञायाम्‌) 
(नृनरयोर्वृद्धिश्च) । पुत्र। इति शारङ्गरवादिः। 

(इह गणेषु संक्षेपेणैव शब्दाः संगृहीताः। विस्तरतो जिज्ञासुभिः 
सिद्धान्तकोमुदीस्थगणपाठेष्वन्ये शब्दा अनुसन्धेयाः) । 


हर हर हर ही 


घुसिन्द्धान्तकोमुदीस्थपरिभाषापाठः 


अजन्तपुँह्लिङ्गप्रकरणे -- एकदेशविकृतमनन्यवत्‌। ३८ 
पदाङ्गाधिकारे तस्य च तदन्तस्य हलन्तपुँह्लिङ्गप्रकरणे- 

च। ३८ नानर्थकेऽलोऽन्त्यविधिरनभ्यास- 

निर्दिश्यमानस्यादेशा भवन्ति। ३८ विकारे। ५५ 


ही ही ही ही 


॥ श्रीहरि: ॥ 
गीताप्रेस, गोरखपुरसे प्रकाशित विभिन्न गीताएँ 


(१) श्रीमद्धगबद्रीता-तत्त्व- — (रीकाकार--श्रीजयदयालजी गोयन्दका) गीता-विषयक २५१५ 
प्रश्न और उनके उत्तररूपमें विवेचनात्मक टीकाके कई संस्करण 
(क) बृहदाकार--मोटे टाइपोंमें। (घ ) संस्कृतमें श्लोक, अंग्रेजीमें व्याख्या। 
(ख) ग्रन्थाकार-विशेष संस्करण। (ङ) ग्रन्थाकार-तमिल, तेलुगु, ओड़िआ, 
(ग) ग्रन्थाकार- सामान्य संस्करण। कन्नड, गुजराती, मराठी, बंगला अनुवाद। 
(२) गीता-साधक-संजीवनी-परिशिष्टसहित (टीकाकार--स्वामी श्रीरामसुखदासजी) गीताके मर्मको 
समझने-हेतु व्याख्यात्मक शैली एवं सरल, सुबोध भाषामें टीका-- 
(क) बृहदाकार--मोटे टाइपोंमें हिन्दी। (ङ) पुस्तकाकार-- अंग्रेजी अनुवाद--दो खंडोंमें। 
(ख ) ग्रन्थाकार--विशेष संस्करण हिन्दी। (च) ग्रन्थाकार--बँगला अनुवाद । 
(ग) ग्रन्थाकार-मराठी अनुवाद | (छ) ग्रन्याकार--ओडिआ। 
( घ) ग्रन्थाकार--गुजराती अनुवाद । 
(३) गीता-दर्पण--(स्वामी श्रीरामसुखदासजीद्वारा) गीताके तत्त्वोंपर प्रकाश, लेख, गीता-व्याकरण 
और छन्द-सम्बन्धी गूढ-विवेचन, सचित्र, सजिल्द । 
(ग्रन्थाकार हिन्दी, मराठी, बँगला, गुजराती तथा ओडिआ संस्करण भी उपलब्ध है।) 
(४) गीता-शांकरभाष्य--गीतापर आचार्य शंकरका भाष्य । 
(५) गीता-रामानुजभाष्य--गीतापर आचार्य रामानुजका भाष्य । 
(६) ज्ञानेश्वरी गीता--( क ) ग्रन्थाकार--गूढार्थ-दीपिका, (मराठी) । 
(ख ) मूल मझला पारायणप्रति (मराठी) (ग) मूल गुटका पारायणप्रति (मराठी) । 
(७) गीता-माधुर्य-स्वामी श्रीरामसुखदासजीद्वारा सरल प्रश्नोत्तर शैलीमें हिन्दी, तमिल, कन्नड, 
मराठी, गुजराती, उर्दु, नेपाली, बँगला, असमिया, तेलुगु, ओडिआ, संस्कृत एवं अंग्रेजी अनुवाद 
भी उपलब्ध है । 
(८) गीता-चिन्तन--(ले०-- श्रीहनुमानप्रसादजी पोद्दार) । 
(९) गीता-अन्वयार्थ--( पॉकेट साइज) साधक-संजीवनीके अनुसार अन्वय और हिन्दी अर्थसहित । 
(१०) श्रीमद्धगवद्गीता-पदच्छेद-- (मूल, अन्वय, भाषाटीकासहित) हिन्दी, गुजराती, बँगला, मराठी, 
कन्नड, तेलुगु, तमिल । 
(११) श्रीमद्धगबद्रीता-- (श्लोक, अर्थ तथा प्रत्येक अध्यायके माहात्म्यसहित) हिन्दी, मराठीमें उपलब्ध । 
(९२) श्रीमद्धगवढीता--(सटीक) मोटे अक्षरोंमें आकर्षक बहुरंगा आवरणसहित। हिन्दी, तेलुगु 
ओडिआ, कन्नड एवं तमिल । 
(१३) श्रीमद्धगवद्वीता--केवल भाषा । (हिन्दी, तेलुगु, तमिल) (हिन्दीमें पॉकेट साइजमें भी) । 
(१४) श्रीमद्धगवद्गीता--भाषाटीका गुटका (हिन्दी, अंग्रेजी, असमिया, ओड़िआ, तेलुगु, कन्नड़, 
मराठी, बँगला एवं गुजराती) (हिन्दी, गुजराती एवं अंग्रेजीके सजिल्द संस्करण भी) । 
(१५) श्रीपक्चरत्रगीता--गीता, विष्णुसहस्त्रनाम, भीष्मस्तवराज, अनुस्मृति, गजेन्द्रमोक्ष ( मोटे अक्षरोंमें, 
केवल मूल पाठ) ओड़िआ। 
(१६) गीता मूल--मोटा टाइप (मोटे अक्षरोंमें, केवल मूल पाठ) । 
(१७) गीता मूल विष्णुसहसत्रनामसहित--(नित्य-स्तुतिसहित विशेष संस्करण संस्कृत, कन्नड, 
तमिल, तेलुगु, ओड़िआ एवं मलयालममें भी) । 
(१८) गीता रोमन--संस्कृतमें श्लोक, रोमनमें मूल एवं अंग्रेजी अनुवाद । 
(१९) गीता ताबीजी मूल--(क) माचिस-आकार- हिन्दी, बंगला। (ख) सम्पूर्ण गीता एक पन्नेमें । 
(ग) लघु आकार-हिन्दी, ओड़िआ। 
(२०) गीता-ज्ञान-प्रवेशिका--गीता-शिक्षार्थियोंक लिये गीताके अध्यायों एवं श्लोकोंमें आये सभी 
विषयोंपर संक्षेपमें पूरा प्रकाश । 
(२१) गीता-दैनन्दिनी--सम्पूर्ण गीता एवं अनेक उपयोगी सूचनाएँ और जीवनोपयोगी सूत्र। 

